

श्री.
कृष्णाजी विनायक सोहनी वि. स्त.
पेशव्यांची बखर.

ही अनेक प्रतंदरुन शुद्ध करून, अधुनिकात्मिक विधानां
आणि अखान्तर माहितीच्या विपुल टिप्पण्या,
रा० ब० काशिनथ नारायण साने, बी. ए.
यांनी प्रकाशित केली.

आठ्वी पांचवी.

(कॉपीराईट गैरे सर्व हक्क प्रकाशकांनी आपल्याकडे ठेविले आहेत.)
शके १८४७-इसवी सन १९१९.

KRISHNAJI VINAYAK SOHANI'S
CHRONICLE OF THE PESHWAS
BEING A HISTORY OF THAT FAMILY
FROM 1713 TO 1818
EDITED WITH CRITICAL AND EXPLANATORY NOTES
BY
R. B. KASHINATH NARAYAN SANE, B. A.

518 EDITION,

Right of translation and all other rights reserved.

1925.



उपोद्घात.*

इतिहासोत्तमादस्माज्जायन्ते कविबुद्धयः ।
पञ्चभ्यइव भूतेभ्यो लोकसंविधयस्त्रयः ॥
इतिहासप्रदीपेन मोहावरणघातिना ।
लोकगर्भगृहं कृत्स्नं यथावत्संप्रकाशितम् ॥

महाभारत.

प्रसिद्धिपत्रकांत लिहिल्याप्रमाणें आम्हीं हा आमचे पुस्तकाचा प्रथम अंक रसिक जनांत सादर केला आहे. पूर्व संकेतान्वये या प्रथमांकाच्या तीन भागां- पैकीं ह्या एका भागांत महाराष्ट्रीयांनीं लिहून ठेवलेला मराठी राज्याचा इतिहास देण्यास सुरुवात करावयाची, ती करण्यापूर्वीं कांहीं गोष्टी आमच्या वाचकांस कळविणें आहेत, त्या येणेंप्रमाणें:—

१. विषयमाहात्म्य—ह्याविषयीं उल्लेख आम्हीं आपले प्रसिद्धिपत्रकांत केलाच आहे, व ह्या विषयाकडे आमच्या लोकांचें मन अलीकडे थोडथोडें लागत चाललें आहे, तेव्हां आपल्या लोकांनीं लिहून ठेवलेल्या ऐतिहासिक माहितीचे महत्त्वाविषयीं विशेष लिहिण्याची जरूर नाही. तथापी ह्या पुस्तकाच्या स्वरूपावरून आम्हांस या गोष्टीविषयीं वारंवार लिहितां येणार नाहीं हें उघड आहे. तेव्हां ही उत्तम संधी अगदींच दवडणें हें नीट नव्हे. मराठे लोकांचे मुख्य इतिहासकार जे ग्रॉंट डफ साहेब, त्यांनीं स्वतः असें लिहिलें आहे कीं, “मराठ्यांच्या इतिहासाच्या पुष्कळ बखरी व यादी व पत्रकें मी मिळविलीं होतीं. श्रीमंत पेशवे यांचें दफ्तर व कंपनी सरकारचें दफ्तर हींही मला सुगम्य होतीं. ह्या बखरींपैकीं कांहीं इतक्या मोठ्या होत्या कीं, त्यांतील एक एक खुद्द माझ्या ग्रंथा एवढी होईल. खेरीज खाजगी पत्रें व मुसलमानी ऐतिहासिक ग्रंथ मला उपलब्ध होते, व इतिहासांत लिहिलेल्या गोष्टी ज्यांनीं आपल्या डोळ्यांनीं पाहिल्या अशा वृद्ध पुरुषांपासूनही मला बरीच माहिती मिळेल.” याप्रमाणें साहेबांची सामग्री विपुल होती व ह्या सर्व विपुल सामग्रीचा उपयोग

* हा उपोद्घात काव्येतिहाससंग्रह हें मासिक पुस्तक १८७८ सालीं सुरू झालें तेव्हां पाहिल्या अंकांत आला होता, तोच एथें दिला आहे.

साहेबांनी आपल्या समजुतीप्रमाणे करवला तितका केलाही आहे. आज त्यांचा ग्रंथ हिंदुस्थानचे जे इंग्रजो इतिहास आहेत त्यांतील उत्तमांत मोडतो- किंबहुना हाच त्या सर्वांत उत्तम ठरतो, असें म्हटलें तरी चालेल. असो; साहेबांनीं इतका विपुल सामग्री मिळविली होती तथापी त्यांस ज्यांची माहिती मिळाली नाही अशा गोष्टी अनेक आहेत, असें म्हणण्यास पुष्कळ आधार आहे. त्यांच्या ग्रंथांतही कोठें कोठें ही गोष्ट त्यांनीं स्वतः कबूल केली आहे. तर अशा प्रकारची माहिती धुंडून काढणें किती उपयोगाचें आहे बरें ! तसेंच साहेब लोक परद्वीपस्थ पडले, त्यांचें आमच्या लोकांशीं कितीही संघट्टण असलें व त्यांनीं कितीही आमच्या भाषेवर व्यासंग चालविला, तथापी आमच्या लोकांतील अंतस्थ गोष्टी, आमचें हृदय विचार, त्यांच्या आचारांहून व धर्म पंथाहून अतिभिन्न असे आमचे आचार व धर्मपंथ वगैरे गोष्टी पूर्णपणें त्यांना कळणें म्हणजे अशक्यच होय. ह्या न्यूनतेमुळें अमुक एक गोष्ट अशी कां घडली, असें सांगण्याचा प्रसंग आला म्हणजे कांहीं ठिकाणीं साहेबांस स्तब्ध बसावें लागतें, किंवा कांहीं शुष्क तर्क करावा लागतो. ह्याबद्दल येथें विस्तार करणें नाही. ह्याविषयीं दिग्दर्शन पुढील बखरींत व टिपांत प्रसंगानुसार होत जाईल. येथें इतकेंच सांगणें पुरे कीं, अशा प्रकारची न्यूनता आम्हां महाराष्ट्रीयों पैकीं कोणी सर्व उपलब्ध साधनें मिळवून आपल्या देशाचा इतिहास लिहिण्यास पुढें सधून काढून टाकील तेव्हांच जाईल. हीं साधनें बखरी,

१. आमची अशी शिफारस आहे कीं, प्रत्येक 'महाराष्ट्रीय जन' म्हणविणारानें-किंबहुना प्रत्येक 'हिंदू' म्हणविणाऱ्यानेंही-ह्या इतिहासाची प्रत आपले संग्रहीं ठेवावी; निदान एकवार ती कोठें मिळवून वाचण्याची तरी तसदी घ्यावी. असें केल्यानें आमचे लोक म्हणजे गचाळ, वेडे, पौरुषहीन, अकल्पक असे जे आम्हांपैकीं पुष्कळांचे ग्रह झालेले आहेत, ते जाऊन आपल्या लोकांच्या पराक्रमाविषयीं, बुद्धीविषयीं, चातुर्याविषयीं वगैरे तथ्य कळून योग्य अभिमान जाग्रत होईल.

२. हें आमचें म्हणणें मराठी भाषाभिज्ञ जे कथांडीसाहेब त्यांच्यांशीं ज्यांचा समागम झाला असेल त्यांस अगदीं रास्त वाटेल. खेरीज प्रसिद्ध कादंबरीकार कर्नल मेडोज टेलर हे बहुतेक जन्मभर या देशांत होते. त्यांचा आमचे लोकांशीं बराच परिचय होता. त्यांच्या कादंबरींतील पात्रे, आमच्या देशांतील असल्यामुळे त्यांनीं आमच्या रितीभाती, धर्माचार, स्वभाव इ. गोष्टींचें लक्षपूर्वक अवलोकनही केलें असावें. तथापी जो कोणी त्याचे ताराप्रभृती ग्रंथ पाहील त्यांसही आमचा बरील लेख अयोग्य वाटणार नाही.

तहनामे, यादी इत्यादि जुने लेख हे होत. असो, ह्या शिवाय आणखी एक गोष्ट डफ साहेबांच्या ग्रंथाच्या संबंधानें सांगणें आहे. ती ही कीं, साहेबांचा ग्रंथ इतिहासपर पडला, चरित्रपर नव्हे. तेव्हां इतिहास लिहिण्याची जी पद्धत यूरोपीय पंडितांनीं परिष्कृत दशेस आणिली आहे, त्या पद्धतीस पुष्कळ अंशीं धरून चालल्यानें त्यांना उपलब्ध असलेल्या बखरींतीलही पुरुषमात्राविषयी चमत्कारिक चमत्कारिक आख्यायिका त्यांनीं आपल्या ग्रंथांतून गाळिल्या आहेत असें वाटतें. त्या फार मनोरंजक व उपदेशपर आहेत. म्हणून इंग्लंडामध्ये जशा सर वॉल्टर स्कॉट यांनीं ऐतिहासिक कादंबऱ्या, म्हणजे ऐतिहासिक पुरुषांच्या चमत्कारिक गोष्टींस अनुलक्षून तत्कालीन लोकांच्या स्थितिरीति त्यांचे आचारविचार व आपल्या पात्रांचे इतिहास प्रसिद्ध स्वभाव यांस व्यक्त करणाऱ्या चित्तवेधक कथा रचिल्या, तशा ऐतिहासिक कादंबऱ्या लिहिणारा आमचे देशांत कोणी कादंबरीकार झाला असतां, किंवा प्रसिद्ध कवी शेक्सपीयर यांनीं जशी ऐतिहासिक नाटके लिहिलीं तशीं नाटके लिहिणारा कोणी महाराष्ट्रीय नाटककार झाला असतां, त्यास अशा आख्यायिकांची आवश्यकता फार आहे हें सांगणें नको.

याखेरीज या जुन्या ऐतिहासिक ग्रंथांच्या प्रसिद्धीपासून दुसरा एक मोठा लाभ आहे. कविवर वामन, श्रीधर, मोरोपंत, इत्यादिकांचे कवित्वशक्तिनें आमच्या मराठी भाषेतील पद्यग्रंथांचे दुर्भिक्ष घालविलें. परंतु गद्यग्रंथांत पूर्वी मान कमी असल्यामुळे, किंबहुना मुळींच नसल्यामुळे, गद्यपद्धतीचा प्रचार अर्थांत कुंठित झाला व तिला सरकारी व खाजगी हिशेब, यादी, पत्रें वगैरे मध्ये संकुचित होऊन बसावें लागलें. पुढें मराठी राज्याचा उत्कर्ष झाल्यावर निरनिराळ्या प्रतापी सरदारांच्या हकिकती लिहिण्याचा प्रसंग आला, तेव्हां लोक लाहान लाहान टिपणें करून ठेवावयास लागले, व तदनंतर त्या टिपणांच्या आधारेणें मोठमोठ्या बखरी रचिल्या. असा बखरी लिहिण्याचा प्रघात पडला. त्या ह्या बखरीच काय त्या मराठी भाषेतील जुने गद्यग्रंथ होत. इंग्रजी झाल्यावर गद्य पुस्तके लिहिण्याचा प्रघात पडण्यापूर्वी ह्या शिवाय दुसरे गद्यग्रंथ होते, असें म्हणतां येत नाहीं. ह्या जुन्या गद्यग्रंथांत व आधुनिक गद्य पुस्तकांत भाषेच्या मानानें पाहिलें असतां महदंतर दिसून येतें. जुने लिहिण्याची शैली निराळी. त्यांतील शब्द साधे असून वाक्येही लाहान लाहान असत.

संस्कृत शब्दांचा भरणा कमी. मुसलमानी शब्दांची योजना जास्त. अलीकडच्या ग्रंथांविषयी विशेष लिहिणें नको. वर सांगितलेल्या प्रकाराच्या उलट सर्व प्रकार सहज दृष्टीस येईल. तेव्हां मराठी भाषेतील जुन्या गद्य ग्रंथांचें रक्षण न केल्यास पूर्वीची भाषा होती कशी, लोक बोलत होते कसे, शब्दयोजना कशी होती, व वाक्यरचनेचा प्रकार कसा, इत्यादी भाषेसंबंधी गोष्टी महाराष्ट्र भाषेचें पूर्ण ज्ञान संपादणारांस कशा कळाव्या ! दुसरी गोष्ट. आमची मराठी भाषा अद्याप सुधारली नाही. तीत शब्दभरणा अद्याप पुष्कळ हेंणें आहे. वाक्यरचनेचे प्रकारही तीत सर्व प्रकारचे आले नाहीत. ह्याकरितां अलीकडील ग्रंथकार झटून एकीकडून संस्कृतांतील व दुसरेकडून इंग्रजींतील शब्द व भाषासरणी मराठीत आणूं पाहात आहेत. तर अशा वेळीं जे शब्द व जे भाषासरणीचे प्रकार महाराष्ट्र भाषेत पूर्वी प्रचारांत असून आमच्या अज्ञानामुळे आम्हांस नाहीतसे झाले आहेत किंवा होत आहेत, त्यांचा संग्रह भाषेत केला असतां तसें करणें किती उपयोगी होईल ! सुधारणेच्या शिखरास पोहोचलेली जी इंग्रजी भाषा तिजलाही जुन्या ग्रंथांपासून पुष्टीकरण होत आहे व त्यामुळे तिला एक विलक्षण शोभाही येत आहे. इंग्रज लोकांत जुन्या ग्रंथांचें किती मोल आहे, हें पाहावयास लांब जाणें नको. प्रत्येक इंग्रजी पुस्तकालयांत—मग तें खाजगी असो कीं सार्वजनिक असो—जुन्या ग्रंथकारांचे ग्रंथ नाहीत असें कधींच होणें नाही; ह्यावरून व युनिव्हर्सिटीच्या परीक्षांस अशा ग्रंथांतील अमुक असलेच पाहिजेत असा त्यामध्ये जो नियम आहे, त्यावरून ही गोष्ट चांगली घ्यानीं येईल. ही गोष्ट उत्तम प्रकारें सुधारलेल्या इंग्रजी भाषेची झाली. आपल्या मराठी भाषेस तर ती स्थिती येण्यास अद्याप पुष्कळ काळ गेला पाहिजे. तेव्हां अशा उपयुक्त गद्य ग्रंथांचें संरक्षण करून त्यांचा संग्रह करण्याचें श्रेय आपणांस घ्यावयास नको काय !

शेवटीं मुख्य गोष्ट ही सांगणें राहिली कीं, ग्रांट डफ यांचा ग्रंथ छापून आज पन्नासांवर वर्षे झालीं. ह्या काळांतच कोणी महाराष्ट्रियानें आमच्या देशाचा इतिहास लिहावयाचा. पण तसा सुदिन अद्याप प्राप्त झाला नाही. यूरोपीय लोकांनींही कोठें विशेष शोध लावून आमचे देशाचा इतिहास लिहिल्याचें ऐकिवांत नाही. आम्हां मराठ्यांविषयी ज्या कोणी जें लिहिलें आहे तें सर्व डफ-कृत ग्रंथांच्या आधारें होय. स्वतंत्र निराळा ग्रंथ कोणी अद्याप लिहिला

नाहीं. ह्या गोष्टीबद्दल आम्ही कोणास फारसा दोष देतो असें समजू नये. कारण आमच्या मते महाराष्ट्र देशाचा स्वतंत्र इतिहास लिहिण्यास जीं साधनें असावीं तीं पूर्णपणें अद्याप मिळविणें आहेत; तीं पूर्णपणें उपलब्ध होत तोंपर्यंत आमचे देशाचा इतिहास असावा तसा होणें मुष्कील आहे. हीं साधनें मिळवून प्रसिद्ध करण्याच्या कामांत कोणीं आजपर्यंत फारसे हातपाय हालविले नाहींत हें पाहून मात्र दिलगिरी वाटते. हल्लींचा वेळ हें काम करण्याचाच आहे. आतां हयगय करतां कामा नये. केली तर ती मोठी चुकीची गोष्ट होईल व ती चूक पुढें नीट करितांही येणें नाहीं. कारण जे कांहीं जुन्या माहितीचे लेख आमच्या लोकांपाशीं आज आहेत त्यांची स्थिती फार वाईट आहे. कोठें बखरी कसरीच्या मध्यस्थानीं पडल्या आहेत, कोठें मुलांनीं त्यांचीं लिखितें करून फाडून टाकिल्या आहेत, कोठें त्यांचीं पानें गहाळ झालीं आहेत, कोठें जुने लेख इतके जीर्ण झाले आहेत कीं, त्यांस हस्तस्पर्श करणें तो फार जपून करावा लागतो, व कोठें तर त्यांस वाण्याच्या हातून सोडवावें लागतें. हीं जुन्या कागदपत्रांची स्थिती अती अनिष्ट होय. तेव्हां अशा पेंचांत सांपडलेल्या ग्रंथांचा जीर्णोद्धार लवकर झाला असतां आमच्या राष्ट्राच्या भावी इतिहासकारास त्यांचा किती उपयोग होईल, हें सांगणें नको.

हे सर्व विचार मनांत आणून जुन्या माहितीचे-इतिहासाच्या व पुरुषचरित्रांच्या उपयोगी पडणारे-बखरी, वंशावळी, तहनामे, पत्रें, स्वान्यांच्या मुक्कामांच्या यादी वगैरे जे लेख मिळतील ते मिळवून त्या सर्वांचा एकत्र संग्रह करण्याचें व त्यांस टिपांनीं सुबोध करण्याचें काम आम्हीं अंगिकारिलें आहे तें किती महत्त्वाचें आहे हें सुज्ञांच्या ध्यानांत सहज येईल.

२. आतां जें काम आम्हीं हातीं घेतलें आहे त्याबद्दल साधारणतः सर्व लोकांस व विशेषतः आमचे वाचकांस ज्या सूचना करणें आहेत त्या करितों:-
ज्या ह्या कामास आम्हीं आरंभ केला आहे त्याकरितां आमच्याजवळ सामग्री बरीच आहे. तथापी ह्या कामाच्या स्वरूपावरूनच तें एकादोघाचें नव्हे ही गोष्ट उघड होते तेव्हां सर्वांकडून यथाशक्ती सामग्रीचें साहाय्य झालें पाहिजे अशी सर्वांस विनंती आहे. याकरितां बखरी, तहनामे, पत्रें, यादी, ठराव, वंशावळी वगैरे हरएक प्रकारचे जुने इतिहासोपयोगी लेख ज्यांस जितके मिळतील तितके त्याणीं आम्हांकडे पाठविण्याची जरूर तसदी घेतली पाहिजे-निदान आम्हांस स्थलनिर्देश तरी

केला पाहिजे. आपले पूर्वजांचे पराक्रम चिरस्थायी व्हावे अशी कोणाची इच्छा नसेल असें आम्हांस वाटत नाहीं. आमची अशी समजूत आहे कीं, हें काम करण्याची प्रत्येकास हौस असावी. तेव्हां मराठी साम्राज्याची जी मोठी अवाढव्य इमारत बांधली गेली होती, (जिची पडकीं भिंताडें व गाटेगोटे या भरत-खंडभर पसरलेले आज दृष्टीस पडतात,) ती बांधितांना कोणकोणाची कशी कशी मदत झाली, हें सांगणें त्यांचे त्यांचे वंशजांस वनातेवाइकांस आमच्या मतें भूषणा-वह होईल. “ आमचें वैभव गेलें, आतां जुन्या गोष्टींचें व्यर्थ कथन कां करावें ? गेलेलें वैभव पुनः प्राप्त होतें कीं काय ? ” असें कित्येकांचें म्हणणें पडेल. पण असा विचार अगदीं निरर्थक होय. त्यापासून औदासीन्य मात्र उत्पन्न होऊन कांहींच पौरुष आमचे हातून होणार नाहीं. पूर्ववैभव तर गेलें तें गेलेंच. परंतु हल्लींचें राज्य व तदनुगत प्रस्तुतची शांतता जीं कार्यें साधून घेण्यास उत्तम अनुकूल, तीं कार्यें—आणि तीं अनेक आहेत—साधून घेण्यासही वरील औदासीन्यामुळे पुष्कळ नड आली आहे; असें सूक्ष्म विचारांतीं कळून येईल. एका ग्रंथकारानें म्हटलें आहे, “ ज्या राष्ट्रास पूर्वकाल नाहीं त्या राष्ट्रास भविष्यकाल कोठला ? ” म्हणजे ज्या लोकांस आपल्या पूर्वजांचे पराक्रम, त्यांचें शाहाणपण, त्यांची विद्वत्ता वगैरे कोणत्याच प्रकारची गोष्ट हुरूप आणण्यास नाहीं, त्यांणीं पुढें प्रख्यातीस यावें कसें ? व उच्च स्थिती संपादावी कैशी ? असो, तेव्हां अशा वेळीं अशा लोकांनीं सर्व औदासीन्य झाडून टाकून आपल्या घराण्यानें पूर्वीं काय काय केलें, आपल्या पूर्वजांनीं कोणकोणतीं अब्रूचीं कामें बजाविलीं, वगैरे वृत्तांत साभिमान पुढें येऊन प्रांजलपणें सांगावा व त्यांत लजेची गोष्ट न वाटतां उलटी प्रतिष्ठा मानावी.

इतिहासाच्या कामास प्रत्येक पुरुषाचा व स्थलाचा निर्णय झाला पाहिजे. ह्या बखरींत आलेल्या प्रत्येक व्यक्तीचा व स्थलाचा जितका छडा लागला तितका

३. कीर्ती संपादण्यास हा काल प्रतिकूल आहे असेंही फारसें म्हणतां येत नाहीं. मार्ग मात्र निराळे व अवघड आहेत. पूर्वींप्रमाणें हल्लीं लढाया किंवा बंडाळी करण्यास फावणें नाहींच व तसा कोणाचा आशयही नसावा. तथापी आपल्या बाडवडिलांच्या नांवारूपा-प्रमाणें करामत करून दाखवून कीर्ती भिलविण्याचे मार्ग या इंग्रजी राज्यांत अगदींच बंद पडले आहेत असें नाहीं. दुसऱ्या गोष्टीविषयीं असो, पण लष्करी नौकरीतीहीं हल्लीं थोडा बद्दत लौकिक संपादितां येईल असें थोड्या वर्षांपूर्वीं बडे लोकांस लष्करांत हुद्याच्या जागा द्याव्या असा जो ठराव झाला त्यावरून सहज कळेल.

आम्ही लाविला आहे. जेथे माहिती देतां आली नाही तेथे प्रश्न चिन्ह (!) असें केले आहे. तर ज्या कोणास त्या पुरुषाचा अगर स्थलाचा तलास लागेल, त्यांणीं आम्हांकडे त्याची माहिती पाठवावी. खेरीज आम्ही जी कांहीं माहिती टिपांत देतो त्यांत कमजास्त असल्यास ती सुधारून पाठविली तर त्या सुधारणेस ही अवश्य स्थल मिळेल. सारांश सन्या इतिहासाचे कामी ज्यांकडून जितकी मदत होईल तितकी त्यांणीं आळस न करितां अवश्य करावी अशी आमची प्रार्थना आहे.

३. प्रस्तुत अंकांत जी बखर आम्ही छापण्यास आरंभ केला आहे तिजविषयी कांहीं माहिती देणें इष्ट आहे, ती येथे देतोः—

“पेशव्यांची बखर” हें तिचें नांव. ही कल्याण येथील एका प्रसिद्ध गृहस्थानें आम्हांस दिली. ह्या बखरीचे तीन बंद गहाळ झाले आहेत व पुढें मध्येच १२१ वा बंद हरवला आहे. ही बखर आरंभापासून बंदांच्या एका अंगानें लिहितां लिहितां २५० बंद पर्यंत जाऊन, तेथून बंदांच्या पाठीवर लिहीत लिहीत पहिल्या बंदापर्यंत आणून संपविली आहे. अशा रितीनें लिहिल्यामुळे पहिले बंद गहाळ झाले, तेव्हां अर्थांत पाठीमागील शेवटचे बंदही त्याजबरोबर गेले. हिचे खर्ची कागदाचे २५० बंद पाठपोट आहेत, हें वर सांगण्यांत आलेंच आहे. अक्षर दोन तीन प्रकारचें आहे, तरी पुष्कळ सुवाच्य आहे. हीत पहिले पेशवे श्रीभंत बाळाजी विश्वनाथ भट हे त्यांचा मूळ गांव जो श्रीवर्धन तेथून निघल्यापासून तहत इंग्रज सरकारनें पुण्यांत शनिवारचे वाढ्यावर आपला बावटा चढविला तोपर्यंत हकिमत आहे.

ह्या बखरीचे कांहीं बंद गेले आहेत म्हणून वर सांगितलें, परंतु आमच्या एका स्नेहानें ह्याच बखरीची एक साद्यंत प्रत आम्हांस पाठविली तिजवरून तें ते बंद घेतले आहेत. ही प्रत आमच्या कल्याणच्या प्रतीवरूनच उतरून घेतली असावी असें मानण्यास सबळ आधार आहे; व ती कल्याणच्या प्रतचे बंद हरवण्यापूर्वी उतरली असावी असें हिचे सर्व बंद शाबूद असल्यावरून स्पष्ट होतें.

ह्या खेरीज कुसुरवाटा खाली भिवपुरी म्हणून गांव आहे, तेथून ह्याच बखरीचें उत्तरार्ध आम्हांस मिळालें आहे. पूर्वाधाचा शोध चालू आहे.

शिवाय भिवपुरी जवळच वैजनाथ म्हणून गांव आहे. तेथेंही ह्याच बखरीची अस्सल प्रत मिळवून देण्याचें एका वैजनाथकर गृहस्थानें अभिवचन दिलें आहे.

ज्या जुन्या बखरी हल्लीं उपलब्ध होतात त्यांची बहुतरुन पहिली व शेवटची पानें गहाळ झालेलीं आढळतात. तेव्हां त्या केव्हां, कोठें व कोणीं लिहिल्या वगैरे माहिती आरंभीं अगर शेवटीं असावयाची ती अर्थात नाहींशी होते. कधीं कधीं बखरी संबंध मिळाल्याच तर बरील प्रकारची बखर लिहिणाराविषयीं वगैरे हकिकत त्यांत दिलेली आढळत नाहीं. असो प्रस्तुत बखर कोणी व कोठें लिहिली हें समजत नाहीं असेंच आम्हांस लिहिणें प्राप्त झालें होतें, व ज्या अर्थीं ही बखर पेशवाईचे अखेरीपर्यंत आहे त्या अर्थीं ती त्या राज्याच्या शेवटीं अगर अव्वल इंग्रजींत लिहिली असावी हें सहज सिद्ध होतें, असें सांगून आमचे वाचकांस समाधान मानून घेण्याचें भाग पाडण्याचा प्रसंग आला होता. पण सुदैवेंकरून वर सांगितलेले वैजनाथकर गृहस्थ यांजपासून ह्या बखरीच्या उत्पत्तिस्थानाचा वगैरे बरीच माहिती मिळाली ती येथें सादर करितों:-

ही बखर सदहू वैजनाथ गांवीं रा० रा० रुष्णाजी विनायक सोहनी यांणीं तोडीं सांगितली व तेथील लोकांपैकीं कित्येकांनीं ती आदरपूर्वक लिहून घेऊन तिचा संग्रह केला. हे रुष्णाजीपंत पेशवाईंत सुभेदारीच्या कामावर होते. शेवटले पेशवे यांचे कारभारी श्री० चिंतोपंत देशमुख पावसकर यांचे रुष्णाजीपंत हे आप्त होते व देशमुख यांची त्यांजवर रुपाही होती असें म्हणतात. रुष्णाजीपंत हे कोंकणांत रत्नागिरी नजीक सोमेश्वर नांवाचा गांव आहे तेथील राहाणारे. पंताविषयीं जास्त हकिकत मिळत नाहीं ही दिलगिरीची गोष्ट होय. अशी विलक्षण माहिती ज्या पुरुषास होती व ज्याणें इतके संगतवार तिचें स्वमुखानें निवेदन केलें, त्या चतुरस्र पुरुषाचे बाळपणचे दिवस

६. हें भिवपुरी येथील करंदीकर यांजकडील रा० आबा अभ्यंकर मुजुमदार राहणार आहीम यांणीं पाठविलें. ७. रा. रा० रामभाऊ पेटे.

कोठें गेले, व तो पुढें उदयास कसा आला, वगैरे हकिकत तपशीलवार कळणें मोठें अगत्याचें होतें. पण ती मिळण्याचा योग सध्यां घडून येत नाही ही मोठी दुःखाची गोष्ट समजली पाहिजे. असो, सोहनी यांजवर काल-चक्र फिरून विपत्तीचा पगडा पडल्यावर त्याणीं सर्व संसारकायें सोडून वैजनाथ येथें नदी-तीरी शिवालयांत आपलें उत्तर आयुष्य घालविलें. तेव्हां तेथील लोकांनीं त्यांचें कांहीं न्यून पडूं दिलें नाही हें त्यांस भूषणास्पद होय. तेथें पंत जटा वाडवून तपस्व्याप्रमाणें आपला काल ईश्वरोपासनेमध्ये घालवीत. हा क्रम वर्षानुवर्ष चालला होता. शेवटीं त्या शिवालयांत त्यांचा काल सुमारे इसवी सन १८५४-५५ या सालीं झाला. त्या वेळीं त्यांचे वयास सुमारे ७० वर्षे असावीं. यावरून त्यांचा जन्म इसवी सन १७८४-८५ चे सुमारास म्हणजे श्री० सवाई माधवराव यांचे कारकीर्दीत झाला असें होतें. असो आज ही हकिकत पुरी करितों. हा ग्रंथकर्त्याची जी ज्यास्त माहिती मिळेल ती पुढें सादर करूं.

* मूळ वस्त्रांत आम्हीं कोणकोणते फेरफार करण्याचें योजिलें आहे तें वाचकांस पूर्वी कळविणें अवश्य आहे.

जुने लेख मोडी असोत अगर वाळबोध असोत, त्यांत विरामचिन्हें नसतात हें सर्वास माहीत आहेच. हीं विरामचिन्हें आम्हीं अर्थानुरोधें घातलीं आहेत, व तशींच विषयानुरोधें कलमेंही पाडिलीं आहेत, व सर्व कारकीर्दी एकसारख्या एकत्र लिहिल्या होत्या त्या निरनिराळ्या करून लिहिण्याचें योजिलें आहे. जेथें वाक्यरचनेच्या नियमाविरुद्ध रचना मूळांत दृष्टीस पडली, तेथें शब्द रूपें बदलून तीं नीट केलीं आहे, व पुनरुक्तभूत शब्द व वाक्यें होती तीं गाळलीं, आहेत. यावरून ध्यानांत घेईल कीं, मूळग्रंथ जितका सुगम होईल तितका केला आहे; तथापी त्यांतील भावार्थ किंवा त्यांतील विशेष शब्दयोजना व वाक्यरचना हांस बिलकूल धक्का न लावितां ती तशींच्या तशींच ठेविलीं आहेत.

८. तथापि एका विद्वान मित्राकडून (प्रो. आ. वि. काथवटे) सूचना आल्यावरून व ती आम्हांस योग्य वाटल्यावरून हा क्रम आम्हीं सोडून दिला व ग्रंथाची मूळ रचना जशीच्या तशीच कायम ठेविली.

(१०)

पेशव्यांची बखर.

आवृत्ती तिसरी.

दुसऱ्या आवृत्तीत नजरचुकीने राहिलेलीं अशुद्धें शुद्ध केलीं आहेत. टिपांतील माहिती सुधारून वाढविली आहे. मूळ बखर व टिपा मिळून पेशव्यांच्या घराण्याचा इतिहास चांगला अवगत होईल अशी प्रकाशकाची खात्री आहे. किंमत कमी केली आहे. इतर वाद्य सुधारणा वाचकांस सहज समजतील.

ग्रंथ-प्रकाशक.



आवृत्ती चौथी.



ही आवृत्ती तिसऱ्या आवृत्तीवरूनच काढिली आहे, फेरफार म्हणण्यासारखा नाही.

का० ना० साने.



आवृत्ती पाचवी.

ही चौथ्या आवृत्तीचीच प्रतिमा आहे. मात्र त्या आवृत्तीत अशुद्धें राहिलीं होती तीं शुद्ध केलीं आहेत. टिपांमध्ये अलीकडे उपलब्ध झालेली नवीन माहिती नमूद केली आहे.

कल्याण, वैशाख वद्य १ शके १८४७.

७७
२५

काशिनाथ नारायण साने.

अनुक्रमणिका.

विषय	पृष्ठ	विषय	पृष्ठ
उपोद्घात (१)-(९)		बाळाजी पुरंदरी (१७१६)	
बखरींची उपयुक्तता- बखरी		लोहगड, आंग्रे व पेशवे—	
इतिहासपर-बखरी चरित्रपर (१)-(२)		ओलवणास, तह फडनिशी—	४- ५
बखरीच जुने मराठींत गद्य		पेशवे व सय्यद, पेशवे दिल्लीस	
ग्रंथ—भाषाशास्त्राच्या संबंधें		(१७१७)-बादशाहाशीं तह—	
बखरींची योग्यता. ... (३)-(४)		राजकार्यासाठीं भानूचें	
बखरी इतिहासाचीं साधनें. (४)-(५)		प्राणदान (१७१८) ...	६- ७
मदत करण्याविषयीं लोकांस		फडनिशीवर योजना	७
प्रार्थना (५)-(७)		बाळाजी विश्वनाथ सासवडीं,	
पेशव्यांची बखर - उपलब्धी-		(१७१९) मृत्यू. (१७२०)	९
बखर रचणार सोहनी-(७)-(९)		वसुलाची पद्धत व मरा-	
बाळाजी विश्वनाथ-१७१३-१७२०.		ठ्यांची जूट	९
पेशव्यांच्या इतिवृत्ताची पृच्छा-		बाजीराव बहाळ १७२०-१७४०.	
बाळाजी विश्वनाथ भट		पेशवाई कोणास द्यावी ?	
श्रीवर्धन सोडतो. (१७०६)		देशस्थ ब्राह्मणांचा रोख—	१०
भट व भानू—“भाकरिंत-		दक्षिणच्या सुभ्यावर बाद-	
चतकोर”भट व भानू जाववा-		शाहाची इतराजी, तो शाहू-	
कडे (१७०६)—शाहू		कडे मदत मागतो- ...	११- १२
खानदेशांत (१७०८)-		मराठ्यांच्या दरबारीं मदतीस	
घनाजी त्यास मिळतो—		कोणीं जावें हा विचार--अंबा-	
शाहूची व भटांची भेट. २- ३		जी पंताची समयसूचकता-	
पिंगळेपेशवे यांजवर शाहूची		बाजीरावाची हिंमत-बाजी-	
इतराजी, शके १६३५, बाळाजी		राव बहाळ पेशवे	१२- १३
विश्वनाथ पेशवे (१७१३)	४	बाजीरावाची तयारी	१४

विषय	पृष्ठें	विषय	पृष्ठें
नबाब व अंबाजीपंत १५- १६		कर्नाटकांत ३५-३६—	
बाजीरावाची व निजामाची		बाजीराव व जयसिंग—	
भेट— मौक्तिकवर्षाव—		‘शापादपि शरादपि’(१७३६) ३१-३३	
स्विजमतगार—“एक बाजी		पेशवे व दाभाडे— डुभईची	
सब पाजी ” (१७२८) १७- १८		लढाई—दाभाड्याचें पतन,	
नबाब पुढें व बाजीराव पाठी-		गायकवाड (१७३१) ३३-३५	
वर— नबाबाची दिल्लीस		बाजीराव कंचमीशीं लंपट	
कांधाई १९- २०		(१७३९)—... .. ३५	
“ ए तो सैतान है ! ” २०		बाजीरावाचे पुत्र— ३६	
बाजीरावाशीं बादशाहाचा		पिलाजी जाधवास काम-	
तह. २१		गिरी (१७३४) ३६-३७	
बाजीराव सातान्यास—		राज्य जोरावर— शिंदे,	
शाबासकी— २१		होळकर यांची स्थापना—	
बुंदेलखंड—दोहऱ्याचें पत्र,		(१७३२) - वसुलाची	
छत्रसाल खुशी-राज्याविभाग-		वांटणी- ३७-३८	
गोविंदपंत बुंदेले (७३३)- २२-२३		मौगलाशीं कटकट—रावेर	
चिमणाजी बळाळ-मस्तानी		येथें कैलासवास (१७४०) ३९-४०	
मस्तानी व बाजीराव— २४-२५		वाळाजी बाजीराव-१७४०-१७६१	
शनवारचा वाडा (१७२९) २६-२७		बाजीरावाचें उत्तरकार्य—	
चिमाजी आपा उत्तर		वाळाजी बाजीराव प्रधान-	
कोंकणांत- (१७३४-३५)		कोंकण सर करतो, ... ४०-४१	
वाडा पुरा होतो (१७३५)- २७-२८		वाड्यांत पाणी—गवंड्यास	
चिमाजी आपा वसईस		इनाम- ४२	
(१७३९) किल्याचा भेद—		हिंदुस्थानांत स्वारी (१७४१	
फिरंगी याची बायको—		- १७४२) ‘ छातीचा कोट	
चिमाजीस भीष्माची		असतां मातीचा कशाला ! ’ ४३-४४	
उपमा— वसई कौलांत येते- २८-३०		सावनुरावर मोह्मि (१७५५)-	
बाजीराव हिंदुस्थानांत—		नगरच्या किल्याचा भेद	

विषय	पृष्ठें	विषय	पृष्ठें
(१७५९)- कर्नाटकावर		शिळीची मूर्ती-दक्षिण.समा.-	
स्वारी (१७५५) व		रम, त्याचा उद्देश-(१७५०)- ५४-५६	
(१७५६)	४४-४६	नानासाहेब हिंदुस्थानांत—	
सदाशिव चिमणाजी उर्फ		काशीकर, ब्राह्मणांवर संकट,	
भाऊसाहेब व रामचंद्र-		पाटणकर दीक्षित— गुप्त	
बाबा	४६-४७	गंगांस्नान (१७४८) ... ५७-५८	
‘ सोन्याच्या ताटासही		दादासाहेब हिंदुस्थानांत—	
उठिंगण लागते ’	४७	फत्तरगडास वेढा, विंचुरकर	
सांगोल्याची स्वारी, भाऊ-		यांचा फितूर, फत्तरगडाची	
साहेब ‘ कोल्हापूरचे पेशवे’		लुट— ५८-६०	
होण्याचा रंग, भाऊसाहेब		रास्ते, पटवर्धन, विंचुरकर,	
कुल कारभारी, (१७४९)	४८-४९	राजेबहादुर इत्यादींस ...	
दादांची पंजाबची स्वारी,		जहागीर.- दक्षिणेस ऐशी	
कर्ज, भाऊसाहेब मोहीम-		हजार ब्राह्मण (१७५८)	६०
शरि (१७५८—५९)	४९-५०	अहमदशाहा अबदाली	
उदगीरची लढाई, तह १७६०	५०-५१	(१७४८-१७६१) भाऊ-	
भाऊसाहेब नाशिक येथें,		साहेबांची हिंदुस्थानांत	
ज्यंबकेश्वरी, मशिदी मोडून		मोहीम-पाणिपत येथील	
देवळें. मुलुखाची वांटणी-		युद्धे-मोड-नानांचा शोक. ६०-६३	
गिरीपुरीच्या तंट्याचा उलगडा		दादांची गिलच्यावर चाल,	
(१७५५)	५२-५३	भीमाचें अनुकरण, नाना-	
दादांची हिंदुस्थानांत मोहीम,		साहेबांचा कैलासवास ... ६४-६५	
हिंणें, “ रघुनाथराव ते		माधवराव बल्लाळ, १७६१-१७७२.	
कोणते ? ” या प्रश्नाचा		माधवराव बल्लाळ यांस वखें-	
जबाब (१७५५)	५३-५४	माधवरावांस प्रतिबंध—	
शाहू महाराज कैलासवासी-		त्याचा तापट स्वभाव ... ६५-६६	
रामराजे (१७४९)	५४	मोंगलांवर मोहीम-राक्षस-	
पर्वती संस्थान— गंडकी		भुवनची लढाई (१७६३)-	

विषय	पृष्ठें	विषय	पृष्ठें
माधवरावाचा पराक्रम ... ६६-६९		चार ढालाईत दोन लास	
दादांस प्रतिबंध (१७६८)- ६९		फौजेस भारी ! (१७७०) ७९-८४	
सखाराम बापू बोकील-		हैदरावर मोहाम करण्याची	
यांची ढवळाढवळ- त्यास		तयारी-माधवरावांचें दुखणें	
प्रतिबंध- माधवरावाच्या		(१७७०)— शेउरास	
रुपेंतील मंडळी. ... ६९-७०		मुक्काम (१७७१)- ... ८५-८५	
हैदरावर स्वारी (१७६६-६५)		तीन हेतू- नानाफडनिसाची	
येतगिरीचा किल्ला (१७६९) ७०-७५		हिंमत—कर्जाची फेड—	
भोसल्यांशीं विधाड, घुण्यास		तात्यांस बक्षीस... ८६-८७	
आग, नागपुरास आग, दिवे-		दादाची भेट-निरवानिरव- ८७-८८	
लावणीचा कौल (१७६२-		कैलासवास (१७७२)-	
१७६३) ... ६९-७०		रमाबाई सती ... ८८	
बिनीवाले, शिंदे, होळकर		नारायणराव बल्लाळ १७७२-१७७३	
हिंदुस्थानांत— दिल्लीचा		नारायणराव पंत प्रधान, दादांस	
बंदोबस्त १७६९-७० बापूंचा		प्रतिबंध --गंगापूर— फितूर	
फितूर— त्याचा परिस्कोट-७३-७४		गारदी वाड्यांत, गर्दी- वध-	
बापू व देवाजीपंत—		टिळेकर व फाटक यांची	
बुदबळांचा डाव ... ७५-७६		स्वामिभक्ती (१७७३) ८९-९२	
मोंगलावर स्वारी, नारायण-		शहरांत हूल, चावडीवर जमाव, ९३	
राव समागमें ... ७६-७७		नारोजी नाइकाची हत्या—	
वारामतीस मुक्काम— हत्ती		मालोजी घोरपडे व भवान-	
मोकाट-पेक्षाव्याचें धैर्य ... ७७-७८		राव प्रतिनिधी यांच्या	
दादा बाहेर पडतो, पाठलाग-		स्पष्टोक्ती... ९३-९४	
कैद, (१७६८) ... ७८-७९		वाड्यांतील शोक, साहा खून,	
मामांची कर्नाटकांत		नारायणरावाचा उत्तरविधी,	
रवानगी (१७७०)		-वाळूची लिंगें, शपथा ... ९४-९५	
माधवरावाचा दरारा-हैदरा-		रघुनाथ बाजीराव-१७७३.	
बादच्या ब्राह्मणाची दाद-		रघुनाथ बाजीराव यास	

विषय	पृष्ठें	विषय	पृष्ठें
वखें,मोंगलावर स्वारी १७७३		(१७८२)-	१०९
मुत्सद्दी यांची मसलत ... ९५-९७		आनंदराव घुळपाचा पराक्रम,	
बापू, नानाप्रभृती संडळी		श्रीमंत पुण्यास (१७७९) १०९-१११	
पुण्यास परत, बाया पुरंदरी,		सखारामबापूची कितुरी—	
गंगाबाईच्या नांवची पत्रें. ९८-९९		शासन (१७७८) ...	१११
माधवराव नारायण याचा		नारायणरावांना मारणारांस	
जन्म (१७७४) ...	९९	शिक्षा— शिंदे, होळकर	
माधवराव नारायण १७७४-१७८५		हिंदुस्थानांत, पुण्यास हुजर १११-११२	
सवाई माधवराव यांस वखें,		फौजेचा बंदोबस्त, श्रीमंतां	
कारभान्यांची व्यवस्था व		जवळील मंडळी— ... ११२-११३	
नेमणुका-हरिपंताची दादा-		सदाबाचें बंड १७७६-७७) ११३-११४	
वर चाल, उयंवकराव मामाची		श्रीमंतांचा व्रतबंध-(१७७९)	११४
अखेर... .. १००-१०१		लम-समारंभ-(१७८२) ११५-११६	
नवाबाशीं तात्याचा तह-		आमंत्रणें— पाहुण्यांची	
नवाब व हरिपंत-दाशमार्गे		व्यवस्था ११६-११७	
लागनात (१७७५) १०२-१०५		देवकस्थापना व सीमांतपूजन,	
दादाचा इंग्रजांशीं तह,		दरबार— पन्नास काठी	
(१७७५) - मराठ्यांचा		सोन्याची, आनंदाथू-... ११७-११८	
व इंग्रजाचा पहिला बिघाड		तेलकळ, नवरीच्या मंडपांतील	
(१७७८- १७८२)- ...	१०५	व्यवस्था-आहेर-रुखवत... -११८	
इंग्रज घाट चढतो- कार-		वरप्रस्थान १२०-१२१	
भान्यांची तयारी- तळेगांव		याणिग्रहण-भोजनसमारंभ-	
वडगांवची लढाई- इस्टूर		वरात—मेजवान्या— ...	१२२
फांकडा याचें पतन—		पोलादजंग यांस जाफत—	
श्रीमंतांची, फत्ते (१७७९) १०६-१०७		पाहुणे मंडळीचीं बोलवणी	१२३
बालमाधवानें “इंग्रज ठार		गारयांचा तंटा-करमरकर	
मारिला” ती गोष्ट. ... १०८ १०९		ठार होतो १२३	
दादाची कोपरगावीं स्थापना.		शिकारखानां, श्रीमंतांचे खेळ १२४-१२५	

विषय	पृष्ठें	विषय	पृष्ठें
इंग्रजांचा वकील (१७८८)-	१२५	नाना काशीयात्रेस निघतो-	
बेट-लाल मेणा ...	१२५-१२७	नौकाक्रीडा- शिंद्याचें	१२५
बदामीची मोहीम-(१७८४)-	१२८	बोलणें व श्रीमंतांचें उत्तर	१२६
फडनीस नानाची बातमी	१२८-१२९	तात्या व शिंदे-समेट	१२६-१२७
अलीगढादर याची हिंदु-		तुळाराम मिरधे-'पटेल	
स्थानांत रवानगी (१७८९)	१२९	आगे देखो' ...	१२८
गिलच्यांचें व रोहिल्यांचें		हिंदुस्थानांतील राजांच्या गोष्टां	१२९
पारिपत्य ...	१३०-१३१	दारूची लंका ...	१२९-१५०
इंग्रजांबरोबर टिपूवर मोहीम,		रंगक्रीडा ...	१५१-१५३
तात्या व भाऊ	१७९१ १३२	रमाबाईचा मृत्यू-माधवरावाचें	
दिल्लीचें वर्तमान-गुलाम		दुसरे लग्न (१७९२)	१५२-१५५
कादर-महादजी शिंद्या-		मल्हारराव होळकराची अना-	
कडून त्याचें पारिपत्य-...	१३२-१३३	वळी व त्याचा बंदोबस्त	१५५-१५६
शिंदे बादशाह वजिरात		शिंदे व तात्या यांचा कैलास-	
मिळवितात (१७८४)	१३३-१३४	वास (१७९४), त्यांच्या	
कर्नाटक-टिपूशीं तह-		चिरंजिवांची व्यवस्था ...	१४६-१५७
(१७९३) ...	१३४-१३५	हैदराबाद-तमाशा नवाबा-	
पुण्यांतील 'बल्याकहोल-	१३५-१३६	वर मसलत. १७९४-९५	१५७-१५८
घाशीरामास शिक्षा		काळे, पिंगळे व नाना--	
(१७९१) ...	१३७-१३८	सरदारांस बलावणीं ...	१५८-१६०
शिंदे दक्षिणेंत (१७९२-	१३९	हैदराबादवाले यांच्या	
९४)-शिंद्याची संपत्ती-		वकिलांचीं बोलणीं ...	१६०
त्याच्या फौजेची कवाईत-१४०-१४१		शिंदे, होळकर, भोंसले यांस	
वजिरातीच्या वखांचा समा-		पत्रे--दौलतराव शिंद्यास	
रंम ...	१४१-१४४	सरदारीचीं वखें ...	१६१-१६२
मुतालिकी शिंद्यास ...	१४४	मानकरी, सरदार, पागे अष्ट-	
शिंदे नानास हिशेब		प्रधान- ...	१६२-१६३
विचारतो ...	१४४	मानाजी फांकडे याची-	

विषय	पृष्ठें	विषय	पृष्ठें
समजूत, फौजेचा तळ—	१६३	खटपटी.	१८३-१९१
पुण्याचा बंदोबस्त—		बाजीराव रघुनाथ ? ७९६-१८१८	
श्रीमंतांचा डेरा गारपिरावर १६३-१६४		बाजीराव बाबासाहेब यांस	
श्रीमंत बाहेर पडतात—		वखें, बाजीरावाचें मंडळ. १९१-१९२	
स्वारीचा थाट	१६५	नानाची भेट—चितोपंत	
गारदौंडेचा मुकाम, मोंगलांच्या		देशमुख	१९२
मुलखाची जमी ... १६६-१६७		खातारच्या महाराजांची	
मोंगलाची चाल, खरड्याचें		बंडाळी—परशुरामभाऊची	
भेदान	१६७	मुटका	१९३
मराठी फौजेचा तळ ...	१६७	होळकरांची हकिकत—	
लढाई खरड्याची (१७९५) १६८-१७१		मल्हारराव होळकरास दगा,	
श्रीमंतांची फत्ते ...	१७२	लाख्या बारगीर	१९४-१९५
तहाचें बोलणें—नबाब व		नाना फडनीस कैद (१७९७) १९६	
मथुन्मुलूख	१७२-१७३	सरजेराव घाटगे (१७९७-	
मथुन्मुलूख हस्तगत, इतर		१७९८)—बायांचा दंगा—	
शर्ती, स्वारी परत, पुण्यातील		नानाची सुटका—मृत्यू,	
प्रवेशसमारंभ—सोन्या-		(१८००)	१९७-१९८
रुप्याचीं कुलें ...	१७३-१७८	नानास दत्तक—नानाच्या	
मथुन्मुलूख याची व्यवस्था,		पक्षाच्या लोकांस कैद	१९८
तोफांची सरवत्ती ...	१७८	बाळोजी कुंजर कारभारी-	
सरदार मंडळीस निरोप	१७९	(१८००)	१९९
“ राज्य कळसास आलें ”	१८०	यशवंतरावाचें बंड, शिंद्याची	
ताइनाचा प्रयोग—नागनाथ, १८०-१८१		स्वाजवर चाल (१८००-	
गणपतीच्या दिवाणखान्यांतून		१८०१)	१९९
उडी-मुत्सद्दा मंडळाची धांदल	१८१	जहागिरीच्या जप्त्या ...	२००
श्रीमंत निजधामास ...	१८३	अमृतरावाशीं बेबनाव—	
मागील बंदोबस्त, खटपटी—		यशवंतराव व अमृतराव	२०१
नानाचीं राजकारणें—उलट		फौजेची तयारी, यशवंतरावाची	

विषय	पृष्ठें	विषय	पृष्ठें
डौड, १८०१-१८०२ २०२-२०३		खडकीची लढाई (१८१७)	
पुण्याची लढाई-- (१८०२)		मोरुनाना पडतो--बाजी-	
यशवंतरावाचा पराक्रम—		रावाचा अनिश्चितपणा ...	२१८
पेशवे व शिंदे यांचा मोड- २०४		येरवड्याची लढाई, आरब व	
होळकर पुण्यांत-दंग्गा-- २०५-२०७		गोसांवी यांचा नाइलाज	
बाजीराव वसईस (१८०२-		(१८१७)	२१९
१८०३)	२०७	श्रीमंत “ दिव्याच्या	
इंग्रजांची चाल, होळकर व		घाटाचा रस्ता धरतात ”—	२१९
अमृतराव हिंदुस्थानांत जातात २०७		कंपनी सरकारचा बावटा	
इंग्रज नगरचा किल्ला घेतात. २०८		शनवारच्या वाड्यावर लागतो	२२०
बोकरदनची लढाई, (१८०३)-	२०८	श्रीमंतांचा पाठलाग-कोरे-	
शिंदे होळकरांचा तह—		गांवची लढाई (१८१८)	
(१८०५)	२०९	सातारकर राजे श्रीमंतां-	
होळकर व इंग्रज		समागमें-फौजेच्या दोन	
(१८०४-५)... ..	२०९-२१०	टोळ्या, अष्टे येथील चकमक	
इंग्रजांचा उपदेश, श्रीमंतांची		(१८१८)-बापू गोखले	
ढिलाई	२११	यांचें पाणिपत, गारपगारी-	
दोन शायीत -- डेंगळे-- २१२		मराठे सरदारांचा इंग्रजा-	
(१८१३)-अलपिष्टन, मोदी,		वर इतरत्र हल्ला ... २२०-२२२	
गंगाधर शास्त्री (१८१३-		त्रिंबकजी डेंगळे चांडाळ-	
१८१४)-	२१२-२१३	गडास-राज्याचा बेदावा-	
पंढरीची यात्रा, गंगाधर शास्त्री		(१८१८) ब्रह्मावर्त ! ...	२२२
याचा वध (८१५)	२१४	चिमाजी आपा व चारा-	
त्रिंबकजी डेंगळे ठाणे येथें,		णशीबाई यांची रवानगी	२२३
(१८१६-१७) पळतो--		बखर- काराचे विचार-ग्रंथ	
(१८१६) बंड करितो- २१४-२१५		समाप्ती	२२३
श्रीमंतांची तयारी, गोविंद-		पेशव्यांच्या घराण्याची वंशा-	
राव काले	२१६	वळ माहितीच्या टिपासुद्धां २२४-२२७	
शिंदे होळकर वगैरेंस पत्रें,	२१७		
बेटावर हल्ला- (१८ ७)-			
सरदारांची फितुरी २१७-२१८			

शुद्धिपत्र.



(ह्यांत मुख्य अशुद्धें दिलीं आहेत तीं आधीं शुद्ध करून मग
ग्रंथ वाचावा.)

पान	ओळ अगर टीप	अशुद्ध	शुद्ध.
६	टीप २३	दिल्लीच	दिल्लीच्या
१४	शेवटची	रवना	रवाना
१५	१६	येते	येत
१७	६	सांगितल्यावर	सांगितल्यावर
"	शेवटून २	जेथ	जेथ
१९	३	मेटीस	मेटीस
"	५	ता	तो
२४	८	त्याणीं	त्याणीं
"	४	याणीं	याणीं
४७	खालून ४	बेलूं	बोलूं
"	" ७	झाली.	झालीं.
५३	५	यजुर्वेदा	यजुर्वेदी
"	खालून ३	सखाराम बाप समागम	सखाराम बापू समागमें
५९	५५	विनती	विनंती
६१	६	भाऊसाबांची	भाऊसाहेबांची
"	१७	जाउन	जाऊन
६३ टीप*	ओळ शेवटली	खुदा	खुर्दा
"	"	नाहा	नाहीं
६४	१४	ब्रम्हणास	ब्राह्मणास
६७	खालून ३	खावद्	खावंद्
६७	खालून २	एकतांच	ऐकतांच
"	"	सांगितल	सांगितलें
७३	खालून ३	कर्नाटकांत	कर्नाटकांत
८०	१	मिरधे ^{७९}	मिरधे ^{४६}
"	२	लिहिली	लिहिलीं
८२	४	ब्रह्मणास	ब्राह्मणास
८३	खालून २	ताडांत	तोडांत
८७	शेवटची	चालावणें	चालाविणें
९०	खालून ८	तुळाजीन	तुळाजीनें
९९	११	सर्वांनीं	सर्वांनीं

पान	ओल अगर टीप	अशुद्ध	शुद्ध.
१००	९	टिप	टिप
१०२	१०	चांचें	चांचे
"	११	लढाई	लढाई
१०७	शेवटची	ारा	वारा
१०४	१२	दांत	दांते
१२३	४	एकाड	एकाडे
१२४	खालून ४	थाडासा	थोडासा
"	खालून ३	खेळल	खेळले
१२५	७	बंदोस्त	बंदोबस्त
१२९	५	तू	तूं
"	१५	चास	चांस
१३१	खालून ४	पारपत्य गिलाच्यांच	पारिपत्य गिलाच्यांचें
"	शेवटची	केलीं	केली
१३८	शेवटची	पारपत्य	पारिपत्य
१४३	२	तेथें	तेथें
"	खालून ७	गुमास्तीगरीचीं	गुमास्तगिरीचीं
"	खालून ४	खावाची	खांवाची
१४७	३	बारोवर	बोवर
"	९	पराकाष्टा	पराकाष्ठा
१५४	खालून २	बसूत	बसून
१५८	१	बसल	बसले
१६१	१	मंथ्रुहौल	मंथ्रुदौला
१६४	टीप	२७	२८
१६६	खालून ५	भलखांत	मुलखांत
१६८	१५	ता	तो
१७०	१२	कमरग्यांमध्यें	कमरग्यांमध्यें
१७९	४	साडचिठ्या	सोडचिठ्या
१९५	टीप ५	पोहा	पाहा.
१९७	१०	असता	असतां
१९८	खालून ६	चितोपंत	चितोपंत
"	शेवटची	शमुख	देशमुख
२०२	८	यशवंतर व	यशवंतराव
"	खालून ५	स्वरांचा	स्वरांचा
२०३	५	यशवंतराव	यशवंतराव

शककर्ते श्रीशिवछत्रपती महाराज यांचे सप्तप्रकरणात्मक चरित्र.

केसरी काय म्हणतो ?

शककर्ते श्रीछत्रपतिमहाराज यांचे महारामराव चिटणीसाविराचित सप्तप्रकरणात्मक चरित्र (संशोधक व प्रकाशक रा. ब. काशिनाथ नारायण साने, कल्याण, जिल्हा ठाणे, किं. २ रु.) हे रा. ब. साने यांनी नुकतेच अनेक प्रतीविरून शुद्ध करून अर्थनिर्णायक, विचिकित्सक आणि अवांतर माहितीच्या भरपूर टिपांसह प्रकाशित केले आहे. रा. ब. साने यांच्या साक्षेपां स्वभावाची ज्यांना माहिती आहे त्यांना हे चरित्र किती काळजीपूर्वक प्रकाशित केले गेले असेल याची कल्पना येईल व प्रत्येक वाचकाचीहि हे पुस्तक हाती धरतांच त्याविषयी खात्री पटेल. चारहि प्रतीतून अक्षरानक्षर तपासून ताडून पाहून प्रत्येक पाठभेद टिपेत नमूद केला आहे; आणि प्रत्येक प्रकरण संपतांच अर्थनिर्णायक व अवांतर टिपा दिल्या आहेत. पुस्तकाची पृष्ठे ३७६ असून त्यांतली ११४ पृष्ठे टिपांनी व्यापली आहेत. या टिपांत आजतागायत झालेल्या सर्व शोधांचा समावेश केलेला असल्यामुळे हे एक पुस्तक वाचल्यास नुसती चिटणीसांचीच तेवढी बखर वाचल्याचे श्रेय प्राप्त होत नसून शिवाजीच्या चरित्राविषयीची आजपर्यंतची सर्व साद्यंत हकीकत वाचल्याचे श्रेय पदरी पडते.

शुद्धलेखन, व्याकरण व व्युत्पत्ति यांच्या यथार्थ ज्ञानाविषयी रा. ब. साने यांचा विशेष कटाक्ष असल्याकारणाने त्यांनी बखरीतील शब्दानुशब्दाची त्या दृष्टीनेहि चिकित्सा केली आहे आणि जागोजागी मोडी लिपी व बालबोध लिपी यांचे साम्य व विरोध यांचीहि चर्चा केली आहे. त्याचप्रमाणे व्याकरणदृष्ट्या शुद्धशुद्धतेची त्यांनी छाननी केली असून बहुतेक शब्दांच्या व्युत्पत्तीचीहि फोड केली आहे.

परंतु हा ग्रंथ ऐतिहासिक असल्याने टिपांचा मुख्य भर ऐतिहासिक चर्चेवर आहे हे सांगायचा नकोच. चिटणिसांच्या लेखाचा जेथे जेथे इतर ग्रंथांशी मेळ बसत नसेल तेथे तेथे वास्तविक प्रकार काय आहे याचा त्यांनी ऊहापोह केला आहे. आणि महार रामराव चिटणीस यांचे लिखाण तितके साक्षेपी नसल्याने त्यांच्या शेंकडों चुक्रांचा टिपामधून निर्देश करावा लागला आहे.

अशी विसंगत विधाने या चरित्रांत आहेत, पण रा. ब. साने यांनी प्रत्येक विधान कसोशीने तपासून पाहून सर्व चुक्रांची दुरस्ती नमूद केली आहे. अशा रीतीने सविस्तर व साधार टिपा दिल्यामुळे हे सटीक चरित्र विद्यार्थ्यांस फारच उपयुक्त झाले आहे. चिटणिसांचे हे सप्तप्रकरणात्मक चरित्र कालनिर्णायक विधानांच्या दृष्टीने हिणकस ठरत असले तरी त्यांतील भाषा डोलदार व ठाक-ठिकीची आणि वर्णन रसभरित व चटकदार आहे. जुन्या बखरीत भाषेच्या दृष्टीने भाऊसाहेबांची बखर अगदी अप्रतिम आहे. चिटणिसांची ही बखर तिच्या तोडीची नसली तरी तिच्या खालोखाल हिचाच नंबर लागेल. जुन्या जोमदार भाषेचा नमुना हे सप्तप्रकरणात्मक चरित्र वाङ्मयोपासकांना आदरणीय आहे. असल्या उत्कृष्ट चरित्राची शुद्ध व सटीक प्रत आजपर्यंत उपलब्ध नव्हती. रा. ब. साने यांनी इतक्या उत्तारवयांत निरलसपणे अत्यंत परिश्रम घेऊन ही उणीव दूर केली याबद्दल त्यांचे आभार मानावे तितके थोडेच आहेत. इतिहास व भाषाशास्त्र या दोहोंचेहि ते दर्दी असल्यामुळे त्यांच्या नजरेखालून निघालेली ही आवृत्ति अनेक दृष्टींनी नमुन्यादाखल मानली जाईल.

अरबी साल, फसली साल, हिजरी साल, यांचे शकांत किंवा इसवी सनांत रूपांतर करायचे झाल्यास ते कसे करावे याविषयी पृ ३६-३७ वर साने यांनी जी माहिती दिली आहे ती संशोधकांस उपयुक्त आहे. अशीच आणखी किती तरी उपयुक्त माहिती या टिपेतून देण्यांत आली असून त्या योगाने इतिहासाच्या नवीन अभ्यासकांस हा ग्रंथ मार्गदर्शक होण्याजोगा आहे. रा. ब. साने यांच्या शुद्ध लेखनपद्धतीचा उत्कृष्ट नमुना म्हणूनहि हे पुस्तक उपयोगी पडण्यासारखे आहे.

पेशव्यांची बखर,



बाळाजी विश्वनाथ-ई० स० १७१३-१७२०.



राजश्रियाविराजित राजमान्य राजश्री

श्रीनिवासपंत दाजी, स्वामीचे सेवेशीं.

सेवक नारो मेवश्याम कृतानेक साष्टांग नमस्कार विनंती. येथील कुशल जाणून स्वकीय कुशल लिहीत जावें. विशेष. आपण पत्र पाठविलें त्यांत मजकूर लिहिला कीं, श्रीमंत पेशवे यांस पेशवाई कशी प्राप्त झाली; व कोणत्या पुरुषानें शाहू महाराज यांचे येथें पराक्रम करून महाराजांची रुपा संपादन करून, कामगिरी मोठी कोणती बजाविली; म्हणून महाराज रुपावंत होऊन यांसच पेशवाई देण्याचें कारण कोणतें झालें; व कोणत्या पुरुषानें किती दिवस राज्य केलें; तें तपशीलवार लिहून पाठविणें. येविशीं पत्रां आज्ञा झाली, त्यावरून सविस्तर मजकूर लिहून आपणांस पाठविला आहे त्यावरून कळेल.

बाळाजी विश्वनाथ भट व जानोजी विश्वनाथ भट हे राहणारे *श्रीवर्धनचे. यांचें वतन देशमुखीचें. देशमुखीचा कारभार हे उभयतां बंधू करीत असतां, तें राज्य हबशी यांचें पडलें, जानोजी विश्वनाथ भट यांस हबशी याणें जंजिऱ्यास धरून नेलें आणि कैद करून गोणत्यांत घालून समुद्रांत बुडविलें. त्या दहशतीनें बाळाजी विश्वनाथ श्रीवर्धनाहून पळून मौजे *वेळस येथें बाळाजी महादेव भानू यांचे येथें आले. भानू व भट यांचा स्नेह पूर्वीचा होता. बाळाजी विश्वनाथ तेथें येऊन भानूंस भेटले. ते समयां भानू याणीं बाळाजी विश्वनाथ यांस विचारिलें, “असे तुम्ही कां आलां !” मग भट याणीं मागील मजकूर झाला तो भानूंस सांगितला, आणि बोलिले:- “आतां या

* हीं दोन्ही गांवें कोंकणांत सावित्री नदीच्या मुखाच्या टप्प्यांत आहेत. १. हे प्रसिद्ध नाना फडणीस यांचे पूर्वज.

प्रांतांत राहावयाचें नाहीं; बाहेर कोठें तरी रोजगारास जावें." तेव्हां बाळाजी महादेव बोलले, "आम्ही तुमचे समागमें त्रिवर्ग बंधू येतो." हें ऐकून भट याणीं उत्तर केलें, "बरें आहे, आम्हांस भाकर मिळेल तीत तुम्हांसही चतकौर मिळेल".

असें बोलणें झाल्यानंतर त्रिवर्ग बंधू भानू व भट, असे चारी असामी निघाले ते साताऱ्यास आले. तेथें धनाजी जाधवराव होते. त्यांजकडे बाळाजी विश्वनाथ व भानू तिचे बंधू गेले. महादाजी कृष्ण जोशी साताऱ्यास होतेच; त्यांची व रामाजी महादेव यांची ओळख पूर्वाची होती; त्याजवरून जोशी यांजकडे जाऊन ते भेटले. महादाजी कृष्ण जोशी व रामाजी महादेव भानू हे उभयतां शंकराजी नारायण सचिव यांजकडे चाकरीस राहिले. ते समर्थी साताऱ्यास *ताराबाई राज्य करीत होती, तिजपाशीं धनाजी जाधवराव हे सरदार होते, व शंकराजी नारायण कारभार करीत होते. शाहू महाराज दिल्लीस गेले होते. ते दिल्लीहून साताऱ्यास यावयास निघाले, ते खानदेशांत आले. तेथून धनाजी जाधवराव, व खंडेराव दामाडे, शंकराजी नारायण सचिव, व रामचंद्र, व चिमणाजी दामोदर यांस पत्रें महाराज याणीं पाठविलीं कीं, तुम्हीं भेटीस येणें. त्यावरून

२. त्रिवर्ग- हरी, बाळाजी, रामाजी महादेव. ३. धनाजी हा ताराबाईचा व पुढें शाहूचाही सेनापती. हा व याचा प्रतिस्पर्धी संताजी घोरपडे याणीं राजारामाच्या वेळीं मोंगलांची दाणादाण उडवून बहूत कीर्ती संपादन केली. धनाजीचा धाक मोंगलास इतका वाटे कीं, त्यांचे बोडे पाण्यावर गेले असतां पाणी न प्याले तर ते त्यांस विचारीत, "कायरे, तुम्हांला धनाजी पाण्यांत दिसला कीं काय ? पाणी कां पीत नाहीं ?" ४. कृष्णाजी जोशी नाईक शाहू महाराजांच्या लहापणापासून सेवेंत होते त्यांचे हे चिरंजीव असावे. ५. शंकराजी नारायण गांडेकर हा व किर्लोस्करांचा कुळकर्णी परशुराम त्रिवर्क असे रामचंद्रपंत अमात्य यांजपाशीं कारकून होते. दोघांनीही राजारामाच्या वेळीं पराक्रम करून नांव मिळविलें. पुढें शंकराजी महार सचिव आपलें काम सोडून काशीस जाऊन राहिले; तेव्हां शंकराजी नारायण यांस सचिवाचीं वस्त्रें दिलीं. परशुराम त्रिवर्कासही पुढें "प्रतिनिधी" हा किताब दिला. *ताराबाई राजारामाची बायको. मोहिते यांची कन्या. हिणें शाहू हा कोणी तोतया आहे, असें लोकांस समजाविलें; व कांहीं सरदारांकडून शपथा करवून त्यांस आपणाकडचे केलें. ६. शाहू व त्यांचे कुटुंब हीं औरंगजेबाच्या लष्करांत दक्षिणेंतच होती. त्याच्या मरणानंतर त्याचा मुलगा अझीम-शाह याणें त्यांस आपल्याबरोबर नर्मदेच्या पलीकडे बरेंच नेलें होतें. तेथून झुल्फिकार-खान याच्या सांगण्यावरून फक्त शाहूस मात्र मुक्त करून स्वदेशीं जाऊ दिलें. ७. (!) ८. चिमणाजी दामोदर व परसोजी भोंसले हे सरदार त्या वेळीं खानदेशांत व बऱ्हाडांत सैन्यासह होते. चिमणाजी दामोदर हा पिंगळे पेशवे यांच्या तर्फेचा पांच हजारांचा सरदार होता.

धनाजी जाधवराव व खंडेराव दामाडे व चिमणाजी दामोदर, असे खानदेशांत जाऊन त्यांनी श्रीमंत शाहूमहाराज यांची भेट घेतली. शंकराजी नारायण सचिव भेटीस गेले नाहींत, सातान्यास ताराबाईजवळ होते. धनाजी जाधवराव खानदेशांत महाराजांचे भेटीस गेले, त्यासमयी बाळाजी विश्वनाथ देशमुख व हरी महादेव भानू व बाळाजी महादेव भानू, असे त्रिवर्ग धनाजी जाधवराव यांजवळ होते. ते तसेच त्यांच्यासमागमें खानदेशांत गेले. तेथें महाराजांच्या भेटी झाल्या. नंतर जाधवराव यांनी बाळाजी विश्वनाथ यांची महाराजांची भेट करविली. नंतर शाहूमहाराज सातान्यास आले ते समयी शंकराजी नारायण सचिव यांनी हिरकणी खाऊन प्राण दिला.

शाहू महाराज सातान्यास राज्य करूं लागले, त्यासमयी बहिरोपंत पिंगळे पेशवे होते. महाराज राज्य करूं लागल्यानंतर एका वर्षांनी बहिरोपंत पिंगळे पेशवे यांजकडे लोहगड किल्ला होता तो पिंगळे लोहगडास असतां कान्होजी आंगरे यांनी घेतला. हें वर्तमान सातान्यास समजलें. ते समयी पिंगळे यांजवर इतराजी करून पेशवाई त्यांजकडील दूर करून दुसऱ्यास सांगावी हा विचार करीत असतां बाळाजी विश्वनाथ हे खानदेशापासून महाराज सातान्यास येत तों पावेतों महाराजांचे स्वारीबरोबरच होते, ते कांहीं मसलतीच्या

१. खंडेरावाबद्दल ग्रांट डफ याप्रसंगी स्पष्ट लिहीत नाहीं. धनाजी प्रथम ताराबाईच्या तर्फे लढण्यास आला होता, त्यास शाहूकडे वळवून घेतलें. प्रतिनिधी परशुराम त्रिविक—तसा न वळतां सातान्यास परत गेला. दुसरे सरदार शाहूस या वेळीं मिळाले ते—परसोजी भोंसले, हैबतराव निंबाळकर, नेमाजी शिंदे वगैरे. १०. यास घाटमाथा संभाळण्यास ठेविलें होतें. शाहू खरा मालक असतां ताराबाईचा अधिकार चालविण्याविषयी शपथ केल्याचा पश्चात्ताप होऊन त्यानें जलसमाधी घेतली, असें ग्रांट डफ म्हणतो. त्याचा मुलगा नारो शंकर हा या वेळीं अगदीं लहान होता तरी शाहूनें त्यास सचिव करून आपलासा करून घेतलें. ११. ही गोष्ट इसवी सन १७१३ त झाली; म्हणजे शाहू राज्याभिषिक्त झाल्यावर सुमारे ५ वर्षांनी. १२. कान्होजी आंगरे ताराबाईच्या तर्फे लढत होता. त्यानें बहिरोपंतास कैदही केलें होतें, व तो खुद्द सातान्यावर चाल करून येणार होता. सिधोजी गुजर मेल्यावर मराठी आरमाराचा मुख्य हाच झाला होता. यांचे मुख्य स्थान कुलाबा. हा पूर्वी सातारचे महाराजापाशीं दिवट्या होता असें म्हणतात. १३. ह्या मसलती खरोखर मोठ्या महत्त्वाच्या होत्या. ह्या वेळीं महाराष्ट्रांत फारच चोटाळा होऊन कोणाचा पायपोस कोणाच्या पायांत नाहीं, अशी अवस्था झाली होती. अशा वेळीं बाळाजी मसलतीनें व पराक्रमानेही शाहूच्या उपयोगीं फार पडला; व शाहूनें 'सेनाकर्ते' असें पद त्यास लौकरच दिलें.

उपयोगी पडले होते, हे महाराजांच्या मनांत येऊन व बाळाजी विश्वनाथ शाहाणे, कर्ते, असे पाहून, त्यांस महाराजांनी पेशवाईची वखे दिली. शके १६३५ विजयनाम संवत्सरे, सन अर्बी अश्वर मध्यां व अल्फ, या साली पिंगळे यांची पेशवाई काढून बाळाजी विश्वनाथ यांस सांगितली.

त्यासमयी बाळाजी विश्वनाथ पेशवे याणीं महाराजांस विनंती करून राज्याची फडणिशी आपल्याकडे मागून घेतली, आणि हरी महादेव भानू यांस फडणिशीची वखे पेशवे याणीं दिली. पुरंदर किल्ला, व लोहगड किल्ला, असे दोन किल्ले बाळाजी विश्वनाथ पेशवे याणीं मागून घेऊन, ते व हरी महादेव भानू फडणीस असे निघून पुरंदरास आले. त्यासमयीं किल्ल्यावरतीं सचिवांकडून कारभारी बापूजीपंत होते. त्या बापूजीपंताचा व भानू यांचा स्नेह पूर्वीचा, म्हणजे ज्या समयीं भानू सचिवांजवळ चाकर होते त्या वेळचा होता. बाळाजी विश्वनाथ पेशवे याणीं किल्ल्याखालीं येतांच किल्ला खालीं करून द्यावा सबब हरी महादेव भानू यांस किल्ल्यावरतीं पाठविले. ते किल्ल्यावरतीं जातांच बापूजीपंत यांस घेऊन, किल्ल्याखालीं येऊन बाळाजी विश्वनाथ पेशवे यांची व बापूजीपंतांची भेट केली. त्या वेळेस बापूजीपंत चांजपासून आण शपथकिया घेऊन मागती किल्ल्याचें काम त्यांकडेसच सांगितलें.

असा पुरंदर किल्ल्याचा बंदोबस्त करून पेशवे तेथून कूच करून लोहगडास आले. मौजे *ओलवण येथें मुकाम केला आणि किल्ल्यावरतीं कान्होजी आंगरे होते त्यांकडे मध्यस्तीकरितां शाहाणे मनुष्य पाठविले. त्यांजवळ मजकूर सांगितला कीं, “ तुमचा आमचा स्नेह पूर्वीपासून; जंजिऱ्यास

१४. सुरुस्त आरबांअश्वर इत्यादी सन १११४ = शके १६३५ = इसवी सन १७१३ - छ. ९ जिल्ह्याद रोजीं, मार्गशीर्ष शु॥ १०११ सोमवारीं सूर्यास्तानंतर वखे झालीं. ग्रांट डफचे ग्रंथांत ‘ पेशवे ’ ही पदवी लोहगड किल्ला हस्तगत करून व आंग्र्यास आपल्याकडे वळवून कुलाब्यास धाडल्यानंतर दिली असें आहे. ह्याच वर्षीं ब्रन्स्विक घराण्याचा मूळपुरुष पहिला जॉर्ज, महाराणी व्हिक्टोरिया यांचा पूर्वज, हा इंग्लंडचें राज्यपद पावता झाला. १५. ग्रांट डफ म्हणतो रामाजीपंत यास दिली. १६. हा किल्ला नारो शंकर सचिव यांची आई येसूबाई इणें आपण होऊन दिला. कारण, हिंगणगांवचा दमाजी थोरात यानें सचिवास कैदेत घातलें होतें. तेथून त्याची सुटका बाळाजीनें मोठ्या युक्तीनें करून त्याचा प्राण वांचविला होता. ग्रांट डफ. * ज्यास हल्लीं ‘ वलवण ’ म्हणतात तें. हे लोणावळ्यानजीक आहे.

बहिराव दळवी याणीं दास्तान मांडिलें तेव्हां त्यांजवळ तुम्ही होतां व आम्ही श्रीवर्धनास देशमुखीचा कारभार करीत होतो. तेथील तुमचा आमचा स्नेह. हल्लीं शाहू महाराज याणीं पेशवाई आम्हांस सांगितली व लोहगड किल्ला आम्हांस दिला, या साठीं लोहगड आमचे हवाली करावा. " असें कान्होजी आंगरे याणीं ऐकून, संतोष पावून लागलेच बाळाजी विश्वनाथ यांचे भेटीस मौजे ओलवणास आले. येथें येऊन, उभयतांच्या भेटी होऊन बोलणीं चालणीं दोघांचीं झालीं. त्यांत उभयतांची आण शपथ परस्परें झाली कीं, उभयतांनीं एकमेकांचा भाऊपणा चालवावा. ह्याप्रमाणें होतांच लागलाच किल्ला पेशवे यांचे हवाली करून आंगरे कुलाव्यास गेले. बाळाजी विश्वनाथ पेशवे किल्ल्यावर जाऊन किल्ल्याचा बंदोबस्त करून, किल्ल्याची सबनिशी रामाजी महादेव भानू यांजकडे सांगितली व नाणे मावळची मुजूम हरी महादेव भानू यांस सांगितली. असें होऊन बाळाजी विश्वनाथ पेशवे चिंचवडास आले. तेथून रामाजी महादेव भानू लोहगडास गेले. त्या दिवसापासून हरी महादेव भानू व बाळाजी महादेव भानू हे बाळाजी विश्वनाथ यांजबरोबर होते. तेथून बाळाजी विश्वनाथ पेशवे निघून जेजुरीस आले. तेथें मुक्काम होता. त्या मुक्कामास हरी महादेव भानू फडणीस चार पांच माहिने फडणिशीचें काम करून होते ते मृत्यू पावले. त्यांचा काल झाल्यानंतर बाळाजी महादेव भानू हे स्वारीबरोबर होते, त्यांसच फडणिशीचीं वखें बाळाजी विश्वनाथ पेशवे याणीं दिलीं.

पुढें बाळाजी विश्वनाथ पेशवे यांचा व सय्यद यांचा तंहे होऊन उभयतां दिल्लीस स्वारीस गेले. त्यांबरोबर बाळाजी महादेव भानू फडणिशीचें काम

१७. शृंगारपूरचे [?] दास्तान म्ह० धान्याची कोठी किंवा धान्यादि सामग्रीचा सांठा करणें. बाळाजीनें व त्याच्या भावांनीं जंजिण्याचे शिंदीचे विरुद्ध आंग्र्याशीं कांहीं खटपट चालविली होती, असें ग्रॉट डफच्या ग्रंथांत लिहिलें आहे, त्यास अनुलक्षून हें बाळाजीचें बोलणें असावें. १८. 'सबनीस' हा दरकदाराचा मुख्य कारकून. शिंदी व दुसरे सरकारी नोकरांस पगार वांटणें हें याचें काम. यासच कोणी दफतरदार म्हणत. सबनीस = सेनालेखक. राज्यव्यवहार कोश. १९. 'मुजुमदार' यांजकडे वसुलाच्या हिशेबाचें काम. खर्च होणें तो सर्व यांच्या मंजुरीनें. हल्लींचे अकौंटंट जनरल किंवा इंग्लंडांतील फिन्यान्स मिनिस्टर यांचें काम व मुजूमदाराचें काम हीं पुष्कळ अंशीं जुळतात. २०. हा तह ई० सन १७१७ सालीं सय्यद व मराठे यांजमध्ये झाला. पातशाहाची मंजुरी १७२० मध्ये मिळाली (पुढें टीप २४ पाहा.) हा सय्यद दक्षिणेचा सुभेदार होता. याचा भाऊ सय्यद अबदुल्ला हा दिल्लीस राज्यकारभार करी. हे दोघे भाऊ मोठे

करून होतेच. नंतर फौजेत बाळाजी महादेव भानू व शंकाजी भोंसले असे मुख्यत्वे ठेवून पेशवे व सय्यद असे उभयतां शहरांत पातशाहाचे भेटीस गेले. पाठीमागे पादशाही फौज शहरांतून निघाली. बाहेर येऊन त्या फौजेने पेशवे यांचे फौजेवर मोठी गर्दी करून फौजेमध्ये मारहाण केली. त्या गर्दीत बाळाजी महादेव भानू व शंकाजी भोंसले, असे लढाईत सरकार कामास आले. इतक्यांत पातशाहाच्या भेटी होऊन बाळाजी विश्वनाथ पेशवे आपले फौजेत शहराबाहेर आले. पाहनात तों बाळाजी महादेव फडणीस व शंकाजी भोंसले पडले. हे पाहून पेशवे यांनी आपले फौजेचा मुकाम दिल्लीपासून चार कोसांवर केला. सय्यद बरोबर होता, त्यास दक्षिणेचा सुभा * सांगितला. उपरांत पातशाहाचे बोलणे होऊन ते

पराक्रमी होते. त्यांनी जहांदरशाहाचा पराभव करून त्याचा वध केला. आणि बहादुरशाहाचा नातू फरुकशीर यास गादीवर बसविले. (१७१३) पुढे फरुकशीर पातशाहास त्याची तबेदारी न आवडून त्यांचा नाश करण्याचे त्याणे मनांत आणिले. सय्यद हुसेन यांस दक्षिणेंत पाठविले व त्याचा नाश करण्यासाठीं निरनिराळ्या युक्ती योजिल्या. त्याच काळीं मराठ्यांनीही त्याजवर चोडीकडून हल्ले सुरू केले. याप्रमाणे दुहेरी पेंचांत सांपडल्यामुळे हुसेन याणे शाहूशीं तह केला व मराठ्यांच्या मदतीने पादशाहाची खोड मोडून आपला अधिकार पूर्वीप्रमाणे चालवावा म्हणून तो दिल्लीस गेला. मराठ्यांची फौज १०-१२ हजार होती. २१. 'संताजी' भोंसले व १५०० लोक दिल्लीचे रस्त्यांत तेथील लोकांनीं ठार केले. हा भोंसला परसोजीचा दासीपुत्र. ग्रांट डफ. २२. कामास आले = लढाईत पडले. २३. चौथे व सरदेशमुखी ह्या हक्कांच्या सनदा दिल्या त्या दिल्लीचे दरबारी लोकांस न आवडून त्यांनीं असा बेत केला कीं, पेशवे सनदा घेऊन दरबारांतून निघाले म्हणजे रस्त्याने त्यांस गांठून, गर्दी करून त्या हिंसाकांडून घ्याव्या. हा बेत बाळाजीस समजला. तेव्हां त्यांनीं बाळाजी महादेव यांस विचारिले, याची मसलत कशी? भातूंनीं उत्तर दिले, "ठीक आहे मी तुमचे पालखींत बसून जातो. तुम्हीं सनदा खाकेस मारून दुसऱ्या वाटेनें गोटास जावे." याप्रमाणे पेशव्यांच्या थाटाने जात असतां वरील हल्ला झाला. या वेळीं भानू किती उपयोगीं पडले बरे? * हा हुसेन सय्यद पुन्हां दक्षिणेंत येत असतां त्यास मारिकऱ्यांनीं ठार केलें; व अबदुल्ला शाहपूरचे लढाईत पडला. (ई. सन १७२०.) ह्या दोन्ही गोष्टींस पातशाहा अनुकूल होता. सय्यदांचे मुख्य शत्रू निजामउलमुल्क व असफखान (अयोध्येचा सुभेदार) हे होते. २४. पूर्वी सय्यद हुसेन यांनीं केलेल्या तहास बादशाहाची मंजुरी मिळाली. ह्या तहाने दक्षिणेचे सहा सुभ्यांची चौथे व सरदेशमुखी आणि स्वराज्य अशीं शाहूस प्राप्त झालीं. चौथे म्हणजे एकंदर जमाबंदीचा चतुर्थांश. सरदेशमुखी म्हणजे सर्व उत्पन्नाचा दशांश, (किंवा शेंकडा १० प्र०).

झाला. त्यांत सरदेशमुखी, बाबती व मोकाशे शाहू महाराज यांस † दिले.


याप्रमाणें पातशहाशीं तह होऊन सव्यदसुद्धां बाळाजी विश्वनाथ पेशवे दिल्लीहून निघाले. शहर औरंगाबाद येथें आले. तेथपावेतों फडणिसांचें काम बाळाजी महादेव फडणीस यांच्याबरोबर नारो बाबाजी परचुरे दत्तरदार होते, त्यांनीं चालविलें. पेशवे औरंगाबादेस आल्यानंतर रामाजी महादेव भानू लोहगडास सबनिशीचें काम करीत होते, त्यांस बलावूं पाठविलें. ते समयीं रामाजी महादेव भानू यांनीं भिकाजी नारायण भानू मौजे पोस [च !] री कोंकणांत आहे त्यांस बोलावून आणून सबनिशीवर लोहगडास ठेविलें व फडणिसांचें काम करावयास आपले मायेचा फडावर कोणी तरी पाहिजे, म्हणून अंताजी नारायण भानू नाणेमावळचे मुजमूर होते, त्यांस बोलावून आणून त्या कामावर हरी महादेव भानू यांचे कन्येचे पुत्र कृष्णाजी महादेव बापये यांस मुजमू दिली. नंतर रामाजी महादेव भानू, अंताजी नारायण भानू यांस समागमें घेऊन लोहगडाहून निघून औरंगाबादेस आले. तेथें आल्यानंतर बाळाजी विश्वनाथ पेशवे यांची भेट झाली. ते समयीं पेशवे यांनीं भानूस आज्ञा केली जे, “ तुम्हीं आपले फडणिसांचें कामकाज करावें.” ते समयीं रामाजी महादेव भानू यांनीं विनंती केली कीं, ‘ मी कानानें बहिरा असहें, ऐकूं येत नाहीं. तेव्हां * फडाकरील काम मला कसें आटपेल ! ’ हें ऐकून बाळाजी विश्वनाथ पेशवे यांनीं आज्ञा केली कीं, “ तुम्हीं दत्तर आटोपावें. तुमचे मायेचा कोणी असेल त्यास फडाचें काम सांगावें; त्याची असामी

सहा सुभे म्ह० औरंगाबाद, वऱ्हाड, वेदर, विजापूर, हैद्राबाद आणि खानदेश. यांशिवाय तंजोर, त्रिचनापल्ली, म्हैसूर हीं संस्थानेही ह्या तहानें चौथ व सरदेशमुखी-खालीं आलीं. फक्त सहा सुभ्यांचें उत्पन्न या वेळीं १८,०५,१७,२९४ रुपये होतें. स्वराज्य म्ह० खुद्द शिवाजी महाराजांचे अधिकाराखालीं आलेले प्रांत- पुणे, मुपें, इंदापूर, बाई, मानळें, सानारा, कऱ्हाड, खटाव, माण, फलटण, मलकापूर, तारळें, पन्हाळा, अजंरें, जुन्नर, कोल्हापूर आणि कोंकण व तुंगभद्रेच्या उत्तरेचे काहीं परगणे. ह्या हक्काबद्दल शाहूने १५,००० स्वार तयार ठेवून देशाची स्वस्थता राखण्याच्या कामांत मोगल सुभेदार यांस मदत देत जावी असें ठरलें. † शाहूचें कुटुंब व त्याची आई येसूबाई यांसही बाळाजीनें दिल्लीहून परत आणिलें. २५. बखर मोडी असल्यामुळें “ बोवाजी ” किंवा “ बचोजी ” असेंही वाचतां येईल. २६. हा भातू कोण ते समजत नाहीं तरी रामाजीपंताचाच कोणी निकटसंबंधी असामा असें दिसतें. २७. हरी महादेव यांस पुत्र नव्हता असें दिसतें. २८. पुढें टीप २९. पाहा. * फड = कचेरीची, कारभाराची जागा, देवघेवीची कचेरी, सेक्रेटरीअट.

वेगळी करून देऊं. ” त्याजवरून अंताजी नारायण भानू यांस पेशवे यांसि भेटविलें. तेव्हां त्यांची असामी वेगळी करार करून दिली. नंतर रामाजी महोदेव भानू फडणिशीचें काम करूं लागले. उपरांत बाळाजी विश्वनाथ पेशवे औरंगाबादेहून देशीं आले. रामाजी महोदेव भानू यांणीं फडणिशीचा कारभार पांच वर्षे केला. नंतर त्यांचा काळ झाला. ते समर्थ बाबूराव राम व जनार्दन बळाळ भानू हे पांच सात वर्षांचे होते, ते मोठे होत तोंपर्यंत अंताजी नारायण भानू यांणीं फडणिशीचें काम चालविलें. पुढें बाबूराव राम व जनार्दन बळाळ मोठे झाल्यावर फडणिशी करूं लागले.

असा पेशवाईचा कारभार बाळाजी विश्वनाथ करीत असतां दोन § वेळां हिंदुस्थान पावेतो मोहीम करून आले. महाराजांची आज्ञा घेऊन सासवड मुक्कामी राहूं लागले. तेव्हां पुरंदरे पेशवे यांजपार्शी चाकरीस राहिले. अंबाजीपंत हे शाहाणे पाहून त्यांस आपल्या दिवाणगिरीची वखें बाळाजी विश्वनाथ यांणीं दिलीं. मल्हारजी होळकर हे सातारे मुक्कामी बांडे^{३१} म्हणून सरदार होते त्यांचे पतकांत चाकरीस होते, त्यांस बाळाजी विश्वनाथ यांणीं आपले जवळ चाकरीस ठेविलें. तसेच आपले शिंदेही^{३२} केले. अशी फौज जमवून

२९. भातूंची वंशावळ.



§ केव्हां ? ३०. अंबाजीपंत व बाळाजी विश्वनाथ हे उभयतां पूर्वी धनाजी जाधव यांचे कारकून होते. बाळाजीचा उदयकाळ आल्यावरही अंबाजीपंत त्यास आपली मसलत सदादित देत असे. पेशवाई मिळाल्यावर बाळाजीनें अंबाजीपंतास आपला दिवाण केलें. हेच पुरंदरे यांचे मूळ पुरुष. ३१. कंठाजी कदम बांडे. मल्हारराव नीरा नदीचे कांठीं 'होळ' गांव आहे तेथील चौगुल्याचा मुलगा. सुमारे १०० स्वारांचें एक पतक किंवा पथक. ३२. राणोजी शिंदे हे बाळाजीच्या पाणेंत बारगीर होते. हे कण्हेरखेडचे पाटील.

सांसवड मुक्कामी राहूं लागले. त्यांनीं आठ वर्षेपर्यंत पेशवाईचा कारभार केला. पुढें सांसवड मुक्कामी पेशवे यांचे शरिरास व्यथा होऊन तेथेंच मृत्यू पावले.

३३. ता. ४ एप्रिल १७२०. चैत्र शुद्ध १७ सोमवारी मृत्यू झाला. दिल्लीस जाऊन आल्याच्या व वसुलाची वांटणीची व उगवणीची पद्धती बालून देण्याच्या श्रमांनीं त्यांची प्रकृती जी एकदां बिघडली ती पुनः सांवरली नाहीं. इसवी सन १७२० सालच्या तहानें जे हक्क त्यांनीं मराठ्यांस मिळवून दिले त्यांच्या उत्पन्नांची उगवणी व वांटणी करण्याची विलक्षण पद्धती सुरू केली, ती देणें इष्ट वाटल्यावरून येथें संक्षेपतः लिहितों:- (१) सरदेशमुखीचें उत्पन्न—हें राजाचें वतन. ह्यावर गादीचे मालकाशिवाय दुसऱ्या कोणाचा हक्क नाहीं. (२) बाकी सर्व हक्क मिळून जें उत्पन्न तें स्वराज्य. (अ) यांतील शेंकडा २५ प्रमाणें विभाग गादीच्या मालकाचा. याचें नांव 'राजबाबती.' (आ) बाकी शेंकडा ७५ उरले, तो 'मोकासा.' यापैकीं साहोत्रा (सर्व स्वराज्यापैकीं शेंकडा ६ प्रमाणें) विभाग पंतसचिव यांचा. (इ) बाकी शेंकडा ६९ राहिले, तो 'देन' मोकासा. या पैकीं 'नाडगौडा' (स्वराज्यावर शेंकडा ३ प्र०) विभाग तो राजानें इच्छेनुसार पाहिजे त्यास द्यावा. (ई) शेंकडा ६६ उरले. ते निरनिराळे सरदार लोकांस जहागीर देण्यांत जावे. (३) 'राजबाबती' वसूल करण्याचें काम पेशवे, प्रतिनिधी व सचिव यांजकडे. 'मोकासा' सचिव यांनीं आपला वसूल करून घ्यावा. लांबलांबच्या प्रांतीं हा वसूल करण्याकरितां राजानें कामगार नेमावे. 'नाडगौडा' ज्याला दिला असेल त्यानें वसूल करावा. 'जहागीर' ज्याची त्यानें वसूल करावी. (४) सरदार लोकांस एकमेकांच्या मुलखांत त्या त्या मुलखाच्या उत्पन्नाच्या विभागावर किंवा तेथील गांवच्या उत्पन्नावर कांहीं हक्क मिळावे. अशी उत्पन्न विभागण्याची व वसूल करण्याची पद्धती घातल्यामुळें मराठे सरदारांत एकाचा फायदा तो दुसऱ्याचा, असें झालें. आणि म्हणून त्यांच्यांतच अलीकडे जी फाटाफूट होऊन बंडाळी चालली होती ती बहुतेक बंद होऊन त्यांचे हे हक्क जिकडे तिकडे वाढविण्यास त्यांस फावलें. मराठे शाहीच्या पारंव्या जिकडे तिकडे पुढें लौकरच फुटूं लागल्या, त्याचें मुख्य कारण ही वरील पद्धतीच होय.

बाजीराव बल्लाळ ऊर्फ रावसाहेब.

ई० स० १७२०-१७४०.



[बाळाजीपंत मृत्यू पावल्या *] नंतर बाजीराव बल्लाळ यांणीं शाहून सरंजामसुद्धां, अंबाजीपंत पुरंदरे समागमें घेऊन, शिंदे होळकर सहित सातान्यास येऊन महाराज यांची भेट घेतली. त्या वेळेस शाहू महाराज यांणीं सर्व मजकूर बाजीराव यांस विचारला. नंतर अंबाजीपंत यांणीं शाहूराजे यांस विनंती केली की, “ आतां पेशवाई-पदाचीं वखें बाजीराव यांस देण्याची आज्ञा व्हावी. ” ते ऐकून महाराज “ बरें ” म्हणाले. त्यास दोन चार दिवस गेल्यानंतर श्रीमंत शाहू महाराज यांणीं दरबार करून सकल अष्टप्रधान जमा करून अवध्यांस सांगितलें कीं, “ आतां पेशवाईचीं वखें बाजीराव यांस द्यावयाचीं. ” हा मजकूर सर्वास सांगितला. त्या वेळेस श्रीपतराव प्रतिनिधी यांणीं महाराजांस उत्तर केलें कीं, “ आजच वखें देण्याची घाई कोणती आहे ? पुढें वखें देतां येतील. ” तितक्यावरच ती गोष्ट तेव्हां राहिली. प्रतिनिधीसुद्धां अष्टप्रधान यांचे मनांत कीं, “ हें पद कोंकणस्थांत द्यावयाचें नाहीं. ” परंतु स्पष्ट कोणी बोललें नाहीं. त्या दिवसापासून तो मजकूर तसाच राहिला. बाजीराव बल्लाळ यांचा मुक्काम तेथेंच झाला. तेव्हां बाजीराव यांणीं नित्य असा पाठ चालविला कीं, नित्य महाराजांचे भेटीस जावें व विनंती करीत असावें; असा क्रम चालत असतां कोणे एके दिवशीं शाहू महाराज यांणीं बाजीरावांस उत्तर केलें कीं, “ तुम्हांस वखें द्यावयाचीं हा मजकूर माझे मनांत आहे, परंतु श्रीपतराव प्रतिनिधी वगैरे अष्टप्रधान यांचे मनांत मतलब असा आहे कीं, हें पद कोंकणस्थांत द्यावयाचें नाहीं. ”

* चौकटीच्या कौसांतल शब्द मजकुराच्या जुळणीसाठीं आम्हीं पदरचे घातले आहेत. १. प्रतिनिधीसुद्धां ९ प्रधान होते. या वेळीं हे ९ प्रधान होते ते:- १ पेशवे-जागा खालीं. २. अमात्य-अंबाराव बापूराव हनवंते. ३ सचिव-नारो शंकर. ४ मंत्री-नारोराम शेणवी. ५ सेनापति-जागा खालीं. (खंडेराव दाभाडे यापूर्वीं मृत्यू पावले होते. पुढें त्यांचे पुत्र त्रिवकराव दाभाडे सेनापती केले.) ६ सुमंत-आनंदराव. ७ न्यायाधीश-होनाजी अनंत. ८ पंडितराव-सुदगल भट्ट उपाध्ये. ९ प्रतिनिधी-श्रीपतराव.

बाजीराव बलाल ऊर्फ

नंतर दोन चार महिने तसेच लोटले. शेवटी बाजीराव यांनी दुसरे वेळेस बाजीराव यांस असें उत्तर केलें कीं, आमचा निश्चय हाच कीं, तुमची पेशवाई काढून दुसऱ्यास द्यावयाची नाही; परंतु श्रीपतराव यांची भीड वखें न देण्याची बहूत आहे." हा गोष्टीसही दिवस मास पक्ष लोटले.

इकडे औरंगाबादेस दिल्लीचे पातशाहाकडील दक्षिणेंत निजामन्मुलुख हे दक्षिणचे साडेसहा सुभ्यांचा कारभार करीत होते. कारभार करीत असतां निजामन्मुलुख यांकडून दहापांच वर्षे दक्षिणेचे मुलुखाची रसद दिल्लीस पोहोचली नाही व हिशोबही नाही. यावरून पातशाहाची निजामन्मुलुख यांवर इतराजी होऊन सुभा तैगीर करावा, या मसलतीनें दिल्लीहून पादशाहाची फौज निजामन्मुलुख यांवर रवाना झाली तो मजकूर दिल्लीस वकील निजामन्मुलुख यांकडील होते त्यांनीं सारा * नक्ते नबाब निजामन्मुलुख यांस लिहून कळविला. दिल्लीहून फौज रवाना झाली तिच्या सरदारांस हुकूम पादशाही झाला कीं, निजामन्मुलुख यांस कैद करून आणावे. हा सारा मजकूर नबाबास समजल्यावर नबाब घाबरले आणि मोठ्या विचारांत पडले. त्या-

२. बाजीराव व श्रीपतराव यांचे बरे नव्हते याचे कारण हा जातीमत्तर होय. बाळाजी विश्वनाथ मरण पावल्यावर बरेच महिने बाजीरावांस पेशवाईचा अधिकार प्राप्त झाला नाही. याचे कारण ग्रॉंट डफ यांचे ध्यानांत आलें नाही. आम्हांस वाटतें कीं, प्रतिनिधी वगैरे देशस्थ प्रधानांचा आग्रह हें पद बाजीरावास न देण्याचा असल्यामुळे शाहस एकदम त्या सर्वांची भीड तुटेना, म्हणून ते काम टाळाटाळीवर त्याणें लोटिलें. वखरीचा आशय असाच आहे. पण अलीकडील शोधावरून १५ दिवसांनीं बाजीरावास पेशवाई मिळाली असें होत आहे. चैत्र वा। ७ सोमवार ता. १८ एप्रिल १७२०.

३. 'निजाम उलमुल्क' यांची नेमणूक दक्षिणेच्या सुभ्यावर प्रथम १७१३ मध्ये झाली. नंतर १७१६ च्या सुमारास त्या सुभ्यावर सय्यद हुसेन हा आला, तो तेथें १७२० पर्यंत होता. हा सय्यद दिल्लीस असतां (१७२०) निजाम हा मालव्यांतून दक्षिणेंत येऊन सय्यदाच्या पक्षाचे लोकांचा बऱ्हाणपूर व बाळापूर येथे मोड करून आपणच दक्षिणेचा सुभेदार बनला (पुढें ७ व ८ टीप पहा.) ४. प्रथम १७१३ त नेमणूक झाल्यापासून (?) ५. कमावीसदारांनीं सरकारांत भरावयाची रकम ती 'रसद'. ६. तैगीर करावा = दूर करावा. सुभ्यावरून त्यास काढावे. ७. निजामावर हुसेन सय्यद स्वतः बादशाहास घेऊन येत होता. पण निजामाच्या जातभाईंनीं सय्यद याची खोड मोडून नायनाट करण्याचा गुप्त बेत करून हुसेनास मारिकरी घालून मारिलें व अबदुल्ला याचा शाहपूरच्या लढाईत पराभव केला. अशा प्रकारें बादशाहा सय्यदाच्या कैदेतून मुक्त होतांच परमानंदित होऊन त्याणें निजामास दक्षिणेच्या सुभ्यावर कायम करून खेरीज आपल्या वजिरीची वखेंही दिली. * बडे, मोटे, मुख्य.

समर्थी नबाब यांस असा विच. चुचला कीं, मराठे यांची फौज आपल्या कुमकेस बलावावी. असें मनांत आणून सातान्यास श्रीमंत शाहू महाराज यांजकडे, “आम्हांवर पातशहाचा रोष होऊन फौज रवाना झाली आहे यासाठीं तुमची फौज पंचवीस हजार आम्हांस मदत पाठवावी.” म्हणून वकिलां बरोबर सांगून वकिल सातान्यास रवाना केले. ते वकील सातान्यास येऊन महाराज यांची भेट घेऊन सारा मजकूर त्याणीं महाराजांस विदित केला. तो मजकूर शाहू महाराज याणीं ऐकून घेऊन वकिलास उत्तर सांगितलें कीं, “तुम्ही मुकाम करावा. फौजेची तजवीज करून देऊं.” तेव्हां वकील तेथें राहिला.

पुढें शाहू महाराज याणीं चित्तांत विचार केला कीं, आतां मोंगलांचे मदतीस कोण पाठवावा ! मोंगलांकडील वकिलांची निकड फौजेविषयीं महाराजांस होऊं लागली. त्यामुळे शाहू महाराज झाडून अष्टप्रधान व सरदार बलावून आणून दरबार करून बसले. तेव्हां “मोंगलांकडील वकील आले आहेत, फौज मागतान,” हा मजकूर सर्वास सांगितला, आणि विचारलें, “पुढें याची तजवीज कशी ! व याची मसलत कोणती करावी ! हें सांगावें” तो मजकूर ऐकून घेऊन श्रीपतराव प्रतिनिधी याणीं उत्तर केलें कीं, “पंचवीस हजार फौज आपल्यापाशीं आहे कोठें ! या मंडळींतही जाण्याची हिंमत कोणाची दिसत नाही.” असें बोलणें राजे याणीं ऐकून महाराज म्हणतात, “तुम्ही कोणी जात नाहीं तर राज्याचा आव जातो. पुढें आपलें राज्य राहाणें कठीण.” हें उत्तर ऐकून सारे मंडळीनें प्रति-उत्तर महाराजांस विनंती करून सांगितलें कीं, “पंचवीस हजार फौज आपलेपाशीं कोणाजवळ आहे !” असें सान्यांचें बोलणें ऐकून शाहू महाराज याणीं चोपदारास सांगितलें कीं, “बाजीराव यांजकडील अंबाजीपंत पुरंदरे कारभारी आहेत, त्यांस बलावून आणावें.” त्यासमर्थी चोपदार जाऊन अंबाजीपंतास राजे यांजकडे घेऊन आले. अंबाजीपंत आल्यावर राजांस मुजरा करून हात जोडून उभे राहिले.

८. हें केव्हां घडलें तें समजत नाहीं. ग्रांड डफ या तहाविषयीं कांहींच लिहीत नाहीं, तरी शाहूशीं मैत्री ठेवण्याविषयीं निजाम झटत होता व यासमर्थी प्रतिनिधीशीं स्नेह वाढवून त्याणें त्यास आपलासा केलें होतें, असें म्हणतो. ही हाकिमत सय्यदाच्या तहास अनुलक्षून लिहिली असावी. पण तो तह तर बाळाजी विश्वनाथ असतकाल झाला होता.

त्यावेळेस शाहू महाराज यांनी अंबाजीपंत यास मजकूर सांगितला की, “मोंगलांकडील वकील आला आहे तो आमची फौज पंचवीस हजार कुमकेस मागतो, तेव्हां तुमच्यामध्ये मोंगलास कुमक जाण्याची हिंमत आहे किंवा नाही हे मला सांगावे.” हे ऐकून घेऊन अंबाजीपंत यांनी राजे यांस विनंती केली की, “महाराज ! आपण असे विचारितां हेंच अपूर्व आहे ! आम्ही सरकारचे चाकर, जिकडे सरकारचा हुकूम होईल तिकडे जाणें भाग आहे. तेव्हां एवढीं वखें आमचे अंगावर पडलीं म्हणजे आम्हांस कोणे गोष्टीचा तोटा नाही.” असा मजकूर अंबाजीपंतांचा ऐकून राजे यांनी आज्ञा केली की, “बाजीराव यांस घेऊन येणें, आतांच वखें देतो.” असें ऐकतांच अंबाजीपंत माघारे येऊन बाजीराव यांस घेऊन राजांकडे आले. महाराजांची भेट झाली. त्यासमयीं अंबाजीपंतांस जसा मजकूर विचारला होता त्याप्रमाणेंच बाजीरावांस विचारला. त्यावेळेस बाजीराव यांनी उत्तर केलें की, “मोंगल म्हणजे काय ! आज्ञा झाली असतां मोठ्या काळाच्या तोंडांत देखील जाऊन सरकारचे पुण्यप्रतापेंकडून त्याचा बंदोबस्त करून घेऊ. तेथें मोंगलांची कथा § काय !” असें ऐकतांच शाहू राजे यांनीं लागलीच पेशवाई-पदाचीं वखें बाजीराव यांस देऊन *शिक्रे कटार हवालीं केली. शके १६५२ शार्वरी नाम संवत्सरे. त्या दिवशीं मोठा आनंद झालीं.

९. वखें पेशवाई पदाचीं. १०. येथें व पुढेंही अनेक प्रसंगीं अंबाजीपंताची तत्परता व समयसूचकता दिसून येते. § हें आवेशाचें भाषण मोंगल राज्यरूपवृक्षाच्या मुळावरच कुऱ्हाडीचा धाववालाणाऱ्या या विक्रमशाली पेशव्यास किती शोभतें हें सहज लक्ष्यांत येईल. मोंगल = पातशाही फौज. * बाळाजी विश्वनाथ यांचे मागे बाजीरावाची नेमणूक होईपर्यंत बाळाजीच्या शिक्यामोर्तबानेंच अंबाजीपंत हे पेशव्याच्या दप्तरचें काम चालवीत होते. पेशवाई ता. १८ एप्रिल १७२० रोजीं मिळाली. बाळाजी विश्वनाथ याचा शिक्या “श्री शाहू नरपती हर्षनिधान, बाळाजी विश्वनाथ (मुख्य ?) प्रधान” असा होता, व पुढें बाजीराव याचा, “श्री शाहू नरपती हर्षनिधान बाजीराव बल्लाळ मुख्य प्रधान” असा झाला. ११. ग्रांट डफ यानें दिलेली हकीकत ध्यानांत ठेवण्या-जोगी आहे. ती अशीः— (मागे टीप ३, ७, ८ पाहा.) (१) सय्यदांचे मरणानंतर निजामावर बादशाहा खूष होऊन त्यास त्यांनीं दिलीस बलाविलें. परंतु १७२२ पर्यंत त्यास तिकडे जातां आलें नाहीं. (२) गेल्यावर १७२४ पर्यंत तो तिकडेच होता. (३) बाजीरावास १७२० चे एप्रिल महिन्यांत पेशवाईचीं वखें प्राप्त झालीं व त्याणें १७२४ पर्यंत नर्मदेपर्यंत ३ स्वाऱ्या केल्या. परंतु जरी त्यानें आपले काहीं सरदार मालव्यांत पाठविले तरी या काळीं तो स्वतः नर्मदा उतरून पलीकडे गेलासें दिसत नाहीं.

नंतर राजे याणीं बाजीराव यांस विचारलें कीं, “ मोंगलांकडील वकील आला आहे त्यास काय उत्तर सांगवें ? ” तेव्हां बाजीराव याणीं उत्तर केलें, “ वकील आला आहे त्यास मोंगलाकडे रस्केत करावें आणि आमची फौज तुम्हांकडे रवाना झाली असें सांगून त्यास पाठवावें.” असें ऐकून शाहू महाराज याणीं मोंगलाकडील वकिलास बलावून आणून त्यास सांगितलें कीं, “ आमची फौज तुम्हांकडे रवाना झाली. तुम्हीं जाऊन हा मजकूर नवाबास सांगावा. ” असें सांगून लागलीच वखें वकिलास देऊन माधारां मोंगल यांकडे त्याची रवानगी केली.

नंतर बाजीराव पेशवे याणीं सातारे मुक्कामीं लाख दोन लाख रुपये कर्ज घेऊन फौजेची तयारी करून स्वारीस जाण्याची आज्ञा राजे यांची घेतली. त्या समयीं आपले कनिष्ठ बंधू चिमणाजी बळाळ यांस राजांस भेटवून महाराजांपाशीं ठेविलें, आणि आपण सारी फौज घेऊन स्वारीस निघाले ते दोहों तिहीं दिवसांत पुण्यास येऊन दाखल झाले. तेथें मुक्काम करून आणखी फौजेची तयारी करून तेथून कूच करून निघून गेले. सातान्यामुक्कामाहून वकील रवाना झाले होते ते औरंगाबादेस पोहोंचून नवाब निजामन्मुलुख यांस

(४) खुद्द बाजीरावाची व निजामाची भेट १७२८ सालीं एक झाली व दुसरी १७३२ च्या सुमारास झाली. या वेळीं आपल्यावरील संकट टाळण्याकरितां निजामानें बाजीरावास हिंदुस्तानांत पातशाही मुखर्खांत स्वाया करण्यास अनुमोदन दिलें. (५) नंतर २ वर्षे बाजीराव आपला अंमल माळव्यांत बसवीत होता. (१७३२-३४) व पुढें १७३६ सालीं दिल्लीपर्यंत जाऊन त्या राजधानीपुढें त्यानें आपला तळ दिला व भोंवतालच्या मुखर्खांतून खंडणी घेतली. (६) त्यावर पुनः निजामास बादशाहानें दिल्लीस बलाविलें, व मराठ्यांस शिक्षा करण्यास सांगितलें. १७३८ सालीं निजामाची भोपाळ येथें बाजीरावानें फारच गाळण उडविली. शेवटीं निजामानें माळवा, नर्मदा व चंबळा या नद्यांमधील प्रदेश, व रोख ५० लक्ष रुपये बाजीरावास देऊं करून आपली सुटका केली. (७) ह्याच्या पूर्वीच राजा जयसिंग व खान दौरान यांचा बाजीरावास ह्या प्रांताची चौथ व सरदेशमुखी देण्याचा इरादा होता. ह्यांशीं व बखरींतील गोष्टींशीं पुष्कळ मेळ आहे, तरी बखरींत पुढल्या गोष्टी मागे व मागच्या पुढें असें झालें आहे, असें ग्रॉट डफ याच्या ग्रंथावरून लक्षांत येईल. १२. पाठवणी करावी, निरोप द्यावा. १३. स्वाय्यांच्या खर्चांमुळे बाजीरावास प्रथमपासून शेवटपर्यंत कर्ज फार होतें, व त्याचें प्रायश्चित त्याचा पुत्र जो बाळाजी यास बरेंच भोगावें लागलें. बरामतीकर नाईक हे त्याचे मुख्य सावकार. १४. चिमणाजीला नायब पेशवा केलें होतें.

भेटून झाला मजकूर तो सारा विदित केला. बाजीराव पेशवे पुण्याहून कूच करून निघाले ते कूचदरकूच गंगा उतरून औरंगाबादेच्या अलीकडे खराडी तुर्काबाद* आहे तेथे आले व श्रीमंत यांचा मुकाम झाला.

ती बातमी औरंगाबादेस मोंगल यांस लागली कीं, मराठे यांची फौज तुर्काबादेवर येऊन उतरली. हें ऐकून नबाब यांणीं मराठे यांचे लष्करांत जासूद पाठविले कीं, फौज मराठे यांची आली आहे ती कशी आहे तें पाहून यावें. तेव्हां ते जासूद पेशवे यांचे लष्करांत येऊन फौज पाहून माघारे फिरले. शहरांत जाऊन नबाब यांस वर्तमान जाहीर केलें कीं, फौज आली आहे, परंतु बेसरंजामी. खराबी फौजेची बढूत आहे. तेव्हां निजामन्मुलख म्हणतात, “अशा फौजेनें आमची मदतगारी करून आमचें काम शेवटास कसें जातें ?” ते समयीं बाजीराव पेशवे यांजकडील कारभारी अंबाजीपंत पुरंदरे यांस नबाब यांणीं जासूद पाठवून शहरांत बलावून नेलें. अंबाजीपंत शहरांत गेल्यावर पुरंदरे यांची व नबाबांची भेट झाली. भेट झाल्यानंतर अंबाजीपंतास नबाब यांनीं मजकूर विचारला कीं, “आम्हीं तुम्हांस आपले कार्यासाठीं आणिलें, तें कार्य आमचें तुमच्यानें शेवटास लागतें असें आमच्या दिसण्यांत येतें नाहीं.” हा मजकूर ऐकून पुरंदरे अंबाजीपंत नबाबास अर्ज करितात कीं, “आपण कशावरून म्हणतां कीं, ‘तुमच्यानें काम शेवटास लागत नाहीं ?’ हें आपणांस कशावरून समजलें ? आपलें काम कोणतें आमच्यानें शेवटास जाणार नाहीं असें आम्हीं कशावरून बोलावें ? आम्हांस कोणताही मजकूर विदित नाहीं, तेव्हां आम्हीं कार्यभाग होतो न होतो हें आपणांस कशावरून सांगावें ?” हें नबाब यांणीं ऐकल्यानंतर ते म्हणतात, “आम्ही ७१ वर्षे दिल्लीस गेलों नाहीं व सरकारचा खजिनाही दिला नाहीं यामुळे पातशहाची आम्हांवर गैरमर्जी होऊन इतराजी झाली. यामुळे आमचा सुभा तगीर करून आम्हांवर फौज हुजूरची रवाना झाली आहे. यासाठीं तुम्हांस आम्हीं मदत आणिलें. त्या तुमचा प्रकार सारा खराबीचा पाहून आम्हांस असें वाटलें.” हें ऐकून अंबाजीपंत नबाबास म्हणतात, “बोललां ही गोष्ट खरी. आम्ही फौजेविषयीं खराबीत आहों. परंतु काम करण्यास कोणासही

५१. गंगा=गोदावरी. * मुळांत ‘दुर्गाबाद’ असें आहे. या गांवचें मूळ नांव ‘खराडी’ असें होतें. पुढें तुरुक साजखां नांवच्या सरदाराला येथील पाटीलकी मिळाली तेव्हांपासून ‘खराडी तुर्काबाद’ हें नांव सुरू झालें.

हटणार नाही. सर्व गोष्टीनें हुशारी काम करण्याची आमची आहे. परंतु एक गोष्टीनें आम्ही बहुत अडचणीत आहों. तेवढी आमची तर्तूद झाली असतां मग पातशाहाच्या ‡ पलीकडे जाऊन बंदोबस्त करूं.” तेव्हां नबाब म्हणतात “कोणती गोष्ट तुम्हांस कमती आहे ती सांगावी” तेव्हां अंबाजीपंत याणीं नबाबास अर्ज केला कीं, “आम्हांपार्शी खजीना नाही, त्यामुळे आम्ही फार अडचणीत आहों.” असा मजकूर ऐकिल्यानंतर नबाब म्हणतात, “तुम्हांस लागेल तो खजीना आम्हीं ^{१६}देतो.” हें ऐकून अंबाजीपंत बोलतात, “आपण पैक्याचा पुरावा केला तर आम्हीं मोठ्या काळाच्या तोंडांतही जाण्यास मजबूत आहों. आतां आपण इतकाच बेत राखावा,—आपण शहराबाहेर दिलीस जाण्याच्या उद्योगें निघावें; आम्ही आपले पाठीवर पाठलाग करीत लागलेच ^{१७}येतो.” असा नबाब याणीं मजकूर ऐकिल्यावर अंबाजीपंतांस म्हणतात, “बरें आहे.” असें म्हणून अंबाजीपंतांस निरोप दिला. अंबाजीपंतांनीं निघते वेळेस नबाबास अर्ज केला कीं, “आपण बाहेर निघाल्यावर आपले फौजेस थोडा फांटा द्यावा.” असें बोलून अंबाजीपंत आपले लष्करांत येऊन बाजीराव साहेब यांस मजकूर शहरांत झाला तो सारा समजाविला.

नंतर नबाब याणीं औरंगाबादेहून * पन्नास लक्ष रुपये श्रीमंतांचे लष्करांत पाठविले. तो खजीना लष्करांत पोहोचतांच श्रीमंतांनीं नवी फौज चाकरीस ठेवण्याविषयी कलमजारी केली. नित्य हजार दोन हजार फौजेची हजिरी होऊं लागली. असें इकडे होत असतां औरंगाबादेस नबाब यांनींही बाहेर निघण्याची तयारी केली.

त्या समयी जनानखान्यामध्ये वर्तमान समजलें कीं, बाजीराव आले आहेत. ते फार देखणे सुरतपाक आहेत. तेव्हां त्यांस दृष्टीनें पाहवें हा मजकूर त्याणीं नबाबांस सांगितल्यावरून नबाबांच्याही मनांत भरलें कीं, बाजीराव यांची भेट आपण घ्यावी. याप्रमाणें मजकूर नबाब यांचे मनांत येऊन बाजीराव

‡ पातशाहापेक्षांही मोठा शत्रु आला असतां त्याचा बंदोबस्त करूं (?) १६. १७३२चे सुमारास भेट झाली तेव्हां बाजीरावानें पैशाचें मागणें केलें खरें, पण तें निजामानें कबूल केलें नाहीं. फक्त पूर्वीप्रमाणें दक्षिणच्या सुभ्यांची खंडणी देऊं इतकेंच सांगितलें. १७. ही विलक्षण युक्ती ग्रांट डफ देत नाहीं. * मार्गे टीप ११—(४) व १६ पाहा. १८. कलमजारी = नांवनिशी, चाकरीस ठेवणे. १९. चांगले चेहऱ्याचे, सुंदर.

यांजकडे वकील पाठविले आणि “तुम्हांस जाफत करावयाची आहे यासाठी तुम्हीं आमचे येथे यावे.” असे बलावणे करायास सांगितलें. त्या वकिलांनीं श्रीमंतांस मजकूर समजाविला. त्या वेळेस श्रीमंतांनीं उत्तर केलें कीं, “आम्ही शहरांत येणार नाहीं. बाहेर कोठें बसावयाची जागा केल्यास तेथें येऊं. तुमची आमची मुलाखत होईल.” असें श्रीमंतांनीं सांगितल्यावर तो मजकूर वकिलांनीं येऊन नवाबांस समजाविला. तें नवाबांच्या मनांत येऊन, बरें म्हणून “आम्ही शहराबाहेर सातान्यानजीक मेजवानीची जागा करितों तेथें तुम्हीं यावे,” असें सांगून पाठविलें. तें श्रीमंतांनीं कबूल केल्यानंतर नवाब यांणीं सातारें मुक्कामीं मेजवानीची तयारी केली, आणि श्रीमंतांस सांगून पाठविलें कीं, “आतां आपण सडे पांच खिजमतगारांनिशीं यावे.” तेव्हां ती गोष्ट श्रीमंतांचे मजीस येऊन श्रीमंतांनीं स्कार दिला. नंतर सातान्याजवळ मेजवानीची जागा करून, डेरे-दांडे देऊन, विछायत करून, सभोवतीं चिकींचीं बांडे चिरून आंत सारा जनानखाना मोंगलाकडील बसला. इकडून बाजीरावसाहेब स्वारी तयार करून निघाले. ते सातान्यापासून अलीकडे कोसावर सारी फौज ठेवून, खांसा स्वारी तेथून घोड्यावर स्वार होऊन निघाले ते डेन्याजवळ आले. नवाबही डेन्याबाहेर येऊन बाजीराव यांस आंत घेऊन गेले. उभयतांच्या भेटी होऊन विछायतीवर जाऊन बसले. मग साऱ्या बायकांनीं बाजीराव यांस पाहिलें. तेव्हां मोहोरा चांगला पाहून सर्व बायका खूष होऊन दोन पायली मोर्त्ये बाजीराव यांजवर उधळलीं. नंतर श्रीमंतांची व नवाबांची बोलणीं बहुत झालीं. त्या वेळेस नवाब बाजीराव यांस म्हणतात, “आतां कसें ! आतां तुम्ही आमचे हातांत सांपडलां !! तुमचे शिंदे, होळकर ते कोठें आहेत ? आतां तुम्हांस येथें आम्हीं एखादा दगा केला तर कसें होईल !” असें बाजीरावसाहेब यांणीं ऐकून श्रीमंत बोलतात, “मी जेथें आहे तेथें माझ्याजवळ सारे आहेत.” असें उत्तर ऐकून नवाब म्हणतात, “कोठें आहेत !” मग होळकर व शिंदे यांच्या भेटी नवाबांशीं करविल्या. त्या

२०. मेजवानी. जाफत १७२८ तील भेटीच्या वेळीं निजामाचें केली. ग्रंट डफ.
२१. हें सातारें गांव औरंगाबादजवळ १॥ कोसावर मोंगलाईत यज्ञेश्वर बाळकृष्ण दीक्षित यांस जाहगीर आहे. वरील जाफत दीक्षित यांचे पूर्वज नारायण दीक्षित व वासुदेव दीक्षित यांच्या सल्लेनें झाली. २२. बांबूचे कुड घालून, चिकाचे पडदे लावून.
२३. वर पांचा खिजमतगारांनिशीं आले असें आहेच. तेच हे सरदार लोक.

समयीं निजामन्मुलुक यांची खोतरजमा झाली. नंतर नबाब बाजीराव यांस म्हणतात, “आम्ही तुम्हांस या वेळीं दगा करणार नाहीं, कारण यासमयीं आम्हांस तुमची गरज, तुम्हांपार्शी काम बहुत आहे. याउपर आमचे विश्वासावर आमचे भेटीस कोणीं येऊं नये. आम्ही दगा करावयास चुकावयाचे नाहीं.” असें म्हणून नबाब बोलतात, “एक बाजी सब् पाजी.” हें श्रीमंतांनीं ऐकून श्रीमंत नबाबांस बोलले, “एक निजाम, सब् हजाम.” अशीं परस्परे बोलणीं होऊन, श्रीमंतांस वखें, अलंकार, जवाहीर वगैरे देऊन समागमें सरदार होते त्यांसही पोषाग दिले. नंतर बाजीराव साहेब नबाबांचा निरोप घेऊन आपले लष्करांत घेऊन दाखल* झाले.

इकडे मोंगलें दिल्लीस जाण्यास निघाले ते अजिंथ्याचा घाट उतरून खानदेशांत आले. बाजीरावसाहेबही फौजेसुद्धां खानदेशांत आले. आणखी फौज कूचमुर्कामास ठेवीत चालले. असें जातां जातां मोंगल फौजेसुद्धां नर्मदा उतरून गेले. पाठीमागून श्रीमंतही उतरले. असे उज्जनी पावतो पाठलाग करीत चालले. तेव्हां कोट्याचे मैदानांत दिल्लीहून फौज आली होती तिची व निजामन्मुलुख यांची गांठी पडून भेटी झाल्या. तेव्हां दिल्लीहून सरदार आले होते त्यांनीं नबाबास विचारलें, “तुम्ही असे बर्देमस्त कां झालां! दाहा दाहा वर्षे पर्यंत पातशाहा यांची भेट नाहीं. अशी मस्ती पातशाहा बरोबर चालेल कीं काय!”

२४. खातरी, संशयनिवृत्ती. * हें भेटीचें वर्णन मोठें मनोवोधक आहे. यावरून बाजीरावाचा साधा शिपाईबाणा व समयसूचकता, निजामाच्या स्वभावाबद्दल त्याची माहिती व तद्विषयीं पुढील तरतूद वगैरे गोष्टी कळून येतात. तो रूपानें देखणा असून बोलणारा मोठा बांका होता असेंही ह्या वर्णनावरून निष्पन्न होतें. तसेंच निजामाचें कपट व आंत एक असून प्रसंगानुसार बाहेर दुसरेच दाखविण्याचें त्याचें कसब हींही व्यक्त होतात. युरोपामध्ये अशाच राज्यस्थितीच्या एका प्रसंगीं दोन मोठे मोठे राजे भारुपणाच्या नात्यानें भेटले. त्यांची प्रस्तुतच्या दोघां राजपुरुषांशीं तुलना चांगली करता येईल. बाजीराव हा फ्रान्स देशाचा राजा पहिला फ्रान्सिस ह्यासारखा मोकळ्या मनाचा व शब्दाला मान देणारा होता. निजाम हा इंग्लंडचा राजा आठवा हेन्री ह्यासारखा कपटी व आपमतलवी होता. ह्या दोन्ही युरोपियन भूपतींची भेट मोठ्या थाटानें फ्रान्स देशांत क्याले जवळ अट्रिस येथें १५२० त झाली. तो थाटमाट इतका होता कीं, त्या स्थळाचें नांव ‘किनखाफी अथवा भरजरी ठिकाण’ असें पडलें. ह्या भेटीची हकिकत ग्रॉंट डफचे ग्रंथांत नाहीं. २५. म्हणजे निजामाचे लोक. २६. निघतांना व तळ दिल्यावरही. २७. कोटा चंबळानदीचे तीरीं. २८. गर्वानें धुंद.

असें ऐकून दिल्लीचे सरदारांस निजामन्मुलुख म्हणतात कीं, “हल्लीं बंड आमचे पाठीवर येत आहे. अशीं बंडें दक्षिणेंत हरदंम, नेहेमीं लढाईशीं गांठ; तेव्हां या बंडाचा बंदोबस्त करावा किंवा पातशाहाचे मेटीस यावें ! असा नित्य उठून दंगा. असो हल्लीं आमच्या पाठीवर बंड येत आहे, याचा आतां बंदोबस्त करावा.” अशीं त्यांचीं ह्यांचीं बोलणीं होतात ता श्रीमंतांची फौज जाऊन पोहोचली. तेव्हां दिल्लीचे फौजेची व श्रीमंतांचे फौजेची गांठ पडून लढाई होऊं लागली. लढाई होतां होतां पातशाही फौजेचा मोड झाला. त्यासमयीं पातशाही फौज पळू लागली. त्यांच्यासमागमें निजामन्मुलुखही पळू लागले. हे पाहून श्रीमंत फौजेसुद्धां पाठीमागें लागले. त्यांनीं शत्रूस मजल दर-मजल नेऊन दिल्लीमध्ये घातलें. श्रीमंतांच्या फौजेनें दिल्ली भोंवती मोठी धूम केली

नंतर निजामन्मुलुख पुढें गेले होते त्यांच्या व पातशाहाच्या मेटी झाल्या. तेव्हां पातशाहा मोठ्या घुश्शांत येऊन नवाबास बोलिले कीं, “ही तुमची रीत ! कीं दहा दहा वर्षेपर्यंत तुमचा पैका सरकारांत दाखल नाही व हिशेबही नाहीत व तुम्हांस हुजूर येण्याचा गरज देखील नाही !! असे तुम्ही जोरावर होऊन सरकाराशीं मस्ती करितां हें नीट नाही.” असा सारा मजकूर ऐकून घेऊन निजामन्मुलुख हात जोडून अर्ज करितात, “आम्हीं सरकारास बर्दामालेची गोष्ट कधींही सांगितली नाही, व पुढेही सांगावयाची नाही; परंतु दक्षिणेंत अशीं बंडें, यांचा बंदोबस्त राखावा किंवा सरकारची पैरवी ठेवावी !” अशा मतलबाचीं बोलणीं बोलून, “हल्लीं हें बंड आलें आहे; हुजूरची फौज गेली होती त्या फौजेचा मोड होऊन फौज पळून माघारी आली. हें बंड येऊन

२९. प्रतिक्षणीं, नेहेमीं. ३०. बाजीरावानें १७३६ सालीं दिल्लीच्यापुढें तळ दिला, तेव्हां बादशाहीची अदबी राखावी म्हणून त्याणें बादशाहास निरोप पाठविला कीं, माझ्या फौजे-पासून कदाचित तुमच्या शहराच्या लोकांस इजा होईल, याजकरितां मी आपला मुकाम जरा दूर करतो. असा निरोप जातांच दिल्लीवाल्यांस स्फुरण चढून आठ हजार लोक मराठ्यांवर चाल करून आले. मराठे तयार होतेच. बाजीरावानें द्रुकूम केल्याबरोबर दिल्लीवाल्यांस दोहींकडून घेऊन त्यांनीं त्यांचा अगदीं चुरा उडविला. एकचतुर्थांश लोक शहरांत परत गेले असतील कीं नाहीं कोण जाणे. ग्रॉट डफ. ३१. दांडगावा, उलट जाबसाल. ३२. जा ये करणें, भेट घेणें.

मुलुखामध्ये धूम मांडली आहे, त्याचा बंदोबस्त सरकारांनी करावा," असा अर्ज नवाबांनी केला. इतक्यांत बाहेरीलही बोभाट आले. त्यामुळे पातशाहाची खानरजमा झाली कीं, निजामन्मुलुख वर्तमान सांगतो हें खरें.

तेव्हां पातशाहा यांणीं चितान्यास बलावून आणून हुकूम केला कीं, "बाजीराव धूम करितो तेव्हां तूं जाऊन त्याची तसवीर बाजीराव कसा असेल तशी लिहून आणावी." तेव्हां चितान्यानें लष्करांत येऊन, बाजीराव साहेब यांची तसवीर लिहून नेऊन पातशाहास दाखविली. ती पातशाहा यांणीं कशी पाहिली ! बाजीराव घोड्यावर बसले आहेत, घोड्याची अनीन मानेवर टाकलेली आहे, एक पाय घोड्यावर आडवा टाकलेला आहे, खांद्यावर भाला, आणि घोडा चालला आहे, ते वेळेस शेतांतलीं कणसें हातानें तोडून, हातावर चोळून दाणे तोंडांत टाकीत असावे. अशी तसवीर पाहिल्यानंतर पातशाहा म्हणूं लागले, "ए तो सैतान है !" असें म्हणून नवाब निजामन्मुलुख यांस पातशाही हुकूम झाला कीं, "बाजीराव यांशीं समजूत पाडून वाटेस लाविलें पाहिजे."

असा हुकूम होतांच नवाब बाजीराव यांजकडे येऊन बोलणीं चालणीं झालीं. त्या वेळेस श्रीमंतांनीं नवाबास सांगितलें, "आमचा स्वारी-खर्च काय झाला असेल तो द्यावा, आणि पातशाही मुलूख आहे इतक्याच्या सनदा बाबती सरदेशमुखी व चौथाई मोकासा या अमलाच्या शाहू महाराज छत्रपती यांचे नांवें करून द्याव्या." अशीं बोलणीं होऊन तो मजकूर नवाब यांणीं पातशाहास समजाविला. ते समयीं पातशाहा यांणीं मजकूर समजून

३३. ग्रॉट डफ म्हणतात ही गोष्ट प्रथम निजामउलमुल्क व बाजीराव यांची लढाई होण्याचा प्रसंग आला तेव्हां घडली. त्या वेळीं निजामानें आपल्या चितान्यास बाजीराव जशा स्थितींत असेल तशा स्थितींत त्याचें चित्र काढून आण, असें सांगितलें, व त्याणें काढलेली तसवीर बखरींत लिहिल्याप्रमाणेंच होती. बाजीरावास पेशवाईचा डौल वगैरे कांहीं नव्हता. तो साधारण शिष्टेदाराप्रमाणेंच तोबरा, मेखा, पायबंद वगैरे घोड्याचे पिछाडीस बांधून जाई. ही तसवीर हैदराबादस आहे असें ऐकिवांत आहे. ३४. हे बादशाहा महंमदशाहा हे होत. (१७२०-४८). आयुःक्रमण करण्याच्या यांच्या रिती व संवयी बाजीरावाच्या रिती व संवयी यांपासून अगदीं भिन्न होत्या. तेव्हां असें चित्र पाहून त्यांचे आंगावर शहारे उठावे यांत आश्रय नाही. एकास ऐश्वर्य व कीर्ती मिळविण्याची अत्युत्कंठा व तदर्थ त्यांचे श्रम चालले होते, दुसऱ्याच्या आज्या पणज्यांनीं सर्व मिळवून आयतें तयार करून ठेविलें होतें. ह्या फरकाचा इतका परिणाम !

घेऊन, त्या बोलण्यास रुकार देऊन नव्या सनदा सरदेशमुखी चौथार्डच्या शाहूमहाराज यांच्या नांवाच्या करून दिल्या व स्वारीखर्चही दिला. तेव्हां श्रीमंतांची स्वारी माघारी आली. दिल्लीत, निजाममुलुख यांस हुकूम झाला की, “तुम्हीं दक्षिणेत जावें. तेथील बंदोबस्त चांगला राखीत जावा.” असें होतांच नवाबही हुकूम घेऊन दक्षिणेत आले. या स्वारीला मोंगल चाणी खानदेश येथील महाल सारे सरकौरांत दिले.

असा मजकूर झाला तेव्हां बाजीराव पेशवे कूच करून निघाले ते नीट साताऱ्यास आले. साताऱ्यास आल्यानंतर शाहू महाराज यांची भेट झाली. स्वारीचा सारा मजकूर महाराजांस विदित केला व नव्या सनदा पातशाही बाबती सरदेशमुखी चौथार्डच्या आणिल्या होत्या त्या महाराज यांजपुढे ठेविल्या. तें पाहून शाहू महाराज यांची मर्जी बहूत प्रसन्न झाली. आणि बाजीराव यांस शाहू राजे बोलले “शाबास बाजीराव ! खूप काम वजाविलें !” असें बोलून नंतर बाजीराव यांस महाराज आज्ञा करितात कीं, “तुम्हीं आपल्यास राहावयास जागा पेशवाईचे कारभाराजोगी, मध्यदेशी पाहून, तेथें वाडा बांधून, शहर वसवून तयार करावी.” अशी आज्ञा होतांच बाजीराव साहेब याणीं महाराजांस विनंती केली कीं, “पुणें जागा मध्यदेश आहे. आज्ञा झाल्यास तेथें राहावयाची सोय करूं.” अशी विनंती करितांच ती गोष्ट शाहू राजे यांचे चित्तांत येऊन राजे यांची आज्ञा श्रीमंतांस झाली. तेव्हां श्रीमंत बाजीराव महाराजांची आज्ञा घेऊन चिमाजी आपा बरोबर घेऊन पुण्यास आले. पुण्यास येऊन वाड्याची जागा पाहून वाडा बांधावयास आरंभ केला. वाड्यास काम लाविलें व शहर वसविण्यास आरंभ केलें.

३५. पेशवे यांस. ३६. पुणें या कारकीर्दीत पेशव्यांचें राहण्याचें ठिकाण झालें. याबद्दल ग्रांट डफ यांनीं कोठें स्पष्टपणें लिहिल्याचें आढळांत नाहीं. या पूर्वी पेशव्यांचीं मुलें माणसें सासवडास राहात असत. छुण्यासही कांहीं दिवस होतीं. वाडा शनवारचा. वाड्यास हीच जागा पसंत कसण्याचें कारण बरोबर समजत नाहीं. तरी अशी गोष्ट सांगतात कीं, बाजीराव एके दिवशीं त्या रस्त्यानें जात असतां त्यांनीं कुत्र्याच्या मागे ससां लागलेला पाहिला. यावरून त्यांनीं असें अनुमान बांधिलें कीं, ह्या जगेवर वाडा बांधिला असतां आपला पराजय कधींही होणार नाहीं. कोणी म्हणतात त्यांच्या घोड्याचा पाय तेथें टेंचाळला, यावरून आमचें राहणें येथेंच असावें असें श्री गणपतीचे मनांत आहे असें त्यांस वाटलें, व तेथेंच वाडा बांधावा असा निश्चय झाला. पुणें शहरचें वर्णन.

पुढें वर्तमान असें झालें. *मोंगल यांचा बंदोबस्त मराठी फौज कुमक येऊन केला. तशीच मोहीम पातशाहा यांची बुंदेलखंडाचे राजावर झाली. त्यासमयीं त्या राजानें हा मजकूर मोंगलांचा ऐकिला होता, त्याजवरून सातान्यास वकील पाठविले. त्यांच्या बरोबर शंभर दोहऱ्यांचें पत्र बाजीराव यांस पाठविलें. त्यांत दर दोहऱ्यास तीन चरण आपल्या मजकुराचे व चवथें चरणांत मजकूर असा कीं, “असे राव बाजी राखे बुंदेलेके बाजी.” असें पत्र वकील घेऊन आले तें बाजीराव साहेब यांस त्याणीं दिलें, आणि शाहू महाराज यांजलाही मजकूर बुंदेलखंडाच्या वकिलांनीं समजाविला. त्याजवरून महाराज यांची आज्ञा बाजीराव पेशवे यांस बुंदेलखंडांत जाण्याची झाली कीं, “तुम्हीं बुंदेलखंडांत जाऊन त्या राज्याचा बंदोबस्त करून द्यावा.” त्याजवरून श्रीमंतांची तयारी होऊन फौजेसुद्धां बुंदेलखंडांत जाऊन पोहोचले. तेथील छत्रसाल राजा याच्या भेटी झाल्यानंतर दिल्लीहून फौज आली होती त्या फौजेची व श्रीमंतांची लढाई मोठी मातबर झाली. त्या वेळेस दिल्लीची फौज आली होती तिचा मोड होऊन फौज माधारी गेली. त्यासमयीं छत्रसाल राजा यांनीं बाजीराव पेशवे यांस मोठी शाबासकी दिली आणि सांगितलें कीं, “दोन बेटे माझे आहेत तसाच तुम्ही तिसरा माझा बेटा.” मग आपले राज्याचे तीन विभाग करून दोघां लेंकांस दोन वांटे देऊन तिसरा

* मोंगल—निजाम उल्मुल्क. ३७. राजा छत्रसाल यावर महंदखान बंगस, अलाहबादेचा सुभेदार, हा चालून आला. (१७३३.) राजानें बाजीरावाचा लौकिक ऐकिला होता व मदतीकरितां त्याजकडे वकील पाठविले ह्या दोन्ही गोष्टी साहजिक होत्या. ३८. हें पत्र मोठें चमत्कारिक असेल. पण तें आतां सांपडण्याची मारामार ! निबंधमालेच्या ३१व्या अंकांत का० ब० ह्या सहीचें पत्र आहे त्यांत एक दोहरा दिला आहे तो असाः—

“जो गति ग्राह गजेंद्रकी सो गत भइ है आज ।

बाजी जात बुंदेलाकी राखी बाजीराव ।

अर्थ—

ओंवी ॥ जी गती झाली गजेंद्राची । तीच आज आमची साची ॥

बाजी जाते बुंदेलाची । राखी बाजी राजया ” ॥

ह्या दोहऱ्याची शेवटची पंक्ती व बखरींतील चवथा चरण हीं बहुतांशीं जमतात. नक्रानें गजेंद्रास ग्रस्त करण्याकरितां तोंडीं भरिलें असतांना त्याणें श्रीविष्णूचा धांव करून आपली सुटका करून घेतली, ही गोष्ट पुराणप्रसिद्ध आहे.

वाटा बाजीराव यांस दिली आणि सांगितलें कीं, “मी आपले संतोषानें तुम्हांस आपले राज्यापैकीं मुलूख दिला. या मुलूखाचें राज्य तुम्हीं करून मुखरूप राहावें.” त्या समर्थीं तेथें राहावयास कोणी कबूल होईना. तेव्हां गोविंदपंतं कराडे स्वारीमध्ये उभेद्वारी करून होते त्यांनीं श्रीमंतांस विनंती केली कीं, “मला आज्ञा झाल्यास मी येथें राहीन.” असें श्रीमंतांनीं ऐकून “वरें आहे” म्हणून सांगितलें, आणि त्या मुलूखाच्या सनदा त्यांच्या नांवें करून देऊन, त्यांची स्थापना तेथें करून ठेविली. नंतर सरकारची स्वारी माघारी फिरली ती मागती पुण्यास येऊन, सातान्यास जाऊन, महाराज यांस भेटून, झाला मजकूर महाराजांस विदित केला.

इकडे बाजीरावसाहेब बुंदेलखंडांत गेल्यावर निजामन्मुलूख याजवर दिल्लीहून फौज रवाना झाली. याजमध्ये सरदार शाहाजतखान भडबुंजे दिल्लीहून रवाना केले. तो येऊन पोहोचल्यावर निजामन्मुलूख यांनीं शाहू राजे यांजकडे वकील पाठवून राजाची फौज कुमक मागितली. तेव्हां राजास असें वाटलें कीं, बाजीराव बुंदेलखंडांत गेला, आतां मोंगलाकडे कोण पाठवावा ! असे फिकिरीत असतां, चिमणाजी बहाळ, बाजीराव यांचे धाकटे बंधू, यांनीं राजांस विनंती केली कीं, “मजला आज्ञा होईल तर मी जाऊन मोंगलांस कुमक करीन.” त्याजवरून त्यांजला आज्ञा झाली कीं, “तुम्हांजवळ फौज नाही, सारे सरदार बाजीराव यांबरोबर गेले.” तेव्हां चिमाजी आपा यांनीं विनंती केली कीं, “जे सरदार गेले त्यांचे लेंक व पुतणे व भाऊ पाठीमागे आहेत त्यांजला घेऊन मी जातो.” त्याजवरून

३९. पहिल्यानें झांशीचा किल्ला व त्या खालचा मुलूख सव्वादोन लाखांचा दिला, व मरण-समर्थीं सर्व राज्याचा तिसरा हिस्सा दिला हा रजपूत राजा फार वृद्ध होता. मोंगलांपासून सुटका झाल्यानंतर तो लवकरच मृत्यूपावला. याच्या मुलांचीं नांवें जगत्-राजजीदेव व हरदेश अशीं होती. ह्यांची व बाजीरावाची मैत्री पुढें सदैव चालली व ते त्यास सर्वदा मदत करीत. ग्रॅंट डफ. ४०. यासच पुढें गोविंदराव बुंदेले व गोविंदराव झांशीवाले असें म्हणूं लागले. हा कन्हाडा ब्राह्मण. यांचे उपनांव खेर. यास नेवालकर असेंही म्हणत. हा ह्या प्रांतीं पेशव्यांचा सुभा झाला. झांशीचा मुलूख त्यांच्या वंशजांकडे लॉर्ड डलहौसे यांच्या कारकीर्दीपर्यंत चालला. पुढें दत्तक घेण्याचा प्रसंग आल्यावर माजी कंपनी सरकारच्या वहिवाटीप्रमाणें ते संस्थान खालसा करण्याचा निश्चय झाला. राणी लक्ष्मीबाईची पुढील हकिकत सर्वांस महशूर आहेच. स्वतः गोविंदराव पुढें पाणिपतच्या मोहिमेंत पतन पावला.

महाराजांनी आज्ञा दिल्यावर पंचवीस हजार फौज घेऊन गेले, ते मोंगलाकडे न जातां जो सरदार दिल्लीहून आला होता त्याजकडे जाऊन त्यास भेटले. त्यांनीं विचारिलें कीं, “तुम्हीं कोण आहां !” तेव्हां आपासाहेब यांनीं सांगितलें कीं, “मी बाजीराव यांचा धाकटा भाऊ आहे. बाजीराव राजाकडेस चाकरीस आहेत; त्यांचें आमचें वनत नाही, म्हणून दुसरी निराळी चाकरी पाहावयास निघालों आहों. तुम्ही ठेवाल तर आम्ही राहूं.” त्याजवरून शाहजतखान यांनीं चिमाजी आपा यांचे फौजेची हजिरी घेऊन चाकरीस ठेविलें व पुढें त्यांची बोली करून खर्चास द्यावें याप्रमाणें ठरविलें. दरम्यान एक दोन दिवस गेल्यावर दोनप्रहर दिवसाचे सुमारे चिमाजी आपा यांनीं आपले फौजेची तयारी करून शाहजतखान याचे फौजेवर छापा* घातला. ते वेळेस ते मुसलमान लोक बेसावध असून थंड हवा घेण्यास झाडांझाडांखाली बसावयास गेले होते. त्यांजला मारामार करून उधळून दिलें. नंतर शाहजतखान याची कलावंतीण मस्तानी होती ती सांपडली. ती फार नाजूक होती. तिणें विडा खाऊन पीक गिळली तर दिसावी ! तिचे पिस्वीदीचे गुंडीस लाख रुपये किमतीचा एक हिरा होता. आणखी तिजजवळ जवाहीरही पुष्कळ होतें. अशी तिची बरदास्त शाहजतखान याणें ठेविली असतां तिजवर असा वखत पडला. तेव्हां ती वीष खाऊन मरूं लागली. त्या समयी चिमाजी

४१. हा शाहजतखान कोण तें स्पष्ट होत नाही. कदाचित ‘सादतखान’ असेल. सादतखान हा इराणांतल एक फेरीवाल्याचा मुलगा होता. पुढें तो अयोध्येचा नवाब झाला. चिमाजी आपा, एकदां (१७२४) उदाजी पवार यास घेऊन माळव्यांत गेला होता. तेव्हां माळव्याचा सुभेदार राजा गिरिधर याचा त्यानें पराभव केला, नंतर सारंगपुरावर येऊन तेथील मुसलमान सरदारापासून १५,००० रुपये खंड घेतला. माळकूम, म० हिं०. पुनः एकदां दाभाड्याचा पराजय केल्यानंतर (१७३१) बाजीरावानें त्यास माळव्यांत पाठविलें होतें. ग्रांट डफ. * या गोष्टीचा उल्लेख ग्रांट डफ कोठें करित नाही. ४२. मस्तानीबद्दल ग्रांट डफ कोठें बोलत नाही. ‘समशेर बहादूर’ यवनीपासून बाजीरावास झाला इतकें मात्र तो लिहितो. अन्यत्र असें आढळतें कीं, ही छत्रसाल राजाची दासीपुत्री. ती त्याणें आपल्या राज्यविभागाबरोबरच बाजीराव यास दिली. मस्तानीबरोबर बाजीरावाची आसक्ती, निजामाची व त्याची भेट, तेव्हांची देशस्थिती व काल यांस अनुलक्षून, कांहीं गोष्टी मागे पुढें करून एक उत्तम प्रकारची ऐतिहासिक कादंबरी लिहितां येईल. लिहिणारा मात्र कुशल पाहिजे. ४३. झगा (कलावंतीणीचा).

आपा यांणीं विचारिलें, “ तूं वीष कां खातेस ! ” तेव्हां तिणें उत्तर केलें कीं, “ माझा सांभाळ करील असा आतां कोणीं नाहीं, तुम्ही आपले अंगाखातीं ठेवाळ तर मी जीव देणार नाहीं. ” त्यावरून चिमाजी आपा बोलले कीं, “ माझे वडील भाऊ बाजीराव साहेब बुंदेलखंडांत गेले आहेत ते आल्यावर तुझा प्रतिपाळ ‡ करतील. ” असें सांगितल्यावरून ती बरें म्हणून आपासाहेब यांजपाशीं राहिली.

नंतर चिमाजी आपा यांणीं शाहाजतखान याची कांहीं फौज राहिली होती ती आपण चाकरीस ठेवून मोंगलावर चढाई करून गेले, आणि मोंगलांस सांगितलें कीं, “ तुमच्या म्हणण्याप्रमाणें तुमचे गलिमाचें पारिपत्य केलें, आतां आमचा स्वारीखर्च व आम्हांस काय देतां तें सांगावें; नाहीं तर तुमचें ठिकाण आम्ही घेऊं ” त्या वेळेस निजामन्मुलुख यांणीं कसेंही करून आपले सर्व लोकांस विचारिलें कीं, “ आतां कसें करावें ? गलीम मोडण्यासाठीं बलाविले त्यांणीं गलीम तर मोडला, परंतु तूर्त आपणांस हेच गलीम झाले. त्यांचें न एकावें तर ते आज फौजबंद असून यांचे भाऊ बाजीराव बुंदेलखंडांत गेले आहेत त्यांणीं तिकडे फत्ते केली आहे. आतां यांच्याशीं कज्जा करावा तर त्यांचा आपला वांकडेपणा पडून दोस्तींत अंतर पडतें. ” तेव्हां सर्व सरदार यांच्या मनांत आलें कीं, “ दक्षिणेंत आपण एक व दुसरे शाहू राजे; त्यांशीं वांकडें होऊन तट करावा हें चांगलें नाहीं, आणि राजापाशीं आपण कुमक मागितली

‡ येथें वडिलांस मान देण्याची व त्यांची मर्यादा राखण्याची आमच्या लोकांची चाल स्पष्ट दिसून येते. खेरीज आपाचा मनोनिग्रहही व्यक्त होतो. § या गोष्टीस इतिहासाचा आधार नाहीं. निजामउल्मुल्कही अशां नुसत्या दांडपटणीस ऐकणारा नव्हता. तो मोठा दूरदर्शी मुत्सद्दी असून उत्तम शिपाईही होता. तरी त्यावेळीं खानदौरान (म्ह० बादशाही वजीर) यांसारखे भेंकड व पोरकट बुद्धीचही लोक होतेच. मझफरखान म्हणून एक सरदार या वजिरांनीं मराठ्यांस नर्मदेपलीकडे हांकून लावण्यास पाठविला होता. तो तर नुसता सिरोंजपावेतो येऊन परत दिल्लीस गेला. तेथें जसा काय तो मोठा दिग्विजय संपादून आला असा लोकांनीं त्याचा सन्मान करून वाहवा केली ! (१७३५) सादतखान याणें दुआचमध्यें होळकराचा मोड करून त्यास तेथून पाठीमागे वळविलें. इतक्या वरूनच बादशाहास एक लांबलचक पत्र लिहून, आपल्या पराक्रमाचें वर्णन करून मराठ्यांचें बंड मोडून टाकिलें असें कळविलें. ही बातमी बाजीराव यास कळल्यानंतर थोडेच दिवसांत त्यानें दिल्लीभोंवतीं प्रलय करून मराठे जिवंत आहेत असें दाखविलें ! ग्रांट डफ.

त्यापेक्षा त्यांचा स्वारीखर्च देऊन त्यांस कांहीं मुलूख देऊन पुनः त्यांचा आपला कज्जा न होतां एकमेकांस मदत करावी असा ठराव करावा.” त्याजवरून निजामन्मुलूख यांणीं चिमाजी आपा यांजकडे वकील पाठवून तहाचें बोलणें करून त्यांचा स्वारीखर्च देऊन दौलताबाद किछा, बीड पाथरी वगैरे *मुलूख साठ लक्षांचा दिला.

याप्रमाणें ती मसलत पार होऊन चिमाजीआपा सातान्यास आले, व बाजीराव साहेब बुंदेलखंडांत गेले होते तेही आले. आपले स्वारीचा मजकूर चिमाजीआपा यांणीं बाजीराव साहेब यांस सांगितला. “ मस्ताना कलावंतीण आणली आहे तिचें म्हणणें जे, ‘मजला आंगाखालीं घालावें’ त्याजवरून तिजला मीं सांगितलें कीं, ‘आमचे वडील बंधू बाजीराव बुंदेलखंडांत गेले आहेत ते आल्यावर तुझा प्रतिपाद करतील’ असें सांगून तिचे सरंजामा सुद्धां तिजला बरोबर आणली आहे, आतां आपले मजीस घेईल तसें करावें.’ त्याजवरून बाजीरावसाहेब यांणीं तिला बलावणें पाठवून आपले डेऱ्यांत आणिली. तिचें स्वरूप पाहून बाजीराव साहेब भुलले, आणि तिजला सांगितलें कीं, तुजला मी आपले आंगाखालीं घालितों. त्याजवरून बाजीराव साहेब आपल्यास पाहून भुलले, आतां आपण जें मागूं तें देतील, असें चित्तांत आणून बाजीरावसाहेब यांस तिणें विनंती केली कीं, “ महाराज, मी आपली आज्ञा कबूल करितें; परंतु माझे मागणें आपण कबूल केलें पाहिजे.” तेव्हां बाजीराव साहेब बोलले कीं, “काय मागणें तें माग.” त्याजवरून तिनें विनंती केली कीं, “ माझे पोटीं आपले पासून बेटा झाला, तर त्याजला आपले संस्थानचा वांटा द्यावा. ” हें श्रीभंतांनीं ऐकून तिजजवळ कबूल केलें कीं, “ माझे पासून † बेटा झाला तर त्याजला मी आपले संस्थानचा वांटा देईन. ” असें म्हणून तिजला आंगाखालीं घातली आणि तिची बरदास्त पहिले प्रमाणें ठेविली.

* हे प्रांत हल्लीं मोंगलाईत आहेत. हे पुनः पुनः घेतले व परत केले गेले. † हा बेटा समशेर बहादर. यास पुढें बुंदेलखंडांत मुदख दिला. असें म्हणतात कीं, या समशेर बहादरचें उपनयन करून त्यास ब्राह्मण करण्याचे बाजीरावाचे मनांत होतें पण ब्राह्मणांच्या पसंतीस न आल्यामुळे तो बेट तसाच राहिला. कदाचित ही थडाच असावी

पुढे महाराज यांची आज्ञा घेऊन पुण्यास आले. वाडा बांधावयास प्रारंभ केला तोही मजकूर महाराजांस विदित केला. तेव्हां महाराज बोलले. “ बरें आहे. ” पुढे स्वारीस जाण्याची आज्ञा मागितली, ते समर्थी श्रीमंत शाहूराजे यांनी पेशवे यांस सांगितले, “ कारभार कराल तितका सावधगिरीने मोठ्या + जुतीने करीत जावा. ” असे सांगून स्वारीस जाण्याची आज्ञा दिली. मग बाजीराव साहेब पेशवे पुण्यास येऊन दाखल झाले. वाड्याचा कारखाना चालता केला. वाड्याभोंवतीं तट बांधिला. तटास दहा बुरूज चांगले केले.

नंतर चिमाजीआपा यांचे मनांत आले कीं, कोंकण काबीज करावें. असा विचार करून बाजीराव यांस विचारून कोंकणाकडे स्वारी तयार करून मावळांतून फौजेसुद्धां निघाले ते मावळचा अंमल बसवून * भीमाशंकर येथील दर्शन घेऊन § कोळवणांत उतरले. सारें कोळवण सर करून, अंमल बसवून, ‡ बक्षर जोगिणीवरून देवीचें दर्शन घेऊन, तेथें अंमल चालता करून किल्ले X माहुली येथें येऊन, किल्ल्यास + शह दिला. कांहीं दिवस किल्ला भांडला. शेवटीं किल्ला सर करून आपलें निशाण चढवून किल्ला सही केली. सभोंवतीं सुलूस होता तेथें अंमल बसवून, तेथून कूच करून, कल्याणास येऊन दाखल झाले. कल्याण भिवंडी वगैरे ठाणीं बसवून तेथून कूच करून स्वारी पुण्यास गेली. झाला मजकूर बाजीराव यांस समजावून आपासाहेब साता-यास जाऊन शाहू महाराज यांची भेट घेतली. स्वारीस गेल्याचा मजकूर राजे यांस विदित केला, आणि महाराज यांची आज्ञा घेऊन पुण्यास निघून आले.

नंतर वाड्याचें काम पुरें झालें. बुरूज, दरवाजे व तट सारें काम तयार झालें. वाड्याची वास्तुशांती करून आंत राहावयास लागले.

† धारिष्टानें, हुशारीनें. * भीमाशंकर हें बारा ज्योतिर्लिंगांपैकीं एक होय. हें खेड (पुणे) व कर्जत (कुलाबा) या तालुक्यांच्या हद्दीवर सद्दाद्रीत आहे. § कोळी-वन, कोळी लोकांचा मुख्य. ठाणें जिल्ह्यांतील वाडें, शाहपूर वगैरे तालुके. ‡ बक्षर जोगिणी = वयजोगिनी. मूलस्थान कांटी, ता० वाडें. पुढे एका भक्ताकरितां बडवली ता० भिवंडी येथें ही देवी गेली असें म्हणतात. हल्लीं वज्राबाई नांवांनें प्रसिद्ध. या देवस्थानास इनाम गांव पांच आहेत. येथें तानसा नदीच्या पात्रांत उष्णोदकाचीं कुंडें आहेत. X हल्लीं शाहपूर तालुक्यांत. (ठाणें जिल्हा). + वेढा. ४४. सही केला = घेऊन आपलासा केला.

मागती चिमाजीआपा कोंकणपट्टीला स्वारीला निघाले. ते कोंकणांत येऊन तळा, घोंसाळा, अवचितगड, बिरवाडी, करनाळा, रेवडंडा, बेलापूर, साष्टी, असा मुलूख आपले कबजांत आणून आपला अंमल चालता केला. पुढे मुलूख कार्बाज करावा अशा बेताने जाऊन वसईला लोंगले. तेथे अंमल पहिला फिरंग्यांचा. तेव्हां शह जाऊन दिला. परंतु किछा समुद्रांत. एक आंग्रेज सुणकीला. त्यासमयी आपासाहेब यांणी जहाजे तयार करून, आरमार जमवून समुद्रांतून लढाईचा उद्योग केला. तीन वर्षे वसई भांडली. किछा हस्तगत होता दिसत नाही. मनुष्य फार कामीस आले. नऊ लाख बांगडी फुटली. लढाईचा मोठा प्रसंग केला, परंतु किछा हस्तगत होत नाही. चिमाजीआपा यांचा तर किछा घेण्याचा निश्चय मोठा. तेव्हां सर्व सरदार आपले जमा करून त्यांजला आपासाहेब बोलले कीं, “ किछा हस्तगत होत नाही, याजकरितां मजला तोफेचे तोंडी बांधून माझे डोकें तरी किछ्यांत पाडोवें, नाही तर किछा घ्यावा.” तेव्हां सर्व सरदार यांणी आपासाहेबांस सांगितले कीं, “ जो आपला निश्चय झाला तोच नेम आमचा आहे; परंतु कांहीं तरी किछ्यांतील भेद समजल्याशिवाय किछा हस्तगत होणें कठीण. यासाठीं याचा विचार करून कांहीं तरी मसलत काढली पाहिजे, मग दुसरा विचार किछा घेण्याचा ठरवूं. आधीं किछ्यांतील भेद आणावा. ”

तेव्हां सर्वांनीं विचार करून खंडोजी माणकर यांस गुराखी करून त्यांणी किछ्यांत जाऊन गुरें राखावयाची चाकरी पतकरिली. रोज किछ्यांत जाऊन

४५. तळा, घोंसाळा, अवचितगड व बिरवाडी हे सर्व किछे व त्यां खालचा मुलूख जंजिण्याच्या शिंदीपासून घेतला. (१७३५) ह्यावेळीं खुद्द बाजीराव कोंकणांत गेला होता. हे सर्व किछे हल्लीं माणगांव व रोहें ह्या तालुक्यांत येतात. (जि० कुलाबा) करनाळा, रेवडंडा, बेलापूर, व साष्टी हा मुलूख फिरंगी लोकांपासून घेतला. करनाळा, ता० पनवेल. बेलापूर, ता० साष्टी. रेवडंडा, ता० अलीबाग. साष्टी = ठाणे. इतका मुलूख घेण्यास बरीच वर्षे लागलीं. ४६. वेढा दिला. ता० १७ फेब्रुवारी १७३९ रोजीं वेढा दिला व ता० १६ मे रोजीं किछ्यावरिल फिरंगी लोकांनीं किछा खाली करून देण्याचें कबूल केलें. ४७. कामास आले = लढाईत पडले. ४८. खंडोजी माणकर व वेंकटराव घोरपडे हे सरदार कोंकणांत पेशव्यांनीं ज्या लढाया केल्या त्यांत प्रसिद्धीस आले. माणकर यांचे वंशज माणगांव तालुक्यांत खरवली येथे राहतात. खरवली वगैरे गांव त्यांस इनाम आहेत.

लोकांचीं गुरे चारावयास न्यावीं, आणि फिरून किल्ल्यांत पावतीं करावीं, असा क्रम माणकर याणीं चालविला. दुसरे *आंजुरकर पंचकळशे सुतार सरदार होते, त्याणीं सुतार काम करावयास किल्ल्यांत जाण्याचें पतकरून रोज किल्ल्यांत जावें आणि लोकांचे घरीं सुतारकाम करावें. दुल्लबाजी §मोरे सरदार होते, त्याणीं कासारपणा पतकरून रोज किल्ल्यांनील लोकांचे बायकांस किल्ल्यांत जाऊन बांगड्या भरून बाहेर येत जावें.

याप्रमाणें तिघांनीं किल्ल्याचा भेद आणल्यावर आपले लष्करांतून सुरंग खणून, किल्ल्याचे बुरुजाखालीं सुरंग नेऊन, त्यांत दाखूचे बुधले भरून बत्ती दिली. तेव्हां तो बुरूज उडाला तो मागती जागचे जागीं बुरूज बसला. नंतर दुसरा सुरंग पाडावयास काम चालविलें. त्यासमयीं किल्ल्यांतील फिरंगी याची बायको जहाजांत बसून बाहेर निघाली. तें पाहून सरकारचीं जहाजे धावून फिरंग्यांचें जहाज धरिलें आणि त्या बायकोस श्रीमंतांकडे आणिली, व ती बहुत देखणी, रूपवान होती म्हणून श्रीमंतांस दाखविली. त्याणीं पाहून आपले लोकांस बोलले कीं, “ ही कशाला धरून आणिली ! ” असें बोलून तिला साडी, चोळी नेसवून सोडून दिली. तेव्हां ती माघारी जाऊन आपले नवऱ्यास तिनें वर्तमान सांगितलें कीं, “ तुम्ही त्याशीं कशासाठीं भांडतां ? तो पुण्यवान आहे. मी तेथें गेलें असतां मला बांकडे दृष्टीनें पाहिलें देखील नाहीं, तेव्हां त्याशीं लढून यश येईल असें दिसत नाहीं, व तुम्हांस दुसरेकडून कुमकही येत नाहीं ” असा तिणें उपदेश + केला.

* आंजुरकर परशुराम नाईक सरपाटील यांचे वंशजाकडे आणजूर (ता० भिवडी) हें गांव इनाम आहे. § मोरे किंवा मोंडे ? ४९ ह्या भेदाची तपशीलवार हकीकत कळती तर त्यापासून फायदा कसा झाला तें समजतें. ५०. चिमाजीआपा मोठा निश्चयी असून त्याचा मनोनिग्रह कांहीं विलक्षण होता, असें मस्तानीच्या व प्रस्तुतच्या उदाहरणावरून उघड होतें. शिवाजी महाराजांविषयीही असें एक उदाहरण आहे. अशा काळांत व लोकस्थितींत हे पुरुष शुक्र, भीष्म, मारुती यांचे अवतार होत असें कोणी म्हटल्यास शोभणार नाहीं असें नाहीं. + ही हकीकत ग्रांट डफ देत नाहीं. फिरंग्याची बायको हातीं लागली असतां श्रीमंतांनीं तिचा गौरव करून परत किल्ल्यांत पाठविली ही गोष्ट वसईचे किरिस्तांव लोक अजूनही मोठ्या आवेशानें सांगतात. वसईस पोर्तुगीज लोकांचा मुख्य सरदार सिल्वेरा डी मिनेझिस् Silveira de Menezes हा होता. पण तो एका हल्ल्यांत पडल्यावर क्यापटन् डि सौझा पेरीरा De Souza Pereira हा त्यांचा मुख्य झाला. त्यानेंच शेवटीं नाइलाज झाल्यावर किल्ला खालीं करून देण्याचें कबूल केलें.

याजकारितां गलिमाशीं सल्ला करून, स्नेह ठेऊन, आपले खटल्यासुद्धां निघून जावें. याप्रमाणें ठरल्यावर फिरंगी चाणीं श्रीमंत यांजकडे बोलणारा पाठवून तह केला कीं, “ आमचे पदरीं कारकून आहेत त्यांचा सांभाळ आपण करावा आणि आमची जात आहे त्यांजला आपण हरएक वेगार सांगूं नये; आणि आम्हांस आठ दिवसांची मुदत द्यावी, म्हणजे आम्ही आपला सरंजाम घेऊन जातो आणि किल्ला तुमचे हवालीं करितों. ” त्याजवरून आपासाहेब याणीं कबूल करून त्यांचे पदरेचे कारकून होते त्यांस दरसाल ३६ रुपये व पंधरा मण भात याप्रमाणें देऊं, त्यांजकडे कामकाज सांगणार नाहीं, व तुमचे जातीचे लोकांस बिगार सांगणार नाहीं, ” असें ठरल्यावर फिरंगी चाणीं आपली सर्व वस्तुभाव सारें खटलें, आपले जहाजांत भरून किल्ल्यांतून निघून गेले. पुढें आपासाहेब याणीं किल्ल्यांत शिरून भगवे झेंडे किल्ल्यावरतीं चढविले. वसईखालीं नवालक्षांचा मुलूख होता तितक्या मुलखाचा अंमल चालता केला. असा गुजराथ पावेतों अंमल बसवून श्रीमंत आपासाहेब मागती माघारे येऊन वसईवर मुक्काम केला. तेथें आल्यानंतर लढाईत लोक जखमी झाले होते त्यांस कित्येकांस पालख्या दिल्या, व कित्येकांस गांव इनाम दिले. कित्येकांस जमिनी दिल्या. बालपरवेशी पडलेले लोकांची चालविली. ज्याला संतती नव्हती त्याची नानपरवेशी चालविली, असा सारा बंदोबस्त करून शंकराजी केशव फडके यांजकडे वसई सरसुभा सांगितला. असा बंदोबस्त करून श्रीमंतांची स्वारी पुण्यास येऊन, बाजीराव साहेब यांस सारा मजकूर सांगून, सातान्यास जाऊन, शाहूमहाराज यांस भेटून, मुलूख सर केला हा मजकूर महाराजांस सांगून मागती चिमाजीआपा पुण्यास आले. वाड्याचा कारखाना चालला होता.

पुढें बाजीराव साहेब हिंदुस्थानांत मोहिमेस निघाले तेव्हां सातान्यास जाऊन महाराजांची आज्ञा घेऊन मोगलाईतून वऱ्हाड प्रांती जावयाच्या उद्योगें चालिले. तेव्हां मोगल याणीं कटकट काढली त्याची लढाई करून

५१. मराठ्यांनीं पुष्कळ श्रम करून व जिवाची आशा न धरितां हल्ला करून बाहेरील तटबंदी फोडून आंत प्रवेश केला होता, हें मुख्य कारण होय. ५२. कोणतेंही वेठीचें काम सांगूं नये. ५३. बालपरवेशी, बालपरवर्षा = लढाईत पडलेल्या शिपायांच्या कुटुंबास दिलेला बैठा पगार, पेन्शन, गांव, जमीन इ० ५४. नानपरवेशी = लढाईत मयत होऊन वंश नसेल तर बायकोच्याच निर्वाहापुरती देणगी.

मोंगल यांचा मोड झाला. त्या स्वारीला गंगथडीचे महाल मोंगलांपासून घेतले व खानदेशांत बऱ्हाणपूर शहर घेतलें. अशी स्वारी फत्ते करून पुढें श्रीमंत नेमाडांत उतरले. नेमाड मुलूख सर करून महेश्वर, मंडलेश्वर येथें अंमल आपला बसविला. तेथून निघून बऱ्हाडप्रांतीं येऊन चवथाई बाबती सरदेश-मुखी यांचा ऐवज दोन चार वर्षांचा येणें राहिला होता तो ऐवज घेऊन, पुढें अंमल चालता करून, आणखी महालोलमहालीं मामलेदार आपलेकडील ठेविले. इतका बंदोबस्त करून श्रीमंतांची स्वारी पुण्यास येऊन दाखल झाली. महिना दीड महिना पुण्यास मुकाम करून, फिरून सातान्यास महाराजांचे भेटीस गेले. राजांस भेटून सारा मजकूर विदित करून पुढें विनंती केली कीं, “कर्नाटकास जाण्याची आज्ञा असावी.”

पुढें बाजीराव महाराजांची आज्ञा घेऊन पुण्यास येऊन कर्नाटकांत जाण्याचे स्वारीची तयारी करून निघाले. प्रथम खानदेशांतून पंढरपूर वगैरे महाल सरकारांत घेऊन, आपला अंमल बसवून, पुढें विजापुरास जाण्याचा बेत करून स्वारी चालली. तेव्हां स्वारी चालतांना मोंगलाई महाल लागले त्यांच्या ठिकाणीं आपला चवथाई सरदेशमुखीचा अंमल यांची ठाणीं बसवून, आपलेकडील मामलेदार ठेवीत गेले. असे जातां जातां विजापुरास जाऊन, विजापूर घेऊन, तेथून माघारे फिरले ते मिरजेस येऊन लागले. मिरजेचा किल्ला मासपक्ष भांडला. शेवटीं कौलांत येऊन किल्ला श्रीमंतांस दिला. मिरजेखालीं मुलूख होता तितका सरकारांत घेतला. सारा मुलूख सर करून स्वारी करंदवाडाकडून मुलूख घेऊन सोलापूर प्रांतीं जाऊन सोलापूर घेतलें. असा मुलूख घेऊन सारे मुलखाचा बंदोबस्त करून स्वारी सातान्यास येऊन सारा मजकूर महाराजांस समजावून फिरून हिंदुस्थानांत जाण्याची आज्ञा घेतली आणि निघून पुण्यास आले.

५५. ही मोहिम १७२४ सांपूर्वीं ज्या तीन मोहिमा केल्या त्यांतील एक असावी. बऱ्हाणपूरच्या सुभेदाराचा निरनिराळें वेळीं बाजीरावानें पराभव केल्याचें ग्रांट डफ म्हणतो. तसाच दाउदखान ह्याचाही पराभव केला. हा दाउदखान मालव्याचे सुभेदाराकडून बाजीरावावर चाखून आला होता. ५६ कर्नाटकांतील स्वारी—ही स्वारी १७२६ च्या सुमारास झाली असावी. या वेळीं श्रीरंगपट्टणपर्यंत गेले. ग्रांट डफ. कर्नाटकावर दुसरी एक स्वारी मराठ्यांनीं बाजीराव जिवंत असतां १७३९ मध्यें केली. पण शुद्ध बाजीराव तीत नव्हता. ५७. कौलांत येऊन = कांहीं अटीवर हवालीं करण्याचें कबूल करून.

पुण्यास येऊन मुलूख सोडविला होता तेथें कामदार मामलेदार पाठविले. आणि हिंदुस्थानांत जाण्याची तयारी केली. ते औरंगाबादेवरून चालले तेव्हां नबाब निजाममुलूख याणीं कटकट केली. त्या लढाईत मौंगलांचा मोड झाला. तेव्हां स्वारीखर्चाचा पैका घेऊन जुन्नर वगैरे मुलूख सरकारांत घेतला, व शिवनेरी किल्लाही नबाब यांजकडून घेतला आणि स्वारी खानदेशांतून नेमाडांतून नर्मदा उतरून *जांबाचा घाट चढून माळव्यांत आली. माळव्यांतील मुलूख सर केला. त्याचा अंमल बसवीत चालिले ते जाऊन उज्जनीस लागले. तेव्हां उज्जन जयसिंग राजे जयपूरवाले यांजकडे होती. त्याणीं हें वर्तमान ऐकून जयसिंग राजे फौजेची तयारी करून श्रीमंतांवर चढाई करून आले. उभयतांची लढाई जुंपली. त्या लढाईत जयसिंग याणीं पाहिलें तों बाजीराव यांचे मस्तकीं ईश्वराचें चक्र फिरतें. असें पाहून जयसिंग राजे याणीं विचार केला कीं, “यांचे मस्तकीं ईश्वराचें चक्र रक्षण करतें, तेव्हां आम्हांस लढाईस आटोपतात असें दिसत नाही. त्यापेक्षां यांशीं तह करावा हें चांगलें.” बाजीराव साहेब याणींही जयसिंग राजे यांस पाहिलें तेव्हां श्रीमंतांस असें वाटलें कीं, “जयसिंग पुण्यवान, तेजस्वी आहे. हा आम्हांस आटोपतां दिसत नाही. तेव्हां यांशीं समेट करावा तें उत्तम.” असा विचार करीत आहेत, तों जयसिंग राजे यांजकडील वक्रील पेशवे यांजकडे बोलण्यास आले. परस्परे बोलणीं बहूत झाली. त्या बोलण्यांत श्रीमंत यांचा मानस उज्जन घेण्याचा आहे असें समजून जयसिंग राजे याणीं सांगून पाठविलें कीं, “आम्ही उज्जन येरवीं देत नाही; तुम्ही दान घेत असाल तर तुम्हांस देतो.”

* जांबाचा घाट = हा विंध्याद्रीमधून जातो. इंदूरचे अलीकडे सुमारे ९ कोसांवर आहे. ५८. यास सवाई जयसिंग म्हणत. ह्यानें १६९९ पासून १७४३ पर्यंत राज्य केलें. याची व बाळाजी विश्वनाथाची दिव्हीस भेट झाली. तेव्हां बाजीरावाचीही त्याशीं ओळख झाली. पुढें बाजीरावाचा व जयसिंगाचा पत्रव्यवहार नेहमीं सुरू असे. हा जयसिंग मोठा ज्योतिषी असून साधारण सर्व विद्यांचाही भोक्ता होता. ज्योतिषशास्त्रसंबंधी त्याचे ग्रंथ व कोष्टकें अद्याप सर्वमान्य आहेत. तो आपणाविषयीं सर्वदा तृतीय पुरुषी लिहीत असे. त्याणें अश्वमेध यज्ञ करून आपल्याकडे ब्राह्मणांस भोजनें घातलीं. (कर्नल टाड.) असो ह्या वेळीं मराठ्यांस आड येणें व्यर्थ अशा समजुतीवर किंवा मराठ्यांशीं त्याचें आंतून सूत असल्यामुळे (असा प्रकार असल्याविषयीं मुसलमानी ग्रंथकारांचा त्यावर आक्षेप आहे) जयसिंगानें माळव्याच्या सुभेदारीचें काम बाजीरावाकडे देण्याविषयीं बादाशाहाचें मनें बळविलें. तरी मराठ्यांस माळवा इतक्या सलूख्यानें मिळाला नाहीच. (माल्कम्).]

हे ऐकून श्रीमंतांनी उत्तर सांगून पाठविले की, “आम्ही ब्राह्मण आहो व दान घेण्यास आम्हांस प्रत्यवाय नाही. ” नंतर जयसिंग राजे यांची व श्रीमंतांची भेट झाली. परस्परे बोलणी होऊन उज्जैन श्रीमंतांचे हवाली केली. मग श्रीमंतांची स्वारी पुढे चालली ते पुढे सुरंग, भेलसे, वगैरे मुख्य सोडवून झांशी पावेतो सोडवून, झांशी घेऊन, झांशीचा मुख्य सरकारांत घेतला. त्या झांशीचे कामावर कामदार ठेविले. पुढे स्वारी उदेपूर पावेतो जाऊन माघारे परतले. अशी स्वारी फत्ते करून माघारे पुण्यास आले.

पुण्यास आल्यानंतर इकडे दक्षिणेंत त्रिंबकराव दाभाडे हे राजाचे सेनापती मोठे जोरावर, फौजबंद, मोठे बंड होते. श्रीमंतांस मानीत नव्हते. तेव्हां बाजीराव साहेब फौजेची तयारी करून दाभाड्यावर चढाई करून गेले. दाभाड्याशी व श्रीमंतांशी मोठी लढाई झाली. दाभाडे आटोपत नाहीतसे झाले. तेव्हां फौजेंत फितूर केला आणि लढाई मोठी मातवर घेतली; त्या लढाईत दाभाडे यांचा मोड झाला. त्रिंबकराव दाभाडे जखमा लागून लढाईत पडले. श्रीमंतांनी सारी लूट केली. दौलत मुबलक सांपडली. त्यासमयीं दमार्जी गायकवाड हे दाभाडे यांचे घरी चाकरीस होते. ते सरकारचे उपयोगी पडले म्हणून दमाजी गायकवाड यांस श्रीमंतांनी आपले जवळ चाकरीस ठेवून सरदारी सांगितली आणि आपले जवळ ठेविले. तेव्हांपासून


५९. खंडेराव दाभाड्याचा पुत्र. त्रिंबकरावांचे बाजीरावाशीं बरेच दिवस वांकडे होतें. त्यांत निजामांनं त्यास चिथावून मदत करण्याचें कबूल केलें. तें बाजीरावास कळतांच त्याणें दाभाड्याशीं सलख्याचें बोलणें लाविलें. परंतु त्याचे जवळ फौज पुष्कळ असल्यामुळें व निजामाचा आश्रय मिळाल्यामुळें तो ऐकेना. शेवटीं डुमई व बडोदें यांच्यामध्ये (सुमारें ता० ३ एप्रिल १७३१) दोघांची लढाई झाली. दाभाड्याची फौज ३५ हजार होती व त्याजकडे पिलाजी गायकवाड, कांताजी व राघोजी कदम बांडे, उदाजी आनंदराव पवार, चिमणाजीपंत व कुवरबहादर (?) असे मोठमोठे सरदार मिळाले होते. प्रतिपक्षाची फौज १५-१६ हजार होती. दाभाडे हत्तीवर बसून आपले लोकांस धीर देत देत भांडत होता व बाजीराव घोड्यावर त्वार होऊन आपले स्वारांस पुढें नेत होता. शेवटीं त्रिंबकरावास गोळी लागून तो पडला. ग्रांट डफ. बाजीरावानें त्रिंबकरावाच्या मरणानंतर त्याचा भाऊ यशवंतराव यास सेनापतीची वखें देवविली व तो लहान होता म्हणून सर्व कारभार उमावाईनें (त्रिंबकरावाच्या आईनें) चालवावा असें ठरवून पिलाजीस त्याचा मुतालीक नेमलें. ६०. ‘दमाजी’ चे बदल ‘पिलाजी’ असें अंसावें. गायकवाडाचें घराणें:-

गायकवाड सरकारचे चाकर झाले. नंतर वाड्याचें काम पुरें झालें. शहर मोठें वसविलें. नंतर गुजराथें प्रांतीं स्वारी सरकारची निघाली आणि सुरतेपावेतों सरकारचा अंमल बसला. सुरतवाला नबाब याणें लढाई केली. परंतु शेवट खालीं हारीस घेऊन तह करून सुरतेखालचे अठ्ठावीस महाल सरकारांत दिले. तेथून स्वारी पुढें चालली. सारी गुजराथ सर करून अमदाबाद शहर घेऊन, काठवाडांत अंमल बसवून द्वारकेपावेतों अंमल चालता केलीं अशी गुजराथ सर करून श्रीमंतांची स्वारी माधारी फिरली. त्यासमयीं अहमदाबादेस सरकारचा सरसुभा ठेविला. त्याणें द्वारके पावेतों अंमल करावा. दमाजी गायकवाड समागमें होते त्यांजला गुजराथेंत पाऊण कोटीचा मुलूख देऊन बडोदे त्यांस रहावयास दिलें. त्याच्या पुढें गुजराथेंत

दमाजी व जनकोजी हे दोघे बंधू. पैकीं खंडेराव सेनापतीच्या शिफारशीवरून दमाजीस 'समशेर बहादुर' हा किताब शाहू राजानें दिला. तो बाळापूरच्या लढाईंत लौकिकास चढला. दमाजी १७२१ सालीं मृत्यू पावल्यावर त्याचा पुतण्या म्हणजे जनकोजीचा पुत्र पिलाजी ह्यास त्याचें पद प्राप्त झालें.

पिलाजी (खून १७३२.)

दमाजी (मृत्यू १७६८.)



६१. गुजराथेचा सुभेदार सर बुदलखान यास मराठे लोकांस चौथाई व सरदेशमुखी यावी लागली. अहमदाबाद सन १७५३ सालीं मराठ्यांच्या हातीं आली. ग्रॉट डफ.

जे उत्पन्न होईल ते निमें गायकवाडाचें व निमें सरकारचें हा ठराव झाला. सुरतेसालच्या अष्टाविस महालांपैकीं चवदा महाल सरकारांत ठेवून चवदा गायकवाड यांस दिले. असा गुजराथेचा बंदोबस्त करून स्वारी पुण्यास आली. कर्नाटक प्रांतीं धारवाडपावेतो सरकारचा अंमल बसवून धारवाड किल्ला सरकारांत घेतला. असें राज्य काबीज करून स्वारी पुण्यास आली. राज्य चालूं लागलें.

पुढें मस्तानी कलावंतीण आणली होती तिच्याशिवाय श्रीमंतांस चैन पडेनासें झालें. तिचें वेड भारीच लागलें. तिला घेऊन बाजीराव साहेब सातान्यास गेले. शाहू महाराज यांच्या भेटी झाल्या. सारा मजकूर राजांस विदित केला. परंतु वेड सारें कलावंतिणीचें ! तिच्या शिवाय अगदीं एक घटका चैन नाहीं. सातान्यास मुक्काम दोन चार महिने केला. त्या समयीं सौभाग्यवती *राधाबाईचें नांव घेतनासे झाले. अहोरात्र कलावंतिणीशीं लंपट होऊन राहिले. हें वर्तमान शाहू महाराज यांस समजलें. तेव्हां बाजीराव यांचे स्नेही सातान्यास जोशी व अनगळ हे मोठे सावकार त्या वेळेस होते त्या उभयतांस महाराज यांणीं बोलावून सांगितलें कीं, “तुम्हीं उभयतां बाजीराव यांजकडे जाऊन त्यांस सांगावें कीं, तुम्ही येथें चार महिने असून दरबारांत एक दोन वेळां आलां, एरव्हीं आठही प्रहर कंचनीस घेऊन पडतां ही गोष्ट नीट नाहीं. यामुळें तुमचें पद तुम्हांस देणार नाहीं. शुद्धीवर आलां तर चांगलें.” असें जोशी व अनगळ यांजपाशीं सांगून त्यांजला बाजीराव यांजकडे पाठविलें. तेव्हां ते उभयतां बाजीराव यांजकडे येऊन त्यांची भेट घेऊन शाहू महाराज बोलले हा मजकूर त्यांस विदित केला. खेरीज अनगळ व जोशी यांणींही बहुत फजीत केलें. तेव्हां श्रीमंतांनीं उभयतांपाशीं करार केला कीं, “मी आतां पहिले चालीप्रमाणें चालतो; परंतु ही मला सुटेल असें घडत नाहीं.” मग उभयतांनीं येऊन महाराजांस मजकूर विदित केला. महाराज “बरें आहे” म्हणून बोलले. नंतर बाजीराव साहेब आठ पंधरा दिवस तेथें राहून, नित्य दरबारास येऊन, महाराजांची आज्ञा घेऊन पुण्यास आले.

* राधाबाई हें नांव बाळाजी विश्वनाथाच्या कुटुंबाचें म्हणजे बाजीरावाच्या आईचें होय. बाजीरावाच्या कुटुंबाचें नांव काशीबाई हें होय. ही बखरकाराची धडधडीत चुकी आहे. ६२. कंचनी=वेड्या.

नंतर राधाबाई यांचे पोटी तीन पुत्र झाले. वडील पुत्र बाळाजी बाजीराव; त्यांच्याहून धाकटे रघुनाथ बाजीराव, त्यांच्याहून धाकटे जनार्दन बाजीराव, अशी संतती झाली. मस्तानीच्या पोटी एक पुत्र समशेर बहादर झाला. बाळाजी बाजीरावादी तिघां पुत्रांचे व्रतबंध झाले. पुढे त्यांचीं लमें केलीं. वडील पुत्रास रास्ते यांची कन्या केली. जनार्दन बाजीराव यांचे लग्न केलें ते धाकटेपणींच लग्न झाल्यावर मृत्यू पावले. रघुनाथ बाजीराव यांस बर्वे यांची कन्या केली. अशीं त्यांचीं लमें झालीं. मस्तानी कलावंतीण इजला सरकारच्या वाड्यांत जागा वेगळी राहाण्यास बांधून दिली. असें राज्य जोरावर होऊन पुढें हिंदुस्थानांत जावयाची तयारी केली. चिमाजीआपा यांस एक पुत्र सदाशिव चिमणाजी झाले.

असें राज्य करीत असतां पुढें बाजीराव हिंदुस्थानांत जाण्यासाठीं निघाले. परंतु औरंगाबादप्रांतीं महाल होते तेथें अंमल सरकारचा बसला नाहीं. कारण नबाब निजाममुल्लूख औरंगाबादेस राहात होते. सबब अंमल सुरळीत न बसून तेथील पैका सरकारांत न येई. प्रयत्न बहूत केला, परंतु अंमल सुरळीत न चाले. तेव्हां पिलाजी जाधवराव यांनीं श्रीमंतांस विनंती केली कीं, “औरंगाबाद प्रांतींचे महाल येथील बाबती सरदेशमुखीचा अंमल व मोकाशाच्या सनदा मला करून दिल्यास मी तेथील अंमल बसवितों.” असें ऐकून श्रीमंतांनीं गोष्ट कबूल केली आणि जाधव यांस सांगितलें कीं, “महालानिहाय येथील मोकाशे तुमचे फौजेचे खर्चास लावून देतों. बाबती सरदेशमुखी या अमलाची मामलत तुम्हांकडे सांगितों. त्याची रसद तुम्हीं सरकारांत द्यावी.” ती गोष्ट पिलाजी जाधवराव यांणीं कबूल केली. नंतर त्या प्रांतींच्या सनदा जाधवराव यांस करून दिल्या. जाधवराव औरंगाबाद प्रांतीं जाऊन मोठी कट्टी मेहनत वर्ष दीड वर्षपर्यंत केली. घोड्यास नाल उल्लटे

† “नंतर पुत्र झाले” हें बरोबर दिसत नाहीं. “नंतर पुत्र झाले ते सांगितों” असें घेऊन ‘नंतर’ ह्या क्रिया विशेषणाचा संबंध सांगतों ह्या क्रियापदाकडे घेतला पाहिजे; कारण नानासाहेब याचा जन्म शके १६४३ म्हणजे इ० स० १७२१, रघुनाथराव यांचा जन्म शके १६५६ म्हणजे इ० स० १७३४. जनार्दन बाबा यांचा जन्म शके १६५७ म्हणजे इ० स० १७३५ ह्या सालीं झाल्याविषयीं दाखले सांपडतात. ६३. उलटे म्हणजे पुढील भाग मागे करून; पाठलाग येईल तो टाळतां. याचा म्हणून ?

बांधून दोन महिने घोड्याचें खोगीर उतरलें नाहीं, अशी मोठी मेहनत केली. तेव्हां अंमल औरंगाबादेसभोंवता बसला. शहरच्या दरवाजावर जाधवराव यांची चौकशी बसली. जकार्तीत अंमल घेत जावा असा तह झाला. तेव्हापासून पिलाजी जाधवराव त्या महालाचा अंमल करूं लागले. पुढें बागलाण सर केलें. बागलाणांत अंमल चालू झाला. वऱ्हाडांत वर्धा नदी-पावेंतोंपेशवाई अंमल बसला. खानदेश मार्गेच घेतला आहे. आशेरी किल्ला नवाबापासून सरकारांत घेतला. असें राज्य जोरावर झालें. बाजीराव साहेब यांणीं बहुत पराक्रम करून बहुत मुलूख सोडविला व राज्यही वीस वर्षेपर्यंत चांगलें केलें.

हिंदुस्थानांत मुलूख सोडविला तेव्हां मल्हारराव होळकर † जनकोजी शिंदे यांस फौजेचे सरंजामास हिंदुस्थानांत मुलूख नेमून दिला व कांहीं स्वदेशांत दिला. त्या समयीं शिंदे यांनीं श्रीमंतांपासून उज्जन मागून घेतली. तसेंच होळकर यांणीं सरकारांत विनंती करून महेश्वर व इंदूर ह्या जागा मागून घेतल्या. असें राज्य सुरळीत चालूं लागलें.

पुण्यापार्शी तळेगांव ढमढेऱ्याचें. तेथील ढमढेरे पाळेगार होते. त्यांजवर दौड पाठवून तो गांव सरकारांत घेतला. ढमढेरे यांचें बंड मोडून टाकिलें. असा सारा बंदोबस्त करून श्रीमंतांची स्वारी हिंदुस्थानांत जाण्याविषयी तयारी करूं लागली. त्या वेळेस नानासाहेब हे १५१६ वर्षांचे

६४. मार्गे एकदां बाळाजी विश्वनाथाच्या पाठीमार्गे सेनापतीचे स्वार लागले असतां तो आपल्या पुत्रसह एका झाडींत लपून बसला. तेथें दोन शिळ्हेदारांनीं पांडवगड येथें त्यास पोहोचविण्याचें कबूल केलें व त्याप्रमाणें कांहीं स्वार त्यांनीं जमवून, शत्रूंशीं लढत लढत, त्याजला पांडवगडास सुखरूप नेलें. त्या दोन शिळ्हेदारांपैकीं हा एक पिलाजी जाधव. हा माळव्यांतही बाजीरावाच्या तफें लढत होता. † बखरींत “जनकोजी” असें आहे, पण ती चुकी आहे. राणोजी किंवा जयापा असें पाहिजे. जनकोजी हा जयापाचा मुलगा. हा ह्या वेळीं फार लहान असावा; कदाचित् जन्मला देखील नसेल. असो, ह्या बखरींत नांवाच्या संबंधानें बऱ्याच चुक्या आहेत. पिलाजीच्या ठिकाणीं दमाजी गायकवाड. कोणत्याही दक्षिणच्या सुभेदाराबद्दल निजामउल्मुल्क. राणोजीच्या ठिकाणीं जनकाजी. हैदराच्या बद्दल टिपू वगैरे विपर्ययस दृष्टीस पडतात. ६५. होळकर व शिंदे यांचीं घराणीं:—

झाले. बाजीराव साहेब हिंदुस्थानांत जावयास निघाले त्या समयीं मस्तानीला बरोबर घेतली. अगोदर शिंदे होळकर यांस हिंदुस्थानांत मुलूख दिला त्या वेळेस सरकारची फौज हिंदुस्थानांत राहावी असा नेम तेव्हांच झाला होता. त्याप्रमाणें सरकारची फौज राहूं लागली. तिन्ही फौजा मिळून दोन लाख फौज नेहेमीं राहून हिंदुस्थानचा बंदोबस्त ठेविला. त्याप्रमाणें गुजराथचा बंदोबस्त गायकवाड यांणी व सरकारचे सरसुभे यांणीं राखावा. हिंदुस्थान प्रांतीं खंडण्या वगैरे मुलूख नवा घेणें असें झालें तर त्याचे तीन हिस्से बराबर व्हावे. असा नेम पूर्वीच हिंदुस्थान काबीज केलें तेव्हांच ठरला. त्याप्रमाणें तिन्ही फौजा त्या नियमाप्रमाणें चालूं लागल्या.

मल्हारराव होळकर (मृत्यू १७६६.)

स्त्री गौतमाबाई.

खंडेराव (मृत्यू १७५४.) स्त्री अहल्याबाई. दत्तक पुत्र तुकोजी (मृत्यू १७९७.)

मालेराव (मृत्यू १७६७.)

मुक्ताबाई

काशीराव.

(खून १८०६.)

मल्हारराव

(पुण्यास मारामारींत पडला. १७९७.)

यशवंतराव.

घिठोजी

(हत्तीचे पायीं १८००.)

खंडेराव (खून १८०६)

मल्हारराव (मृत्यू १८३३.)

हरीराव (१८३३-४३.)

खंडेराव दत्तक (मृत्यू १८४४.)


तुकोजीराव (दत्तक. मृत्यू ता० १७ जून सन १८८६.)

शिवाजीराव ऊर्फ बालासाहेब.

सवाई तुकोजीराव.

६६. म्ह० इ०स० १७३५-३६ मध्ये.

इकडे बाजीराव साहेब हिंदुस्थानांत जाण्यासाठी निघाले ते औरंगाबादे-
वरून चालले. तेव्हां मोंगल याणीं कटकट काढली. त्यासमयीं तेथें राहून
मोंगलांशीं लढाई घेऊन मोंगलांचा मोड झाला. त्यासमयीं स्वारीखर्च घेऊन
आसष्ट लक्षांचा मुलूख घेतला. आणखी दौलताबाद किल्ला मोंगल याणीं
ग्रहामध्ये सरकारांत दिला. नंतर स्वारी सरकारची पुढें चालली. ती नर्मदेपावेतो
गेली. नर्मदेच्या तीरीं मुक्काम जाहला. तेव्हां श्रीमंतांचे शरिरास विकृती झाली.
यामुळे तेथेंच मुक्काम झाला. दिवसें दिवस शरीर क्षीण झालें. ते मौजे



६७. मोंगलांशीं लढाई—नाझिरजंग, निजामाचा मुलगा ह्या वेळीं भांडत होता. निजाम
दिल्लीसच होता. इसवी सन १७४०. हा तह झुंगीपैठण येथें झाला. त्या वेळीं नर्मदेच्या
तीरचे हांडें व खरगोण हे प्रांत पेशव्यांस दिले.

* कलमहें परगणें *रावेर या ठिकाणीं वैशाख शुद्ध १३, शके १६६२, त्या दिवशीं श्रीमंत बाजीराव साहेब कैलासवासी झाले.

बाळाजी बाजीराव ऊर्फ नानासाहेब.

इ० स० १७४०-१७६१.



[श्रीमंत बाजीराव साहेब कैलासवासी झाले.] तें वर्तमान पुण्यास कळल्यानंतर तेरा दिवसपर्यंत तो विधी उरकून § चिमणाजीआपा पाठीमागें होते, त्यांनीं बाळाजी बाजीराव यांस समागमें घेऊन, सातान्यास जाऊन, श्रीमंत शाहू महाराज यांची भेट घेतली, आणि सर्व मजकूर विदित केला. त्यावरून शाहू महाराज यांनीं बाळाजी बाजीराव यांस पेशवाईचीं वखें देऊन शिक्के कटार हवालीं ‡ केली. आणि त्यासमयीं महाराज यांनीं नानासाहेब यांस आज्ञा केली जे, “ आतां राज्याचा बंदोबस्त चांगला राखावा. ” असें सांगून निरोप दिला. महाराजांची आज्ञा घेऊन श्रीमंतांची स्वारी पुण्यास आली. राज्य करूं लागले.

पुढें नानासाहेब यांचे चित्तांत असें आलें कीं, “ वाडिलांनीं सर्व पृथ्वी कर्नाटक, हिंदुस्थान व गुजराथ व स्वदेश, खानदेश, बागलाण, गंगथडी, भिवरथडी वगैरे मुख्य मोंगलाईतून घेऊन स्वराज्य केलें; इकडे वसईपावेतो मुख्य काबीज केला; परंतु दक्षिण कोंकण येथें आपला अंमल चालत नाही,

* नर्मदा तटाकीं हीं दोन्ही स्थानें खानदेशांत आहेत. येथें त्यांचे दहनस्थानीं वृंदावन आहे म्हणून कळतें. ६८. इ० स० १७४० एप्रिल ता० २५ या वेळेस बाळाजी व चिमणाजीआपा हे दोघेही कोंकणांत होते.

§ ‘ बो विधी उत्तर [कार्य] केलें ’ असा एका प्रतीचा पाठ आहे. ‡ बाजीरावाच्या पदारोहणास जसा श्रीपतराव प्रतिनिधी आडकाठी आणीत होता तसा बाळाजीच्या पदारोहणास रघुजी भोंसला आडकाठी आणीत होता. त्याणें बारामतीकर बापूजी नाईक यांस पेशवाईचें पद द्यावें अशी शाहूस शिफारस केली. शेवटीं ता० २५ जून १७४० रोजीं चिमणाजीआपाच्या यत्नानें बाळाजीस वखें प्राप्त झालीं.

सारे कोंकणांत सांवतांचे वाडीपावेतों आंगरे अंमल करितात हें नीट नाही. ११
अर्शा मसलत मनांत आणून सरकारची स्वारी घाटाखाली उतरून आपला अंमल
रायगडाचे पलीकडून वसवीत चालले. सुवर्णदुर्ग, अंजनवेल, रत्नागिरीपावेतों
स्वारी सरकारची गेली. त्या वेळेस तुळाजी आंगरे येऊन श्रीमंतांस भेटले; त्या
समयीं श्रीमंतांनीं आंगरे यांस शाहू महाराज यांची आज्ञा सांगितली.
त्याजवरून सारें कोंकण साळशी, देवगडपावेतों श्रीमंतांचे हवाली केलें.
आणि आंगरे निघून कुलाब्यास गेले. श्रीमंतांनीं तमाम तालुक्यानिहाय
किल्लोकिर्ली हवालदार व * सरनौबत वगैरे माणसें विश्वासू धाडून
किल्ल्यांवरून ठेविलीं. तालुकेनिहाय मामलेदार आपले सरकारचे ठेविले.
§ दरकदार, फडणीस, पोतनीस, मुजुमदार, दसरदार, दिवाण, हाशमनीस,
सबनीस, कारखाननीस असे किल्लोकिर्ली तालुकेनिहाय ठेवून मामलेदारही
ठेविले. असा कोंकणचा शाडून बंदोबस्त कडून स्वारी संगमेश्वराहून मळ्या
घाट चडून साताऱ्यास येऊन दाखल झाली. श्रीमंत शाहू महाराज यांची
भेट झाली. कोंकणचा झाला मजकूर महाराजांस विदित केला. तें ऐकून
महाराजांची मजी संतोष झाली.

१. बाजीरावाच्या मृत्यूच्या वेळीं नानासाहेब आंग्रयांशीं लढत होता. पण त्यांत
तुळाजी मुख्य नव्हता. या (१७४०) स्वारींत तुळाजीस कैद केलें होतें. पण पुढें
बाजीराव मृत्यू पावल्याची खबर कळल्यावर चिमाजीआपा व नानासाहेब हे
देवेही पुण्यास जाऊन मग साताऱ्यास गेले व तुळाजीस मुक्त केलें. इ० सन १७५५-
५६ च्या स्वारींत तुळाजीस विजयदुर्ग येथें कैद करून सोलापूरच्या किल्ल्यांत ठेविलें.
तेथें तो मरण पावला. ह्या स्वारींत इंग्रजांनीं मदत केली व सुवर्णदुर्ग व विजयदुर्ग
त्यांच्या आरमारानें घेतले. ग्रॉंट डफ. † हवालदार=सुभेदारच्या हाताखालचा एक
अधिकारी. याणें महालचा वसूल करून सुभेदाराकडे पाठवावा व लहानसहान फिर्यादींचा
निकाल करावा. किल्ल्यावरील एका कामगारास हवालदार ही संज्ञा आहे. याचें
काम चौक्या पहारे नेमणें वगैरे. * सरनौबत=हवालदाराच्या हाताखालचा एक काम-
गार. याजकडे नौबतींचा वगैरे अधिकार. § दरकदार=पोतनीस, फडणीस, चिटणीस
वगैरे अधिकारी. पोतनीस=खाजिनदार. फडणीस=सरकारी कामगारांचें जें लिहिणें
त्यावरील मुख्य अधिकारी. सनदा वगैरे देण्याचें व सर्व खात्यांतील हिशेबाची देखरेख
करण्याचें काम याजकडे असे. हाशमनीस=शिबंदी वगैरे शिपाई लोकांची हजेरी व
हिशेब ठेवणारा. कारखाननीस=कोणत्याही कारखान्यावरील (फरासखाना, जिनसखाना,
अंबरखाना, इ०) कामगार. त्यानें त्या त्या कारखान्याकडील हिशेब वगैरेची देखरेख
ठेवावी.

मग महाराजांचा निरोप घेऊन पुण्यास स्वारी आली. नंतर वाड्याचा कारखाना चालू होता. तेव्हा वाडा मोठा मजबूत, बाहेरून तट संगीन, असे असतां पाणी आंत चांगले प्यावयाजोगे नाही. त्या समयी श्रीमंत नानासाहेब यांचे मनांत आले कीं, नवे पाणी आंत नळ बांधून आणावे. अशी मनांत मसलत योजून चारचार कोस पांचपांच कोस सभोवते कारकून पाणी पाहावयास पाठविले. ते सर्व पाहून माघारे आले. कातरज गांव इकडे जे गेले होते त्याणीं श्रीमंतांस विनंती केली कीं, “कातरजेच्या तळ्यांत पाणी मुबलख आहे. तें पाणी उन्हाळीं देखील आटावयाचें नाही असें आमचे कल्पनेनें वाटतें. मग सरकारचे मर्जीस येईल तें खरें.” अशी विनंती त्यांची ऐकून खांसा स्वारी पाहावयास निघाली. तेथें जाऊन पाणी सरकारानीं पाहिलें. ते दिवस उष्णकाळाचे. त्याकाळीं त्या पाण्याला दहा पांच मोटा अखंड अहोरात्र आठ दिवसपर्यंत चालवून पाहिल्या; परंतु तसूमर कमी झालें नाही. त्या समयी श्रीमंतांची मर्जी प्रसन्न होऊन बेत झाला कीं, येथील पाणी नळ बांधून पुण्यास न्यावे. असा निश्चय होऊन गवंडी, पाथरवट बलावून नळास काम लाविलें. कातरजेपासून पुण्यांत काळेवावरांत नळ येई तेथपर्यंत संगीन चिरेबंदी नळ बांधून आणिला. तो असा आणिला कीं, त्या नळांतून कातरजेपासून काळेवावरपावेतो घोड्यावर बसून स्वार यावा. असा संगीन नळ चिरेबंदी बांधून आणिला. पुढें लहान केला. त्या समयी वाड्यांत पाणी आणावयाचें तें कसें येतें ? वाड्याभोंवता संगीन तट चिरेबंदी. त्या वेळेस त्या वाड्याच्या कामावर गवंडी होणे त्यांस बलावून आणून विचारिलें कीं, “पाणी वाड्यांत आणावयाचें याची तजवीज कशी करावी ? ” तेव्हां गवंडी यांनीं सरकारास विनंती केली कीं, “हा विचार पूर्वीच आम्हांला समजला होता. एवढा वाडा बांधतात ते पाणी बाहेरून नवे आणतील, असा निश्चय करून गणेशदरवाज्याजवळ बुरुजामध्ये खजीना करून ठेविला आहे.” असें ऐकतांच सरकारची मर्जी खूप होऊन, खजीना पाहून, गवंड्यास गांव इनाम दिला. मग पाणी आणून, त्या खजिन्यांत सोडून वाड्यांत पाणी खेळविलें.*

* नळ बाजीराव बळाळ यांच्या कारकीर्दीत बांधून आणिला असें कित्येक म्हणतात. ह्या तलावावर “खांसास्वारी बाजीरावांची ” ११ दिवस जाऊन राहिली होती व तेथें १० मोटा रात्रंदिवस एकसारख्या ११ दिवस चालविल्या पण पाणी १ तस्तू देखील कमती झालें नाही. अशी परीक्षा करून नळ आणिला. तो प्रथम खापरी होता. पंडे बाळाजी बाजीराव यांनीं दगडी बांधिला. (पुणे शहरचें वर्णन.)

पुढे श्रीमंतांनी बाहेर जाण्याची तयारी करून स्वारी डेऱ्यास दाखल झाली. तेथून तमाम कौज जमा करून हिंदुस्थानप्रांती जाण्याची तजवीज करून निघाले ते मजल दरमजल हिंदुस्थानप्रांती चालले. ते नेमाड, माळवा टाकून हिंदुस्थानांत स्वारी आली. तेथे राजेरजवाडे यांजपासून खंडप्या घेऊन उदेपुरावरून दिल्लीस येऊन दाखल झाले. तेथे † दिल्लीभोंवती मोठी धामधूम केली त्या समयी बादशाहा यांणी घासदाणा कौजेस देऊन आणखी काहीं मुलूख देऊन, तह करून, वाटेस लाविले. ते ग्वालेरीस येऊन ग्वालेरीचा किल्ला घेतला. त्याच्या खाली मुलूख नरवर वगैरे महाल घेऊन, अंमल बसवून, स्वारी माधारी फिरली ती मंग पुण्यास येऊन दाखल झाली. सातान्यास जाऊन शाहू महाराज यांची भेट घेतली. स्वारीचा झाला मजकूर महाराजांस समजावून, राजे यांची आज्ञा घेऊन श्रीमंत पुण्यास आले.

नंतर नानासाहेब यांचे चित्तांत आले कीं, बाहेरून मोठमोठी शहरे आहेत, त्या शहरांभोंवते तट सभोंवते बांधलेले आहेत, तसा तट आपले शहरास बांधावा. असें मनांत आणून ‡ शहर-पन्हा बांधावयास काम लाविले. ते नाकझरीपासून चिरेबंदी शहर-पन्हा बांधावयास प्रारंभ केला. तो बांधीत चालिले. तट मोठा संगीन दाहा हात रुंदीचा असा बांधीत चालिले. हे वर्तमान सातान्यास शाहू महाराज यांस समजले. त्या समयी श्रीमंत नानासाहेब यांस बोलावूं पाठवून सातान्यास नेले आणि राजे यांणी श्रीमंतांस सांगितले कीं, “ तुम्ही आतां शहरास गांवकुसूं घालून राज्य करणार, तेव्हां तुमचा पराक्रम समजला ! ज्यांचे छातीचा कोट नाही, त्यांस या कोटानें काय होणार ?

† दिल्लीभोंवती धामधूम केल्याचे ग्रांड डफ कांहीं लिहीत नाहीत. उलटें असे म्हणतात कीं, त्या वेळेस बादशाहाची व पेशव्याची सद्दखीचीं बोलणीं चाललीं होती. माळव्याच्या सुभ्याबदल पेशव्यानें चार हजार स्वार ठेवून चाकरी करूं व लागतील त्या वेळेस बादशाहाच्या खर्चीनें आणखी ८ हजार देत जाऊं असें आपणांस बांधून घेतले. २. घासदाणा = चौथाई व सरदेशमुखी खेरीज कांहीं मराठे सरदारांनीं आपल्याच अधिकारानें वसूल केलेला एक कर. ३. ही स्वारी १७४२-४३ सालांतील. नर्मदेपर्यंत जाऊन पर्जन्यकाळीं नानासाहेबांनीं तेथेंच मुकाम केला. पुढे रघुजी भोंसले बंगाल्यांत फार धामधूम करीत होते त्यांस मागे हटविण्याकरितां बादशाहानें नानासाहेबास तिकडे पाठविले, व रघुजीचा पराभव झाल्यावर माळव्याची सुभेदारी नानासाहेबास बादशाहानें दिली. शहर-पन्हा = शहरची तटबंदी.

छातीचा कोट करून राज्य करावें.” अशी महाराजांची आज्ञा होतांच गांवकुसाचें काम बंद केलें.

पुढें स्वारी कर्नाटकांत जाण्याचा बेत केला. आणि महाराजांची आज्ञा घेऊन पुण्यास श्रीमंतांची स्वारी दाखल झाली. आणि कर्नाटकांत तयारी करून डेरे दिले. तमाम सरंजामी लोक जमा करून स्वारी कर्नाटकांत नानासोह्य दरकूच चालिले. ते जाऊन सावनूरास लागले. लागून शहरास शह दिला. तेव्हां सावनुरामध्ये नचाव होता. त्याणें आठ पंधरा दिवस सावनूर लढविलें. शेवटीं सड्या केला. सावनूर श्रीमंतांनीं घेतलें. सावनूरवाला नचाव यास पन्नास हजारांचा मुलूख देऊन त्याचें संस्थान राखिलें, बाकी मुलूख सरकारांत घेतला. तेथें सुभा ठेवून स्वारी सरकारची माघारी आली.

पुण्यास आल्यानंतर श्रीमंतांचे मनांत आलें कीं, अहमदनगर किछा एवढाच टापू मध्ये राहिला आहे, हा किछा सरकारांत घ्यावा. असा मनसुबा करून स्वारी तयार करून बाहेर निघाले ते नगरास येऊन नगराभोंवता शह देऊन उतरले. महिना दोन महिने शह देऊन राहिले. किछा म्हणजे हस्तगत होतो असें नाहीं. तेव्हां श्रीमंतांचे मनांत आलें कीं, फितुराशिवाय किछा यावयाचा नाहीं. असें मनांत येऊन किछ्यामध्ये कविजंग किछेदार मोंगलाकडील होता त्याशीं बोलणें लाविलें कीं, “किछा आमचे स्वाधीन केला असतां तुम्हांस २०,००० चाळीस हजारांची जहागिरी इनाम करून देतो हेंच पक्कें मनांत तुम्हीं आणावें. तुम्हीं किछा न दिला असतां आम्ही किछा घेतल्याशिवाय माघारे फिरणार नाहीं हें पक्कें समजून ठेवणें.” तेव्हां त्या किछेदारांनीं विचार केला कीं, “पेशवे म्हणतात ही गोष्ट खरी आहे.

† असें भाषण सखारामबापू यांणीं सदाशिवराव भाऊ यांस करून शत्रू इतका जवळ येण्यापूर्वीं तुम्हीं बातमी ठेवून तो इतका लगत न येई अशी तजवीज ठेवावी, असा त्यांस उपदेश केल्याचें कोणी सांगतात. कोणी बखरींत लिहिल्याप्रमाणें महाराजांनींच हा बेत नाकारिला असें म्हणतात. महाराज म्हणाले, “कुसूं खडेगांवला जेथें प्रभू नाहीं अशा ठिकाणीं बांधावें. येथें तुम्ही सिंहासारखे शूर असतां शहराची कोंडी करून उंदराप्रमाणें राहण्यास कां इच्छितां ” (पुणें शहरचें वर्णन.)

४. कर्नाटकांतील स्वारीवर सदाशिवराव भाऊ व महादजीपंत पुरंदरे यांस धाडिलें होतें. (इ.स.वी सन १७४६.) कृष्णा व तुंगभद्रा यांच्यामधील मुलखाची खंडणी घेतली व चहादरभेंडा या नांवाचा किछा घेतला. स्वारीद्वन परत आल्यावर राजानें भाऊसाहेबास चिमाजीआपाप्रमाणें पेशव्याचा दिवाण नेमिलें.

पेशवे यांचा जोर मोठा आहे. आमच्या खाव्दांनीं, आशेरी, दौलताबाद, शिवनेरी, अशा जागा पेशवे यांच्या स्वाधीन केल्या. तेव्हां आतां पेशवे यांचा जोर पोंचला म्हणजे हाही किल्ला यांचे हवालीं करतील.” असा विचार मनांत करून पेशवे यांजकडील बोलणारा होता त्यास किल्लेदार याणीं सांगितलें कीं, “मी किल्ला हवालीं करितों, परंतु मला शेवटीं फसवूं नये.” असें बोलणें मध्यस्थ यांचें श्रीमंतांनीं ऐकून लागलीच चाळीस हजार मुलखाच्या सनदा करून दिल्या. तेव्हां किल्लेदार यांस भरंवसा आला. नंतर किल्लेदार याणें सांगून पाठविलें कीं, “मी किल्ल्याचे दरवाजे मोकळे ठेवितों, आपण किल्ल्यावर चालून यावें.” असा फितूर आंतून होतांत श्रीमंतांची स्वारी तयार होऊन किल्ल्यावर चालून गेले. तेव्हां आंतील किल्लेदार याणें किल्ल्याचे दरवाजे मोकळेच ठेविले होते. सरकारची फौज किल्ल्यांत चालून गेली. किल्ला सही केला. किल्लेदार यांस बाहेर काढून दिलें. तो येऊन श्रीमंतांस भेटला. त्याची खातरजमा बहुत प्रकारें केली आणि आपले जबळ ठेविला. त्याला जाहागीर द्यावयाची त्याच्या सनदा करून त्याचे हवालीं केल्या. असा नगरचा किल्ला फत्ते करून घेतला. तेथील काम नारो *बाबाजी लकडे याजकडे सांगितलें, आणि स्वारी सरकारची फिरून पुण्यास येऊन कर्नाटकांत मोहिमेस निघाली.

ते कर्नाटकांत जाऊन सावनुरास लागले. सावनूरवाला आठ चार दिवस लढला. शेवटीं श्रीमंतांनीं हत्ता करून सावनूर घेतलें. सावनूरवाला नवाब येऊन भेटला. त्यास थोडकेसा पोटापुरता मुलूख देऊन त्याची स्थापना करून ठेविली. सावनूर सरकारांत घेतलें. वरकड सावनूरखालचे महाल वगैरे सर्व घेतले. असें कर्नाटक फत्ते करून, तेथील, संस्थानी वगैरे होते ते सारे जरबेंत आणून, सालाबाद खंडणी द्यावी, याप्रमाणें तह ठरवून, ते आपले जागीं

५. हा किल्ला कविजंग यांस फितूर करून भाऊसाहेबांनीं घेतला. ह्यामुळे मोंगल व मराठे यांजमध्ये पुढें १७६० त तुंबल युद्ध होऊन मराठ्यांचा जय झाला. ६. हा कर्नाटकांतील ‘मुलुखगिरी’ १७५५-५६ त झाली. खुद्द नानासाहेब कृष्णातीरापर्यंतच गेले होते. या स्वारीत श्रीरंगपट्टणास वेढा घालून नंदीराज यास जेरीस आणलें व सावनूरवालाही शरण आला. बळवंतराव मेहेंदळे व गोपाळराव हरी हे मुख्य सरदार होते. ग्रांट डफ. * नारो बाबाजी यांचें अडनांव आभ्यंकर.

कायम करून ठेविले. पुढे स्वारी तुंगभद्रापार जाऊन, टिपूच्या * मुलुखांत धूम करून, मुलुखाची लुटालूट करून, स्वारी मागती तुंगभद्रा उतरून माघारे आले. तुंगभद्रेपावेतों सरकारचा अंमल चालू झाला. अशी स्वारी करून माघारे पुण्यास आले.

या नंतर सातान्यास जाऊन, महाराजांची भेट घेऊन, कर्नाटकाचा मजकूर समजावून मागती पुण्यास आले. चिमाजीआपा सातान्या मुक्कामीच होते. त्यांस शरीरव्यथा होऊन कैलासवासी झाले. त्यासमर्थी सदाशिवपंत भाऊसाहेब सातान्यासच हेने. त्या गोष्टीला वर्ष साहा महिने लोटल्यानंतर नानासाहेब महाराजांचे भेटीस गेले. त्यावेळेस शाहू महाराज यांनी नानासाहेब यांस विचारलें की, “सदोबास पुण्यास न्यावयाचें नाहीं कीं काय ?” असें महाराजांनीं विचारल्यावर श्रीमंतांनीं उत्तर केलें की, “घेऊन जातों.” त्या स्वारीस भाऊसाहेब यांस पुण्यास घेऊन आले. त्या वेळेस § गोपीकाबाई-साहेब यांची मर्जी रूष्ट झाली. कारण असे भाऊबंद जवळ आणून आपले पोरान्स ठिकाण नाहीं असें करतील. तो मजकूर नानासाहेब यांनीं मनांत ठेविला. त्याचें उत्तर कांहीं केलें नाहीं. भाऊसाहेब यांस पुण्यास आणिलें, परंतु भोजन करून पंक्तीस होते. कामकाज कांहीं नाहीं. पंक्तीस जेवावें आणि दसरांत लिहावें. असें वर्षसहामहिने होत असतां रामचंद्रबाबा शेणवी

* ‘टिपूचा मुलूख’ अद्याप कोठेंच नव्हता. या वेळीं हैदर नाईक उकते पुढें पुढें करण्यास लागले होते. हें राज्य म्हैसूरचें व नंदिराज तेथील प्रधान होता. ७. चिमाजी-आपा १७४१ च्या जानेवारी महिन्यांत वारला. बखरींतल्या गोष्टी मागे पुढें झाल्या आहेत. त्याचे मरणाचे पूर्वी ११ दिवस खंडोजीने पोर्तुगीज लोकांपासून रेवडंडा घेतला होता. हेंच एक स्थळ त्या लोकांपाशीं दमण व गोंवें यांच्या दरम्यान राहिलें होतें. मरणाचे पूर्वी ही बातमी ऐकिल्यावर आपास खरोखर मोठा आनंद झाला असेल ! § नानासाहेबांची स्त्री, रास्ते यांची मुलगी. ८. रामचंद्र महार शेणवी-अरवलीचा कुळकर्णी-सातान्यास पळून गेल्यावर बाजीरावाने राणूजी शिंद्याची दिवाणगिरी त्यास सांगितली. राणूजी मेल्यावर जयाप्पाचें व त्याचें जमेना म्हणून त्याने सदाशिवरावास कांहीं नजरणा देऊन पेशव्यांकडून आपल्यास जयापाची दिवाणगिरी मिळावी म्हणून प्रयत्न चालविला. तो त्यास महारराव होळकरां आडकाठी वातली आणि पेशव्याने त्यास ती दिवाणगिरी दिली नाहीं. म्हणून पुढें होळकरांचें व भाऊंचे बांकडें पडलें व रामचंद्रबाबा नानासाहेबांचा द्वेष करूं लागला. शिंद्याकडचा बेत सिद्धीस जाईना तेव्हां भाऊसाहेबांने रामचंद्रबाबास खुद्द आपला दिवाण केलें. पुढें

हे कारभारांत वागत होते, त्यांजवर श्रीमंतांची मर्जी कूर होऊन त्यांस आज्ञा झाली कीं, “तुम्ही कारभारांत एकंदर बोलू नये.” अशी आज्ञा हेतांच रामचंद्रबावा दरबारास येत परंतु कामकाजांत बोलावयाचें नाहीं. तेव्हां कोणे एके दिवशीं भाऊसाहेब दप्तरांत लिहीत आहेत. यांशीं कोणी बोलू नये अशी सरकारची आज्ञा पूर्वीच होती. तेव्हां त्यांशीं कोण बोलतो ! परंतु रामचंद्रबावा शेणवई यांस कारभाराविषयी मनाई सरकारची झाली होती, तेव्हां त्यांस भाऊसाहेब यांशीं बोलावयाचें होतें, परंतु संधी कोठें सांपडेना. त्या समयास रामचंद्रबावा शेणवई भाऊसाहेब दप्तरांत ल्याहावयास बसले आहेत हें पाहून त्यांजपाशीं येऊन दूर बसले, आणि आपले ठिकाणीं आपणांपाशीं बोलतात कीं, “कांहीं पाणी असेल म्हणून आम्हीं म्हणत होतो, परंतु तें कांहीं दिसत नाहीं. यांणीं खरडेच लिहावे.” असें बोलणें भाऊसाहेब यांणीं ऐकून तेही आपले ठिकाणीं बोलू लागले कीं, “पाणी बहूत आहे. सोन्याचें ताट झालें तरी त्यास कुडाचें. उठिंगण पाहिजे.” हें बोलणें रामचंद्रबावा यांणीं ऐकून मग उभयतांची परस्परें गांठ पडून बोलणीं झालीं. त्यावेळेस रामचंद्रबावा यांणीं भाऊसाहेब यांस उपदेश केला. “तुम्ही दप्तरांत लिहावयास बसतां हें नीट नाहीं. श्रीमंत कारभार करावयास बसतात तेथें तुम्हीं बसत जावें. तुम्हांस तेथून उठून जा असें त्यांच्यानें म्हणवत नाहीं. तुम्हीं कारभारामध्यें बेलू नये. त्यांणीं होऊन कांहीं विचारलें असतां त्याचा मात्र जाब द्यावा.” असा उपदेश केल्यानंतर भाऊसाहेब यांणीं तो पाठ चालविला. अशा गोष्टीस साहा चार महिने लोटले. नंतर कोणे एके ठिकाणीं दरबार झाला आहे, सारे मुत्सद्दी वगैरे बसले आहेत, रामचंद्रबावाही

रामचंद्रबावाच्या सांगण्यावरून भाऊनें ‘कारभार मजकडे द्यावा’ असें पेशव्याशीं मागणें केलें. तें पेशव्याच्यानें कबूल करवलें नाहीं; कारण चिमाजी आपा मेल्यापासून सर्व कारभारांत व मसलतींत महादाजीपंत पुरंदरे याची मदत त्यास फार झाली होती. तेव्हां असा चांगला, हुषार व फार उपयोगी पडलेला कामगार काढून भाऊस ती जागा त्यास देतां येईना. तेव्हां सांगोल्याची स्वारी करून परत आल्यावर रामचंद्रबावाच्या खटपटीनें भाऊ कोल्हापुरास जाऊं लागला. अशा समयी महादाजीपंत पुरंदरे यांनें मोठ्या समजसपणांनें हा तंटो मिटविला. त्याणें आपल्या मुतालिकपणाचा राजीनामा दिला, व ‘भाऊस तें काम सांगा’ असें नानासाहेबास सांगून त्यास मोठ्या संकटांतून काढिलें. राज्याचे कारभारांत सदाशिवरावास मदत ज्याणें केली तोच हा रामचंद्रबावा.

तेथें होते, त्याच समयास कर्नाटकांतील बोभाट बंडें झाल्याची पत्रें सरसुभा यांची व मामलेदार यांची आली. तीं पत्रें पाहून श्रीमंतांनीं विचारलें, “आतां बंडाचे बंदोबस्तास कोणास पाठवावा ?” हें ऐकून रामचंद्रबावा यांनीं भाऊसाहेब यांस इशारत केली कीं, आतां बोलायची संधी हीच आहे. तेव्हां भाऊसाहेब उठून श्रीमंतांस विनंती केली कीं, “मला आज्ञा झाली असतां मी जाऊन बंडाचा बंदोबस्त करून येईन. करणार स्वामींचा प्रताप ?” असें उत्तर श्रीमंतांनीं ऐकून नानासाहेब म्हणतात, “तूं कधीं बाहेर गेलास नाहीं, व लढाईही कोठें केली नाहींस. म्हणून तुला जा म्हणावयाचें अनमान.” तेव्हां भाऊसाहेब यांनीं उत्तर केलें कीं, “माझ्याकडे करणें न करणें कांहीं नाहीं, सर्व पुण्यप्रताप चरणांचा आहे.” अशी गोष्ट ऐकतांच नानासाहेब यांनीं आज्ञा केली, “हाच मुहूर्त आहे; निघावें.” असें ऐकतांच भाऊसाहेब यांनीं तोच नमस्कार केला आणि निघून सर्व फौजेस सरकारची आज्ञा बाहेर निघण्याची झाली. भाऊसाहेब डेन्च्यास जाऊन दाखल झाले. त्यावेळेस रामचंद्रबावा यांनीं भाऊसाहेबांस एकांती गांठून मजकूर सांगितला कीं, तुम्हांस जाण्याची आज्ञा झाली, परंतु तुम्हांस पाठीमागें यावें म्हणून सरकारचा सांडणी स्वार जाईल; यासाठीं येथून कूच करून बीस कोसांचा मुक्काम करावा. तेथेंही माघारी येण्याची चिटी तुम्हांस येऊन पोंचेल, तरी तुम्हीं माघारी येऊं नये. त्या चिटीचें उत्तर पाठवावें कीं, “स्वामी राज्यावर आहेत; मी बेरोजगारी, तेव्हां मला पोटाचा उद्योग पाहिला पाहिजे. यासाठीं मला कोल्हापूरचे राजमंडळचें बोलावणें आलें आहे तिकडे मी जातो. हें खटलें संभाळावयास पाठवावयाचा असेल तो पाठवावा.” त्या वेळेस कोल्हापूरचे राजाची पत्रें भाऊसाहेब यांचे नांवाचीं आणलीं होती तीं रामचंद्रबावा यांनीं भाऊसाहेब यांचे स्वाधीन केलीं.

असा मजकूर झाल्यानंतर भाऊसाहेब डेन्च्यास गेले होते तेथून कूच करून बीस कोसांचा मुक्काम केला. इकडे पाठीमागें नानासाहेब व सौभाग्यवती गोपिकाबाईसाहेब यांची गांठ पडल्यानंतर श्रीमंतांचे बुद्धीस बाईनें भ्रंश केला. तो मजकूर श्रीमंतांचे मनांत भरला, आणि तेच समयी चिटी लिहून सांडणीस्वार याजवळ देऊन भाऊसाहेब यांजकडे रवाना केला. सांडणीस्वार राजौ जाऊन भाऊसाहेब निजले आहेत त्यांजला उठवून चिटी दिली आणि मुस-जवानी सांडणीस्वार बोलला कीं, “आपणांस याच समयी माघारें

बलाविलें आहे.” तो मजकूर ऐकून चिटी वाचून त्या चिटीचा जाब लागलाच माधारा पाठविला की, “हें खटलें संभाळावयास कोण तो पाठवावा. मला कोल्हापूरचे राजाचें बलावणें आलें आहे तिकडे मी जातो.” असें उत्तर लिहून सांडणीस्वार माधारा रवाना केला. तो उजाडाला पुण्यास येऊन श्रीमंतांचे हवाली चिटी केली. चिटी वाचतांच नानासाहेब घाबरले, आणि मनांत विचार केला की, हें सारें रुतय रामचंद्रबावाचें आहे. असा पक्का मजकूर ध्यानांत आणून, रामचंद्रबावास समागमें घेऊन, लगेच श्रीमंत, भाऊसाहेब होते तेथें येऊन, भाऊसाहेब यांची व नानासाहेब यांची भेट झाली. त्या वेळस नानासाहेब याणीं भाऊस विचारिलें की, “तुझे मनांत काय आहे हें खरें सांग.” हें ऐकून भाऊसाहेब बोलले माझे मनांत आपणाविषयीं कांहीं नाहीं. आपण राज्यावर आहांत, मला माझी सोई कांहीं तरी पाहिली पाहिजे, यासाठीं कोल्हापूरचे महाराजांचीं पत्रें मला बलावण्याविषयीं आलीं आहेत तिकडे मी जातो.” असें बोलून राजपत्र होतें तें श्रीमंतांस दाखविलें. त्यांत मजकूर “सातान्याचे राज्यांत पेशवे आहेत, आमचे राज्यांत कोणी पेशवे नाहींत. आम्ही आपले राज्याची पेशवाई तुम्हांस देतो.” असा मजकूर नानासाहेब याणीं वाचून घटकाभर उगेच राहून भाऊसाहेबांपाशीं बोलले “हेंच निदान शेवटील कीं काय !” तेव्हां भाऊसाहेबांनीं उत्तर केलें की, “आपले आज्ञे-शिवाय नाही.” तेव्हां नानासाहेब बोलले की “तूं पुण्यास चलावें.” हें ऐकून भाऊ म्हणतात, “पुण्यास येऊन काय करावयाचें !” तें ऐकून नानासाहेब याणीं उत्तर केलें की, “सारा राज्यभार आजपासून तुझ्यावर ठेविला. सारा राज्याचा कारभार तूं कर, तुझ्या इतल्ल्याशिवाय मी चालावयाचा नाहीं.” अशी आण भाष क्रिया उभयतां बंधूंची झाली. भाऊसाहेब यांस पुण्यास घेऊन आले. कर्नाटकांत फौज रवाना केली तिचे बराबर दुसरा सरदार दिला. त्या दिवसापासून भाऊसाहेब राज्यकारभार कंठ लागले.

पुढें दादासाहेब हिंदुस्थान प्रांतीं स्वारीस गेले ते अटक पावतों मुळस काबीज करून आले. परंतु त्या स्वारींत दादासाहेब याणीं कर्ज केलें. अशी

९. या पत्रांत तीन किल्ले व पांच हजारांची जहागीर भाऊंस देऊं केली होती.
१०. ह्या स्वारींत दिल्ली घेऊन दिल्लीचा वजीर मीरशहाबुद्दीन याचे सांगण्यावरून लाहोर येथील अबदालीचे ठाणेदार उठवून लाविले. या कामांत खर्च अतोनात होऊन

मोहिम फत्ते करून पुण्यास आले. पराक्रम मोठा केला, परंतु स्वारीचें कर्ज पुण्यास आणिलें. यामुळें सरकारची मजी कायम राहिली नाही. त्यामुळें भाऊसाहेब नबाबावर स्वारी करूं निघाले.

अगोदर नबाबाच्या तहामध्यें बांकडेपणा आला होता तोच मजकूर व्यानांत ठेवून मोंगल यांजवर स्वारीस निघाले. त्यासमयीं नबाब निजामन्मुलुख औरंगाबाद शहरांत होते त्या वेळेस कैलासवासी बाजीराव साहेब यांणीं २१ लढाया मोंगलाशीं घेऊन मोंगलाईं मुलूख बहूत घेतला व औरंगाबाद प्रांतींचे झाडून महाल तेथें सरकारी अंमल बाबती सरदेशमुखी व चौथाईचा अंमल चालू केला. असें झालें असतां नबाबाशीं व पेशवे यांशीं विघाड होऊन दौलताबाद किल्ला मोंगल यांणीं माघारा घेतला. त्यासमयीं भाऊसाहेब यांणीं मसलत केली कीं, मोंगल यांजवर मोहिम करावयाची, असें ठरवून मोहिमेस भाऊसाहेब निघाले. ही बातमी मोंगल यांजकडील वकील यांणीं औरंगाबादेस नबाब यांस जाहीर केली. त्याजवरून निजामअल्लीखां मोंगल लढाईच्या उद्देशें सरंजाम तयार करून बाहेर निघाले. इकडून श्रीमंतही लाख दीडलाख फौजेनिशीं समागमें तोफखाना घेऊन व खेरीज पायदळ, असा जमाव घेऊन भाऊसाहेब बाहेर निघाले. खेरीज सरंजामी सरदार अवघे समागमें चालले. त्या लढाईचा नेम *तांडुळजाचे मुक्कामीं ठरला. तिकडून मोंगलही कट्टा सरंजाम

अवदालीशीं बांकडेपणा आला. (१७५६-१७५८.) पुढें पुण्यास आल्यावर ऐशीं लक्ष कर्ज केलेलें पाहून भाऊसाहेबांची व दादांची बोलाचाली झाली. तेव्हां भाऊंनीं लढाईचा धंदा पतकरला व दादांनीं राज्यकारभार आपले आंगावर घेतला. हा कलहाशी पेट-विण्यास गोपिकाबाई ही प्रसिद्ध आनंदीबाईपेक्षां कमी होती असें नाहीं. दादा व भाऊ यांची बोलाचाली झाल्यावर एके दिवशीं भाऊ कचेरीत काम करीत बसले असत. एक मारेकरी त्यांवर पळ्या वार करीत होता. पण पाठीमागे असणाऱ्या मनुष्यानें मारेकऱ्याच्या हात धरल्यामुळें, त्यापासून फारशी इजा झाली नाहीं. नारायणरावाचा खून करण्यास जसे कवाईत शिकलेले शिपाई व धजले, त्याप्रमाणें हा मारेकरीही कवाईत शिकलेल्या-पैकीं एक असून त्याच्या कवाईत शिकलेल्या वरिष्ठानेंच त्याची प्रेरणा केली होती-कोणाच्या सांगण्यावरून तें मात्र समजत नाहीं. ग्रांट डफ. ११. ह्या मोहिमेंचें कारण मागे अहमदनगरचा किल्ला फितूर करून घेतला हें होय. इसवी सन १७६०. * तांडुळजाची लढाई पुढें झाली. हीस उदयगिरीची किंवा उदगीरची असें म्हणतात. उदगीरच्या लढाईत इब्राहिमखान गाडदी याणें पराक्रम केला. शेवटीं सलाबतजंग व निजामअल्ली यांचा अगदीं मोड होऊन तहाचीं बोलणीं लागलीं. पण भाऊसाहेब ऐकनात

घेऊन त्या मुक्कामी येऊन दाखल झाले. इकडून पेशवेही त्या मुक्कामास येऊन उतरले. दोन्ही फौजेचे मुक्काम झाले. दोन्ही फौजेचें लढाईचें तोंड लागलें. लढाई होता होता श्रीमंतांची फौज लढाईस कच खाऊन फौजेनें पळ काढिला. तेव्हां चार कोस पाठीमागें पळाली. त्यासमयीं मोंगलांची फौज श्रीमंतांचे फौजेचे पाठीवर चालून आली. हें पाहून सरकारची फौज श्रीमंतसुद्धां सगळा जमाव एके जागीं करून उभे राहिले आणि मोंगलांची फौज पाठीवर आली हें पाहून श्रीमंतांची फौज पाठीमागें उलटली. त्या वेळेस मोंगलांची व सरकारचे फौजेची लढाई होऊं लागली. तेथें लढाई मोठे शरथेची होत आसतां बंदूक, भाला हे बंद होऊन तरवारीशीं गांठ पडली. त्यासमयीं लढाई मोठी हातघाईची एक प्रहरपर्यंत झाली. त्या लढाईत मोंगल माघारे हटले आणि फौजेनें पळ काढिला. त्या वेळेस नबाबसुद्धां पळू लागले. तेव्हां श्रीमंतांची फौज पाठीमागें लागली. ते ७५ कोशपर्यंत मोंगलांचा पाठलाग केला. तेव्हां मुसलमान लोक पाणी पाणी करून घाबरले. त्या वेळेस सरकारची फौज पाठीमागें लागली होती, त्यासमयीं नबाब जेरीस येऊन सलुखाचें बोलणें लाविलें. तेव्हां दोन्ही फौजेचे मुक्काम दोन कोसांचे छोट्यानें त्याच ठिकाणीं झाले. नंतर मोंगल यांजकडील वकील व श्रीमंतांकडील वकील तहाचें बोलणें बोलावचास गेले, त्यांनीं बोलणें मोंगल यांशीं केलें. “आमचा अंमल सारे मुलखांत चालता झाला. परंतु खानदेश वरघांट असा मुलखाचा कोंपरा राहिला आहे तो आम्हांस या तहामध्यें द्यावा. तो कोणता म्हणाल तर मालेगांव, सालेरचा किल्ला व मुल्हेरचा किल्ला व अणकाईचा किल्ला व च्यंबक व रतनगड व आंवढा पट्टा व कावनई, गेहोज व धोडप हे किल्ले सरकारांत द्यावे व महाल नासिक, वण, दिंडोरी, पाटोर्दे व चांदवड व आणखी किरकोळ महाल द्यावे” याप्रमाणें बोलणें झालें असतां नबाब यांणीं बोलणें कबूल करून वर लिहिल्याप्रमाणें किल्ले व महाल सरकारचे हवालीं केले. इतके ठिकाणीं सरकारचा अंमल चालू झाला. खेरीज खंडणी व स्वारीखर्च घेतला. अशी

तेव्हां निजामअल्ली याणें आपला शिक्षा मोर्तब भाऊंकडे पाठविला; अशा अर्थीनें कीं, जो मुलूख आपण घ्याल तो घ्यावा, व जो आम्हांस ठेवाल तो आम्हीं घेऊन राहूं. पुढें तह झाला. त्यांत दौलताबाद, अशीरगड, अहमदनगर वगैरे किल्ले व औरंगाबाद, विजापूर, व बेदरचा कांहीं भाग असा मुलूख ६२॥ लक्षांचा दिला. या वर्षीं मराठ्यांच्या उत्कर्षाचा कळस झाला.

मोहीम फत्ते करून मुलूख घेऊन भाऊसाहेबांची स्वारी माघारी फिरली. इतक्या तहामध्ये दौलताबाद मोंगल यांस दिली होती ती माघारी घेतली. तेव्हां नबाब माघारे गेले ते औरंगाबादेस पोचले. पोंबल्यानंतर नबाब यांनी आपल्या ठिकाणी विचार केला की, येथें राहिलें असतां नित्य उठून पेशवे-यांचे दंग्यांत येववत नाही म्हणून औरंगाबाद उजाड टाकून नबाब जाऊन हैदराबादेस राहने झाले.

इकडे भाऊसाहेब माघारे फिरले ते नासिक मुक्कामी येऊन मुक्काम केला. नासिक जागा पाहून सरकारची मजी बहुत खूष झाली. यासाठीं कांहीं एक दिवस तेथें राहिले. तेव्हां मल्हारराव होळकर यांनी सरकारांत विनंती करून चांदवड महाल आपणांस मागून घेतला. तसेंच विंचूरकर यांनी पाटोद परगणा मागितला तो त्यांस दिला, व अणकाईचा किल्लाही त्यांस दिला. चांदवड परगणा होळकर यांचे हवाली केला. नारी शंकर राजेबहादर यांनी मालेगांव मागितलें तें त्यांस दिलें. बाकी मुलूख सरकारांत राहिला. किल्ले घेतले होते तितके किल्ल्यांवर सरकारचे मामलेदार गेले. नंतर भाऊसाहेब यांनी नासिक मुकामी गोदानाहात्म्य सारें ऐकिलें त्याजवरून सरकारची स्वारी श्रीच्यंबकेश्वरी येऊन तेथें राहून च्यंबकच्या किल्ल्यावर ठाणें बसविलें. तेव्हां भाऊसाहेब यांचे मनांत आले की च्यंबकेश्वराचें देवालय बांधावें. असें मनांत येतांच मोंगलाई राज्यांतील मशिदी वगैरे होत्या तें सारें मोडून देवालयास काम लाविलें. देवालय तयार झाल्यावर सारीं तीर्थ जागोजाग होती तीं बांधिलीं. कुशावर्त बांधावें असें श्रीमंतांचें मनांत येऊन कुशावर्त बांधावयास काम लाविलें त्यासमयीं ओढेकर यांनी सरकारांत विनंती केली की, “देवालय सरकारांनीं बांधिलें, कुशावर्त बांधावयाची आज्ञा मला व्हावी.” त्यासमयीं श्रीमंतांनीं ओढेकर यांस सांगितलें की, कुशावर्त बांधावयाचें सरकारचे मनांत आलें तें आम्ही बांधितों. तुम्हांस कांहीं बांधावयाचें तर पंचवटीस श्रीरामचंद्राचें

१२. निजामउलमुल्क याणें गादीचें ठिकाण हैदराबाद शहर मागेच केलें होतें. १३ दादासाहेबांनीं अमदाबाद वेढा देऊन सर केली तेव्हां नारी शंकर व विठ्ठल शिवदेव विंचूरकर यांनीं मोठा पराक्रम केला होता. (१७५३.). * काळाचा महिमा अगाध आहे. हिंदूंचीं देवळें मोडून मुसलमानांनीं ज्या मशिदी बांधिल्या त्याच कालपरतेंच हिंदूंनीं मोडून त्यांचीं देवळें बांधिलीं !!

देवालय तुम्हीं बांधावें.” अशी सरकारची आज्ञा ओढेकर यांस झाली. तें ओढेकर यांस बरें वाटून त्यांनीं ती गोष्ट कबूल केली, आणि पंचवटीचें देवालय श्रीरामचंद्र यांचें ओढेकर यांनीं बांधिलें. कुशावर्त सरकारांतून बांधिलें. कुशावर्त व देवालय तयार झाल्यानंतर दोन्हींची अर्चा भाऊसाहेब यांचे हातून झाली नाहीं. कारण ब्राह्मणांच्या तंट्यामुळें राहिली. यजुर्वेदा व आपस्तंब ब्राह्मण यांचा दक्षिणद्वाराविषयी तट पडला. त्याचा निर्णय त्यासमयीं झाला नाहीं. सबब अर्चा तशीच राहिली. काम तयार झाल्यानंतर देवस्थानाचा बंदोबस्त नैवेद्य, नंदादीप, यांचा व त्रिकाळ पूजेचा वगैरे बंदोबस्त करून दिला. त्याप्रमाणें आजपर्यंत चालत आहे. सिंहस्थाचे सालीं गोसावी वगैरे यांचा मेळा उयंबकेश्वरीं भरतो. त्या गोसाव्यांमध्ये गिरी व पुरी यांचा स्नानाचा तंटो पडून मोठ्या लढाया होऊं लागल्या. तेव्हां एका सिंहस्थास भाऊसाहेब यांची स्वारी उयंबकेश्वरीं आली. गिरी, पुरी यांचा तंटो लागलाच होता. तें पाहून श्रीमंतांनीं दोघांस बलावून सांगितलें कीं, “आम्ही सरकारांतून तुमचा तंटो तोडितों.” तें त्यांनीं मान्य केल्यानंतर श्रीमंतांनीं गिरीचा व पुरीचा असे दोन्ही महंत हातीं धरून आपण खांसा कुशावर्तात स्नान केलें. त्या दिवसापासून गिरी व पुरी बरोबर स्नान करूं लागले. दोघांचा तंटो मिटला. हा मजकूर तांदुळजाचे लढाईचा असा झाला.

पुढें दादासाहेब हिंदुस्थान प्रांतीं स्वारीस गेले. कारण मागले स्वारीस कर्ज घेऊन पुण्यास आले त्यामुळें सरकारची मर्जी काईम राहिली नाहीं. त्या अटी-स्तव दादासाहेब पुनः स्वारीस श्रीमंतांची आज्ञा घेऊन ^{१६}गेले, ते दिल्लीपावेतों मुलखाच्या खंडण्या घेऊन दिल्लीस गेले. त्यासमयीं सखारामबाप समागम होते. तेव्हां दिल्लीस मुक्काम श्रीमंतांचा झाला. पूर्वीं बाजीराव साहेब यांनीं वकील दिल्लीस पाठाविले होते. त्यांचें उपनांव हििंगणे. हे मोठे अकलवान म्हणून

१४. गिरी व पुरी असे दोन भेद गोसावी यांत आहेत. १५. ग्रांड डफ ‘तांदुळजाची’ हें नांव दुसऱ्या एका लढाईस देतात. या लढाईस ‘उदगीर’ ची लढाई हें नांव आहे. (१७६०.) १६. १७५८ ची अटकपर्यंत मोहीम करून आल्यावर दादा पुन्हां एकवार रजपुतस्थानापर्यंत मात्र गेले होते. दिल्लीस गेल्याचें ग्रांड डफ कोठें लिहीत नाहीं. तेव्हां पूर्वींच्या खेपेस झालेली गोष्ट बखरींत आतां दिली असेल. ही मोहीम १७५५-५६ मध्ये झाली ती असावी.

दिल्लीस श्रीमंतांनीं बादशाहा यांजकडे वकिलीस पाठविले. ते तेथें कामावर गेल्यावर सारे बादशाहीचा कारभार करूं लागले. दौलतही बहूत मिळविली. मोठे उन्मत झाले होते. तेव्हां श्रीमंतांचा मुकाम तेथें झाला असतां श्रीमंतांस भेटण्याकरितां मेजवानीचें आमंत्रण केलें. दुसरे दिवशीं दादासाहेब मोजनास गेले. पंक्तीस श्रीमंत बसले असतां सखारामबापू बराबर आहेत, त्या समर्थी खांसे हिंगणें पितांबर नेसून, पायांत रुग्याच्या खडावा, आंगावर शालजोडी हातांत पंचपात्री जडावाची, असे पंक्तीत येऊन सखारामपंत यांस हांक मारून विचारिलें कीं, “रघुनाथराव ते कोणते ?” असें ऐकतांच सखारामबापू उभे राहून हात जोडून दाखविलें कीं, हे येथें बसले आहेत. हें दादासाहेब यांणीं पाहून उदक सोडलें होतें म्हणून आपोशणी करून पंचप्राणाहुती करून लागलेच उठले. पोषाग घेऊन, आपले लष्करांत येऊन लागलीच लष्कराची तयारी करून हिंगणे यांजवर चालून येऊन, हिंगणे यांची हवेली वेढून, लुटून फस्त केली. दिल्लींत हिंगणे होते नव्हते असें केलें. दौलत मुबलक सांपडली. तेथून स्वारीचा कूच होऊन, हिंदुस्तानांत येऊन जयपूर, उदेपूर येथील खंडणी घेऊन स्वारी पुण्यास येऊन दाखल झाली. त्या स्वारीला कर्ज झालें नाहीं. याजवरून श्रीमंतांची मर्जी प्रसन्न राहिली.

असा कारभार होत असतां शाहू महाराज छत्रपती यांचे शरिरास विकृती होऊन शके १६७१ मार्गशीर्ष वद्य ३ ते दिवशीं शाहू महाराज यांणीं कैलास-वास केला. त्या समर्थी नानासाहेब व भाऊसाहेब साताऱ्यास जाऊन, रामराजे यांस राज्याभिषेक करवून आपल्यास वखें नवीं घेऊन, शिक्के त्यांचे नांवाचे कोरून, नवी शिक्केकटार केली. तेथील बंदोबस्त करून स्वारी पुण्यास येऊन दाखल झाली.

नंतर पर्वतीस शाहू महाराज यांची स्थापना करून देवालयास काम लाविलें. देवालय मोठें बांधून देवाची स्थापना शिवलिंग स्थापिलें. सभोवतें पंचायतन ^१मांडिलें. शेजारीं विष्णूचें देवालय बांधिलें. त्या देवळांत विष्णूची स्थापना करावयाची. तेव्हां अवघे मंडळीचे मनांत आलें कीं, येथें गंडकी शिळेचा विष्णू स्थापन करावा. तेव्हां गंडकी शिळा कोठें न मिळे. याजकरितां

१७. पंचायतन मांडिलें = सभोवतीं दुसऱ्या देवांचीं-विष्णू, सूर्य, गणपती, व देवी यांचीं-देवालयें बांधिलीं.

जासूद तयार करून गंडकीचे राजांकडे पाठविले त्याणें तीं पत्रें पाहून जासूद रिकामे माघारे पाठविले. तें पाहून श्रीमंतांस विषाद वाटून हिंदुस्थान प्रांती होळकर शिंदे यांस पत्रें गेलीं कीं, “ तुम्ही गंडकीस जाऊन त्या राजाकडून गंडकीची शिळा पुण्यास पोचती होई असें करावें.” त्याजवरून शिंदे होळकर यांणीं गंडकीकडे ढाळीं फिरवितांच तें वर्तमान त्या राजास गेलें. त्या समयीं न्यानें वकील पाठविले कीं, “ तुम्ही कांहीं येऊं नये, आम्ही शिळा पुण्यास पोचती करितों.” असा तह होतांच त्यांनीं शिळा काढून मूर्ती तयार करून पुण्यास पोचती केली. त्या विष्णूची स्थापना पर्वतीस केली. तेथें श्रावण मासाचे दक्षिणेसाठीं रंभणा बांधिला. पर्वतीस नेमणूक देवस्थानाची वगैरे सर्व करून देवस्थानाचा बंदोबस्त यथास्थित केला. श्रावणमासाची दक्षणा पूर्वीं बाजीरावसाहेब यांणीं चांलू केली होती परंतु ती दक्षणा खबुद्रखान्यांत पुण्यास बांटीत असत. तेथें ब्राह्मणांस अडचण होऊं लागली सबब हुजूरप्रांतेत वाटू लागले. पांच दिवसपर्यंत ब्राह्मण भोजन करून मग दक्षणा सहावे दिवशीं यावी. तोच पाठ पुढें नानासाहेब यांणीं चालविला. त्यांचे कारकीर्दींत ब्राह्मण दक्षणेचे बहूत होऊं लागले. यामुळे पर्वतीस रमणा करून तेथें ब्राह्मणांस श्रावण शुद्ध १ पासून शुद्ध ५ पर्यंत खिंचडी वाटून, षष्ठीस दक्षणेस प्रारंभ करून ते सप्तमीपर्यंत सायंकाळपावेतो दक्षणा देऊन ब्राह्मण मोकळे करावे.

१८. गंडकी नदी भागीरथीस मिळते. हिचा उगम नेपाळांत आहे. हिला ‘शालिग्रामी’ असेंही नांव आहे. ‘गंडकीचा राजा’ नेपाळवाला असावा. १९. ढाल = निशाण, बावटा. ढाला फिरविणे = चाल करून जाणे. २०. ह्या रमण्याच्या पडक्या भिंती अद्याप पर्वतीवर जातां येतां दृष्टीस पडतात. २१. सेनापती त्रिंबकराव दामाडे आपल्या तळेगांवीं दरसाल कांहीं दिवस ब्राह्मणभोजन घालीत असत. पुढें १७३१ सालीं जुभईच्या लढाईत ते पडले. तेव्हां बाजीरावानें तोच प्रघात पुण्यांत सुरू करून शास्त्री व वैदिक लोकांस तो दक्षिणाही देऊं लागला. लोकांचीं मनें मिळवून घेण्याची ही बाजीरावाची युक्ती ध्यानांत ठेवण्याजोगी आहे. लोकांचीं मनें शुब्ध कशांनें होतात, तीं शांत कशीं करावीं, व त्यापासून आपलें कार्य कसें साधवें हें त्यास चांगलें माहीत होतें. याप्रमाणें पुण्यांत दक्षिणेचा मूळारंभ झाला. २२. खबुद्रखाना- “ हा गांवाबाहेर नदीचे कांठी (बाजीराव यांचे कारकीर्दींत) बांधिला. यांत पक्ष्यांस दाणा घालण्याकरितां चुनेगच्ची बांधिली होती व पाण्याकरितां हौद बांधिले होते.” पु. १० व. २३. हें स्थळ हल्लीं बुधवार व शनिवार पेठांचे दरम्यान सांगलीकर यांची बाग आहे तें. हल्लीं तेथें मुलींची इंग्रजी शाळा आहे. २४. पूर्वीं बडोद्यास बांटीत त्याप्रमाणेंच असावी. ह्या प्रसंगाबद्दल मनोहर कवी म्हणतो:-

वर्षाचे वर्षास ब्राह्मण चढत चालले. त्या समयी ब्राह्मणसमुदाय बहूत होऊं लागला. तेव्हां सरकारांतून ठरलें कीं, उत्तम वैदिक दशग्रंथी व उत्तम शास्त्री पंडित, तसेच ज्योतिषी व वैद्य, यांची परीक्षा घेऊन, नांवांनिशी लिहून, वाड्यांत दक्षणा त्यांस द्यावी. त्या समयी दक्षणेची आवई बहूत लांब जाऊन काशी, रामेश्वर, तैलंग व द्रविड देश व कोंकण देश व मैथिल व गुजरात व मालव पावेतों ब्राह्मण मोठमोठे विद्वान अपसूर्य येऊं लागले. त्या दिवसापासून दक्षणेचाही श्रावण मासास तीन लाख चार लाख रुपये पावेतों खर्च येऊं लागला. अशी दक्षणा होऊं लागली. कोंकणचे ब्राह्मण येत, त्यांस पन्नास, पाउणशें, ऐशी रुपये पावेतों ब्राह्मण उत्तम विद्वान पाहून दक्षणा देऊं लागले. त्यामुळे २०।५० हजार ब्राह्मण रमण्यांत होऊं लागला. तेव्हां एके वर्षी अशी गोष्ट झाली कीं, दक्षणेस प्रारंभ होताच पर्जन्यवृष्टी अतिशय होऊं लागली. शहरांतून ब्राह्मण बाहेर पडावयाचा नाही अशी वृष्टी पर्जन्यानें केली. त्या समयी श्रीमंत नानासाहेब यांस मोठा राग येऊन बोललें कीं, “मी धर्म करितों हा शकास आवडत नाही.” असें म्हणून आपण उघडे होऊन पर्जन्यांत येऊन बसले. ते दोन घटकापर्यंत उघडे पर्जन्यांत बसले असतां सर्व जन पाहात आहे, सर्वांच्या देखतां खडखडीत पर्जन्य उघडून, चांगलें ऊन पडलें ! तेव्हां श्रीमंत उठून, नवीं वस्त्रे घेऊन, दक्षणा वांटण्यास बसले. तों पर्जन्य सप्तमी प्रहर रात्रपावेतों ब्राह्मण शहरांत येऊन पोचत तोंपर्यंत पडला नाही. पर्जन्य उघडल्याचे हर्षानें त्या वर्षी दक्षणा सालाबादपेक्षां जास्ती दोन लक्ष रुपये वांटले. त्या आवईनें ब्राह्मण दूर देशींचे येऊं लागले. दुसरे वर्षी श्रीमंतांनीं द्रव्याची खिचडी वांटली. मोहरा, पुतळ्या, होन रुपये हीं एकाजार्गी करून वांटलीं. त्या वर्षी रमण्यांत देकारास १६ लक्ष रुपये लागले. अशी कीर्ती दक्षणेची सर्व मुलखांत चार खुंटपर्यंत झाली.

“श्रावणमासीं मोठा धडाका । अन्नशांतिचा चालू तडाखा । रमण्यामध्ये छपण्या रावटया । सरोवर सुंदर निर्मळ पाणी । आवेमोहराचे तांदूळ तिसडी । डाळ तुरीची पिंबळि बेगडी । लवण तांदूळ गंडा रोकडी । प्रतिपदेपासून चालू खिचडी । षष्ठी दिवशीं मुहूर्त वेळीं । गज उंटावर वाहे खजिना । ” इ० (पु० श० व०). २५. मैथिल = नेपाळाजवळील प्रदेश. मिथिल. मालव = मालवा, इंदूर वगैरे. २६. अपसूर्य = अपरसूर्य, प्रतिसूर्य. २७. देकार = दक्षिणा, धर्मादाय. २८. चार खुंट = चारी कोपरे, चतुःसीमान्तपर्यंत. जिक्के तिकके. ‘चार खुंट जहागीर’ ही व्याजोक्ति सर्वांस माहीत आहेच.

पुढें श्रीमंत नानासाहेब हिंदुस्थानांत स्वारीस गेले. तेथें जाऊन मुलखाच्या संडण्या वगैरे घेऊन माघारे फिरले. त्या वेळेस श्रीमंतांचे मनांत गोष्ट वागली कीं, काशीस जाऊन काशी घ्यावी. ह्या बेतानें स्वारीच्या ढाला पाठीमागे काशीकडे फिरविल्या. पुढें काशीच्या अलीकडे १५।१६ कोशांवर मुक्काम झाला. त्या समयीं काशीस सुजाउद्धल्ले राज्य करीत होते. त्यांस असा मजकूर समजला कीं, पेशवे काशी घ्यावयास येतात. हा मजकूर पक्का त्यांजला समजतांच घाबरून सर्व क्षेत्रींचे ब्राह्मण जमा करून आणिले. त्या वेळेस नारायण दीक्षित पाटणकर* हे काशीस होते. तेही त्याणें आणिले. तेव्हां सुजाउद्धल्ला याणें सर्वास सांगितलें कीं, “तुमचे ब्राह्मण राजे काशी घ्यावयास येतात त्यांस माघारें फिरवावें, नाही तर तुम्हां सर्वास मुसलमान करीन.” अशी जरब सुजाउद्धल्ला यांणी देतांच सारे ब्राह्मण भिऊन सुजाउद्धल्लास बोलले कीं, “आम्हीं त्यांस माघारें फिरवितों.” असें बोलून तीन चारशें ब्राह्मण दीक्षितसुद्धां काशीतून उघडे बोडके निघाले, ते नीट श्रीमंतांचे लष्करांत चार साहा घटका रात्रीस येऊन पोचले. ते ब्राह्मण आले हें पाहून नानासाहेब डेऱ्याबोहेर येऊन उभे राहिले. दीक्षित पाटणकर यांस पाहून श्रीमंत म्हणतात कीं, “असे उघडे बोडके कां आलां ?” त्या वेळेस नारायण दीक्षित यांनीं श्रीमंतांस सांगितलें कीं, “असा मजकूर झाला. तेव्हां आमचें ब्राह्मणपण राखावयाचें असल्यास आपण माघारें फिरावें हें चांगलें.” असा मजकूर श्रीमंतांनीं ऐकून श्रीमंत दीक्षितांस म्हणतात “इतक्या ब्राह्मणांस दुःख आम्हांसाठीं होतें, तेव्हां या गोष्टीची गरज आम्हांस नाही, आपण स्वस्थ असावें.” असें दीक्षितांनीं ऐकतांच दीक्षित श्रीमंतांस म्हणतात “या वेळेस आपण कूच करून माघारें फिरावें.” हें श्रीमंतांनीं ऐकून श्रीमंत बोलले, “आम्हांस गंगास्नान करावयाचें होतें तें कसें घडतें ?” हें ऐकून दीक्षित बोलले “आमचे मेळ्यांत आपण चलावें. गंगास्नान घालून माघारे लावितों.” असें ऐकून, “बरें आहे.” असें म्हणून त्यावेळेस लागल्याच ढाला फिरवून

२९. ही स्वारी १७४३ सालची. पुढील गोष्टही त्याच वेळेस घडली असावी. बखर लिहिणारानें शक दिले नाहींत. त्यास जशा गोष्टी आठवत गेल्या किंवा लोकांनीं सांगितल्या त्याप्रमाणें त्यानें लिहिल्या असाव्या हें स्पष्ट होतें. * नारायण दीक्षित पाटणकर हे कायगांवकर दीक्षित यांचे मूलपुरुष. श्रीमंत पेशवे यांचे हे गुरु. हे मोठे तपस्वी होते व सर्व जातीचे राजे, सरदार त्यांस मोठा मान देत असत.

फौजेचा कूच करून माघारे फिरले. नानासाहेब एकटेच, सडे, त्या ब्राह्मणांत मिळून, काशीस येऊन, गंगास्नान करून माघारे गेले. मग सारा मजकूर सुजाउद्वला यास समजला की, “श्रीमंत स्नान करून माघारे गेले.” “ही गोष्ट मोठी आमचे हातून † गेली.” मग श्रीमंत नानासाहेब कूच दरकूच पुण्यास येऊन दाखल झाले. दुसरे वर्षी ब्राह्मण दक्षिणेस ८०,००० झाले.

पुढे दादासाहेब हिंदुस्थानांत स्वारीस जाण्यास निघाले. त्यासमयी पुण्याची सरदार मंडळी व हुजुरात व मानकरी अशी ६०।७० हजार फौज घेऊन खेरीज पायदळ व तोफखाना असे हिंदुस्थानांत जाऊन फैतरगडास लागले त्या वेळेस साहा महिनेपर्यंत फैतरगड लढला. सभोंवते मोर्चे सरकारचे बसले आहेत, किल्यावर रसतु जाऊ देत नाहीत. तेव्हां किल्ल्यावरील दारूगोळा व धान्य सारें सरलें. ही बातमी श्रीमंतांस पक्की लागली. त्यासमयी वरचा किल्लेदार घाबरला, आणि आपले ठिकाणी विचार करतो की, “दादासाहेब मला जिवंत सोडीत नाहीत.” पूर्वीची जरब दादासाहेब यांची हिंदुस्थान-प्रांतीं अवघ्यांस माहीत*होती; त्यामुळे किल्लेदार विचारांत पडून मोठें संकट त्यास प्राप्त झालें. त्यासमयी त्याणें पेशवे यांचे फौजेंत डोईजड माणूस मला पाठीशी घालील असा कोण आहे असा विचार करितां, विठ्ठल शिवदेव विंचूरकर हे आहेत. तेव्हां त्यांजकडे किल्लेदार याणें सूत्र लावून “मला जिवदान द्यावें,” असें बोलणें त्याचें येतांच विंचूरकरांनीं त्यास आश्वसन देऊन किल्लेदार यास आपल्या गोटांत आणून ठेविलें, आणि आपले चिरंजीव शिवाजीपंत यांस दारूगोळा देऊन किल्यावरतें पाठविलें. तेव्हां दुसरे दिवशीं किल्ला मातक्यानां लढूं लागला. हे श्रीमंतांनीं पाहून श्रीमंत विचार

† हे म्हणणें सुजाउद्वल्याचें. ३०. कल्याणच्या प्रतींत आंकडा ८,७८,००,००० असा आहे. त्यांत पहिल्या आठावर रेव मारलेली आहे. तेव्हां तो खोडला आहे असें घेतलें तरी ७८ लक्ष ब्राह्मण होतात, ते इतके होऊ नयेत असें पुढील व मागील मजकुरावरून होतें. इंदूरच्या प्रतींत ‘८०,००० झाले’ असें आहे तें बरोबर आहे. ३१. हुजुरात=खुद सरकारची फौज (जाहागीरदारांनीं दिलेली नव्हे.) ३२. फैतरगड रोहिलखंडांत आहे तो. ३३. रसत, रसद=दाणा गळ्या बगैरे सामान. * लांब लांब मुकाम दादांचे होत त्यावरून ‘राष्ट्र भरारी’ (पोपटाची भरारी, उड्डाण) अशा अर्थाचें नांव त्यास हिंदुस्थानांत पडलें होतें. † मातक्यानां=पुन्हां.

करितात, “हें कसें झालें ! कैाल किल्ल्यावर दारूगोळा व खावयास नाहीं असें असतां हें काय ! ” याची चौकशी करूं लागले. त्या समयीं कोणी श्रीमंतांस मजकूर समजाविला कीं, “विठ्ठल शिवदेव यांणीं किल्लेदार पाठीशीं घालून आपले चिरंजीव शिवाजीपंत किल्यावर पाठवून, दारूगोळा पोंचवून, लढाईची तयारी त्याणें केली. ” हें ऐकून श्रीमंतांस मोठा राग येऊन, फौज तयार करून, हुकूम झाला कीं, “विंचुरकर यांचा गोठ लुटावा. तेव्हां ती बातमी विंचुरकर यांस लागतांच पांच हजार स्वारांची तुकडी तयार होऊन आपला गोठ आवळून उभे राहिले. आणि सांडणीस्वाराचे हातीं सरकारची फौज उभी होती त्यांजला सांगून पाठविलें कीं, “विठ्ठल शिवदेव [व] जिवंत पांच हजार स्वारांच्या रांडा होतील, ते वेळेस किल्लेदार जिवंत तुमचे नजरेंस पडेल. आज तुम्ही सारे मजवर चालून आले असतां इतके फौजेस मी पुरतो असें नाहीं; आज माझी गत, अशा तुमच्या गती उद्यां होतील. ” असा निरोप सांडणी-स्वारांच्या तोंडचा ऐकल्यानंतर कोणी फौजेपैकीं किंवा सरदार पुढें पाऊल घालीना. त्यावेळेस श्रीमंत म्हणतात, “अरे चला. ” तेव्हां अवघ्यांनीं श्रीमंतांस विनंती केली “आम्ही विंचुरकर यांजवर लढाईला जाणार नाहीं. ” असें श्रीमंतांनीं ऐकून विठ्ठल शिवदेव यांस चोपदार बोलावूं पाठविला. तेव्हां तसेच निरोपाबराबर विंचुरकर येऊन श्रीमंतांस भेटले. त्यावेळेस श्रीमंतांनीं विचारलें कीं, “हें काय ! आपणांमध्यें फितूर ! ” हें ऐकून विंचुरकर यांणीं उत्तर केलें कीं, “अशीं माणसें स्वार्मांच्या पदरीं असावीं यांत भूषण सरकारचें. आतां विनंती अशी करितों कीं, किल्लेदार याजला जीव माफ करून त्याला सोडून द्यावा. किल्ला आपले स्वाधीनच आहे. ” ती गोष्ट श्रीमंतांनीं कबूल करून विंचुरकर यांस सांगितलें कीं, “आतां सरकारचा हल्ला किल्यावर चढावयाचा. ” त्यासमयीं विठ्ठल शिवदेव याणीं जासूद आपले चिरंजीवास किल्यांत पाठविला कीं, “तुम्ही आतां लढूं नये. सरकारचा हल्ला किल्यावर होत आहे. ” असें पत्र जातांच शिवाजीपंत खाली उतरून लष्करांत येऊन पोंचले. सरकारचा हल्ला किल्ल्यावर चढला. किल्ला सही केला. मालमत्ता, खजिना वगैरे किल्ल्यांत बहुत सांपडलें. सरकारांतही पैका महामूर आला. सारे लष्करांत त्या

३३. ‘कालची बातमी अशी असतां’ असा इंदूरच्या प्रतीचा पाठ आहे. ३४. मुळांत ‘किंवा’ च्या ठिकाणीं ‘व’ आहे. ३५. अशीं माणसें = किल्लेदारासारखीं.

दौलतेने आभर झाले. कोणी रिकामा राहिला नाही. किल्ला सारा लुटून किल्ल्यावरील तोफा खाली उतरून सरकारांत आणिल्या. अशी दौलत कोठेही सांपडावयाची नाही. खेरीज जबाहीर व तलवारी व बंदुका व कटारी व पेशकबज व बिचवे व सांगा व बरच्या अशीं हत्यारें बहुत सांपडलीं. अशी स्वारी फत्ते करून स्वारी सरकारची पुण्याकडे यावयास निघाली.

पुण्यास येऊन दाखल झाल्यानंतर रास्ते यांस सरकारांतून सरदारी दिली. चार हजार फौजेच्या खर्चास दोन लक्ष रुपयांचा मूलख जाहागीर दिला. तसेंच पटवर्धन सरकारांत चाकर राहिल्यावर दोन चार कामगिन्या त्याणीं मोठ्या बजाविल्या; त्याजवरून त्यांस सरदारी देऊन मिरज प्रांत बत्तीस लक्षांचा मुलूख किल्ल्यासुद्धां पटवर्धन यांस जाहागीर दिला. तसेंच विंचुरकर यांसही वीस लक्षांचा मुलूख जाहागीर दिला. नारो शंकर राजेबहादूर यांसही ३० लक्षांचा मुलूख जाहागीर फौजेचे खर्चास दिला. असे सर्व ब्राह्मण व मराठे मिळून सर्वांस जाहागिरी फौजेच्या खर्चाबद्दल दिल्या. राज्य जोरावर झालें.

जे सालीं श्रावण मासी १६ लक्ष रुपये श्रीमंतांनीं खिचडी वांटली, त्याचे दुसरे सालीं ८० हजार ब्राह्मण दक्षणेस झाला. श्रीमंतांचे मनांत लाख ब्राह्मण दक्षणेस व्हावा; परंतु ती गोष्ट नै घडली. श्रीमंतांची स्वारी पर्वतीस दर्शनास गेली म्हणजे पांच तोफा व्हाव्या, तेथून स्वारी निघाली म्हणजेही पांच तोफा सोडाव्या, असा बंदोबस्त करून सर्व राज्यांत हिंदुस्थानसुद्धां सरकारची जरब मोठी बसली.

पुढें रूमशामचे बादशाहाकडून दिल्लीस फौज रवाना झाली. हें वर्तमान पुण्यास येतांच 'पुढें होणार तशी बुद्धी होते' यासाठीं भाऊसाहेब यांचे मनांत आलें कीं, " आपण स्वारीस इराणी येत आहे याजवर जावें. " असा निश्चय करून, फौजेची तयारी करून, तीन लाख फौज समागमें घेऊन,

३६. पेशकबज = एक प्रकारची कट्यार. ३७. रास्ते पेशव्यांचे निकट संबंधी असून त्यांस इतरांच्या मानानें जाहागीर इतकी थोडी कां ? ३८. कल्याणच्या प्रतींत 'न' नाही ती चुकी आहे हें 'परंतु' ह्या शब्दावरून स्पष्ट होतें. वरील पाठ इंदूरच्या प्रतीचा. ३९. रूमशाम म्हणजे कान्स्टान्टिनोपल. तेथील बादशाहानें कंदाहारचा राजा अहमदशाहा अबदाली यास दिल्लीपतीचे मदतीस पाठविलें असा मराठी बखरीचा रोंख असतो.

शिंदे, होळकर, गायकवाड, किरकोळ सरंजामी, विंचूरकर, पोंवार, निंबाळकर खेरीज हुजुरात व तोंकखाना असा २२॥ लक्ष फौजेचा जमाव करून निघावयाची तयारी झाली. त्या वेळेस पदरच्या लोकांनी व मुस्तद्दी व कारभारी यांनी जावयासाठी भाऊसाहेब यांस वर्जिले. परंतु कोणाचे ऐकिले नाही. होणार ते कधी चुकावयाचे नाही. याप्रमाणे सिद्धता होऊन श्रीमंत नानासाहेब यांनी भाऊसाहेबांची रवानगी केली. समागमें वडील पुत्र चिरंजीव विश्वासराव-साहेब यांची [रवानगी] केली.

ते निघाले ते मोंगलाईतून चालिले. त्या वेळेस निजाम* अल्लीखां यांनी कटकट काढून लढाईचा प्रसंग झाला. तेव्हां ती लढाई फत्तेकरून मोंगलांपासून खंडणी घेऊन स्वारी पुढे चालली. खानदेशातून बन्हाणपुरावरून नर्मदा उतरून स्वारी माळव्यांत गेली. तेव्हां माळव्यांत व हिंदुस्थानांत सरकारच्या फौजा होत्या त्या भाऊसाहेब यांस मिळाल्या. बुंदेले व झांशिवाले तमाम समागमें निघाले. असे माळवा टाकून, †हडोती †खेचिवाडा हा मुलूख टाकून हिंदुस्थानांत स्वारी गेली. त्या समयी हिंदुस्थान-प्रांतीचे संस्थानी, राजेरजवाडे, पाळेगार, जयपूर, उदेपूर, भरतपूरवाले, डिंग, कुंभेरी, चितोड, रामनगर, असे सर्व भाऊसाहेब यांस येऊन भेटले. तेव्हां फौजेचा जमाव चार लक्षांचा झाला.

असे मजल दरमजल दिल्लीस जाउन पोचले. चालतांना वाटेनें मुलूख वैराण झाला. फौजेस खर्चास पैसा नाही. त्यासमयी दिल्लीचे बादशाहांचे तख्त फोडून, खजीना काढून, तेथून निघून, कुंजपुरावर येऊन, सारा कुंजपुरा लुटून, पैका मुबलख घेऊन, तेथून स्वारी दरकूच यमुनातीरास येऊन, तेथे मुक्काम केला. पलीकडून, इराणी येत होता, त्याचा रस्ता कोंडून उभे राहिले. तेव्हां त्याची यांची लढाई मोठी होऊन त्या लढाईस भाऊसाहेब जय * पावले.

* निजामउल्मुल्क याचा पुत्र सलाबतजंग गादीवर होता. निजामअल्ली हा त्याचा कारभार करित असे. † हे प्रदेश राजस्थानांतील होत. ४०. वैराण = ओसाड. ४१. तरी भाऊंनी २ कोट रुपये बरोबर घेतले होते. ४२. म्हणजे अहमदशाहा अबदाली हा पूर्वी इराणचा बादशाहा नादिर याचे पदरी सरदार होता. * ह्या स्वारीची व पानिपतच्या लढाईची हाकिमत काशीराय पंडित, सुजाउद्दवल्याचा कारभारी, याणे इत्थंभूत फारसी भाषेंत लिहून ठेविली. तिचे इंग्रजी भाषांतर एशियाटिक सोसायटीमध्ये

इराणी उतरून आलीकडे आला. त्याचेही फौजेचा जमाव दोन लक्षांचा होता. त्याच्या यांच्या लढाया मोठ्या शर्तीच्या झाल्या. त्या समर्थी इराणी आपले ठिकाणी हार मानून भाऊसाहेब यांशीं सल्ल्याचें बोलणें लावलें. परंतु सदाशिवपंत भाऊ कोणाचें ऐकत नाहींसे झाले. आपापल्या मते सर्व सरदार लहान थोर शिंदे, होळकरसुद्धां यांणीं विनंती बहुतां प्रकारें केली. परंतु सदाशिवपंत भाऊ यांचें म्हणणें “एक इराणी राहील किंवा आम्ही राहूं.” असा निश्चय समजला तेव्हां मागती लढाईस उभे राहिले. एकूण चार लढाया मिळून पेशवे यांकडलील फौज बहूत खपली. इराणीची खपली. परंतु इराणी याचा पिछा चांगला पाठीमागून होता. त्यामुळे त्याला कुमकेस फौज आणखी नवीन येत गेली. पेशवे यांचा पाठीमागून पुरावा नाही. त्यामुळे सैन्य थोडें राहिलें. तें पांचवे लढाईत बहूत खपलें. शेवटीं विश्वासरावसाहेब यांस अंबारींत गोळी कोणीं दुष्टानें मारली. त्याणें ते^{२३} ठार झाले. ते सदाशिवपंत भाऊ यांणीं पाहून अगदीं निदान केलें. आतां दक्षिणेंत जाऊन काय तोंड दाखवावें! असा निश्चय करून, राहिलें सैन्य समागमें घेऊन मल्हारराव होळकर दाहा हजार फौजेनिशीं होते.

टेविलें आहे. काशीराय स्वतः ह्या लढाईत होता व त्यानें निःपक्षपातानें प्रत्येक गोष्टीची बारीक चौकशी करून ही हकिकत लिहिली. त्याच्या ग्रंथाचें मराठी भाषांतर कांहीं वर्षांपूर्वी ‘विविधज्ञानविस्तार’ या मासिक पुस्तकांत छापिलें. अलीकडे ‘लोकहितवादी’ नेही जी पानिपतच्या लढाईची हकिकत छापिली आहे ती ह्याचेंच भाषांतर आहे. खुद्द मराठ्यांनींही ह्या हानिकर युद्धाच्या निरनिराळ्या बखरी लिहिल्या. या बखरीपैकीं मल्हारराव होळकरांसारख्या त्या प्रसंगास असणाऱ्या लोकांनीं कांहीं लिहिल्या व कांहीं मागाहून लिहिल्या आहेत. आम्हांस पानिपतच्या लढाईच्या ५ बखरी मिळाल्या आहेत. पैकीं एक रत्नागिरीस मिळाली. दोन आमच्या दोन पुणेकर मित्रांनीं दिल्या व एक नगराहून एका मित्रानें पाठविली. यांतून रत्नागिरीस उपलब्ध झालेली व पुण्यांत उपलब्ध झाल्यापैकीं एक ह्या एकच बखरीच्या प्रती आहेत असें ताडून पाहतां कळून आलें. ह्या बखरींत ह्या लढाईची हकिकत फार चित्तवेधक व सविस्तर आहे.

४३. विश्वासराव पडेपर्यंत-सकाळपासून दुपारचे २ वाजतपर्यंत-मुसलमानांचाच मोड होत गेला. पण नंतर लौकरच पळापळ सुटली. पूर्वी विश्वासरावास बादशाही तत्कावर बसविण्याचें भाऊसाहेबांच्या मनांत आलें होतें. त्याबद्दल कांहीं लोक त्यांस दोष देतात, पण कांहीं असें म्हणतात कीं, त्यांणी तसें एकदम केले असतें तर बरे झालें असतें. कारण त्या योगें रजपूत लोक ह्या नव्या हिंदु बादशाहाकडे आपली दिव्लीपतीवरील राजनिष्ठा दाखविण्याकरितां एकदम मिळाले असतें. मॉलेसनचें महादजी शिंद्याचें चरित्र पाहा.

त्यांस भाऊसाहेब यांणीं सांगितलें कीं, “आतां तुम्हीं सर्वांचे § कविले घेऊन बाजारबुणगे संभाळून माघारें दाक्षिणेंत जावें.” तेव्हां नानफडणीस वगैरे मंडळी होती ती माघारी फिरली व भाऊसाहेब यांणीं युद्धास आरंभ करून आपण जातीनें तीन हजार स्वारांनिशीं गिलच्याचे फौजेंत मिसळून गेले. त्या समयीं युद्ध मोठें घनचक्र झालें. शके १६८२ पौष शुद्ध ८ मीस भाऊसाहेब गर्दीत मिळाले. कोठें ठिकाण नाहींसं झालें. साडेतीन लाख फौज तितकीही तेथें खूपली. त्या दिवशीं मोठे उल्कापात झाले. दिवसास तारा पडला. दिवाकर चार घटका असतां अंधःकार पडला. असें युद्ध मानवी मार्गें झालें नाहीं व पुढें होणार नाहीं. असा लौकिक सदाशिवपंत भाऊ यांणीं युद्धाचा मिळविला. **मल्हारराव** होळकर दाहा हजार फौजेनिशीं माघारे आले ते सर्व खटलें घेऊन पुण्यास पोचले. तेव्हां श्रीमंत नानासाहेब यांस सर्व वर्तमान कळतांच भाऊसाहेब व विश्वासरावसाहेब गेल्यामुळें त्या शोकांनं नानासाहेब यांची कंबर *वसली.

§ कविले = कुटुंबें, वायका. ४४. ह्या लढाईत भाऊसाहेबांनीं जे आपले आंगीं दोष दर्शविले व त्यांणीं ज्या चुक्या केल्या असें म्हणतात त्या येणेंप्रमाणें:—१. त्यांस उदगीरच्या लढाईत जय मिळाल्यामुळें फार गर्व झाला होता. २. पूर्वीचा मराठी साधेपणा सोडून त्यांणीं मोगलांचा डामडौल उचालिला. ३. पूर्वीची मराठी लढाईची रीत म्हणजे शत्रूला जिकडून निकडून आडवून त्याचा दाणा घेरण बंद करणें, व त्याचे सैरावैरा फिरणाऱ्या लोकांस ठार करणें, फार मारा झाल्यास पळ काढणें, शत्रूस पाठीवर घेऊन एकदम उलटून त्यास दोहींकडून गांठणें वगैरे, ती सोडून कवाडिती शिपायांच्या जोरावर त्यांणीं एकदम सामना केला. ४. सुरजमल्लजाटाचा उपदेश न ऐकतां वाईट शब्द बोलून त्यास त्यांणीं घालविलें. ५. होळकरांचें मन दुखाविलें, तसेंच दुसऱ्या सरदारांवरही त्यांणीं जरब विशेष ठेविली. ६. पानिपत येथें खंदक खणून आपणास कोडून घेतलें. ७. आपलें सर्व सैन्य एकदम लढाईत आणलें, पाठीमागे राखून कांहीं ठेवलें नाहीं. ८. सुजाउदबल्यावर विश्वास फार ठेविला, भाऊंचीं जितकीं पत्रें त्यास जात तितक्यांचीं उत्तरे अवदालीच्या मसलतीनें तो पाठवी. ९. विश्वासराव पडल्यावर धीर न धरितां होळकरांस “कुटुंबें संभाळून न्या” असा निरोप त्यांनीं पाठविला व आपण अविचारानें नाशार्थच गर्दीत घुसले. इ. ४५. परत आलेल्या लोकांत मल्हारराव, दमाजी, राजेबहादर, नाना फडणीस, महादजी शिंदे वगैरे होते. त्या वेळची पळणारांची स्थिती कशी झाली होती ती ‘नाना-फडणीसाचें चरित्र’ अगर मॅलेसनचें ‘महादजी शिंद्याचें चरित्र’ यांत वाणीली आहे. * नानासाहेबांस ही बातमी बऱ्हाणपुरास लागली. तेथें एका सावकारास पत्र आल्यांत “दोन मोतीं गळालीं, २७ मोहरा हरवल्या, रुपये व खुदा यांचा पत्ता नाहा.” असा

त्या वेळेस तो मजकूर दादासाहेब यांणी पाहून, लागलीच स्वारीची तयारी करून, लाख सरंजाम समागमें घेऊन, हिंदुस्थानांत गिलच्यावर मोहिमेस गेले. ते मजल दरमजल जयपुरास जाऊन जयपूरवाले यांस सांगून पाठविलें कीं, “तुम्ही लढाईस येऊन उभे राहा. नाही तर आम्हांस खंडणी द्या.” असा मजकूर सांगून पाठवितांच जयपूरवाले यांणी दादासाहेब यांस सांगून पाठविलें कीं, “तुम्ही आपली लढाईची तयारी करावी, आम्ही लढाईस येतो.” असें सांगून पाठवून जयपूरवाले खांसा राजा पन्नास हजार साठ हजार मोठ-मोठे पुरभय्ये व रजपूत एका मांडीचे स्वार केशरी पोषाक करून बाहेर येऊन लढाईच्या तोंडीं उभे राहिले, आणि लढाईस गलीम कोण आला आहे हें मनांत आणतात, तेव्हां समजलें कीं ब्राह्मण आहे. त्या वेळेस जयपूरवाले राजे यांणी दादासाहेब यांस सांगून पाठविलें कीं “आम्ही ब्राह्मणाशीं लढाई करीत नाहीं.” हें ऐकून दादासाहेब यांणी सांगून पाठविलें कीं, “तुम्ही लढाई करीत नाहीं तर आम्हांस खंडणी द्यावी.” त्या वेळेस जयपूरवाले यांणी दादासाहेब यांजकडे सांगून पाठविलें कीं, आम्ही ब्राह्मणास खंडणी देत नाहीं, दक्षणा म्हणून ध्याल तर देतो. त्या वेळेस दादासाहेब यांणी उत्तर केलें कीं, “आम्ही ब्राह्मण आहों, दक्षणा घेतों.” असें जयपूरवाले यांणी ऐकल्यानंतर दादासाहेब लक्ष रुपये दादासाहेब यांस पाठवून दिले व एक डेरा मखमाली सोन्याचे कळसाचा दिल्या. तो घेऊन दादासाहेब पुढें दरकूच दिल्लीस जाऊन पोहोचले. पोहोचल्याच्या अगोदर गिलच्या दिल्लीस येऊन दिल्लीचा बंदोबस्त करून माधारा फिरला. त्या समयीं श्रीमंतांची स्वारी तेथें पोचली. तेव्हां वर्तमान ऐकलें कीं, गिलच्या माधारा गेला. त्या वेळेस गिलच्याचा पाठपुरावा करीत श्रीमंत चालले. ते यमुना उतरून पार गेले. त्या मुलखांत हिंदूस पाणी प्यावयास मिळावयाचें नाहीं म्हणून मुक्कामाचे मुक्कामास नव्या विहिरी खणीत गेले असा पाठपुरावा करीत गेले. ते अटकनदीच्या तेथें त्यांची गांठ पडून लढाई मोठी झाली. त्या वेळेस गिलच्याचा मोड झाला.

मजकूर होता. त्यावरून खरें वर्तमान नांवांच्या ध्यानीं आलें. नंतर थोडेच दिवशीं नाना फडणीस वगैरे मंडळी उत्तरेकडून येऊन पोचली. ४६. ही दादांची स्वारी कोठें दिलेली आढळत नाही. ही बखरकाराची कल्पनासृष्टी दिसते.

भाऊसाहेब मेल्याचा त्वेष दादासाहेब यांचे मनांत होता. त्या रागातून घोड्यावरून उडी टाकून, हातीं पेशकबज घेऊन, मुख्य इराणी चास खाली पाडून त्याचे छातीवर गुडघा दिला, आणि त्याचा गळा कापावा आणि त्याचें रक्त प्राशन करावें असा राग आला होता. गळ्याला पेशकबज लाविलें. त्या वेळेस रणजितसिंग शीक समागमें होते. त्याणीं दादासाहेब यांचा हात धरून एकीकडे काढिलें. आणि म्हणतात, “मुसलमानाचें रक्त पिऊन ब्राह्मणपणा बुडवायाचा आहे कीं काय ?” असें बोलून दादासाहेब यांस शीक याणीं एकीकडे घेतलें.

अशी स्वारी फत्ते करून माघारे फिरून लाहोरास येऊन, रणजितसिंग शीक याची तेथें स्थापना करून, तेथून श्रीमंत निघाले ते दिल्लीस येऊन, दिल्लीचा बंदोबस्त केला. तो इतक्यांत पुण्याहून श्रीमंत नानासाहेब यांची प्रकृती बिघडली म्हणून पत्रें पुण्याचीं आलीं. तीं पाहून तेथून दादासाहेब मजल दरमजल मोठ्या मोठ्या मजला करून पुण्यास येऊन पोहोचले. नंतर नानासाहेब “भाऊ ! भाऊ !” म्हणून शके १६८३ ज्येष्ठ शुद्ध ८ मीस कैलास-वासी झाले.

माधवराव बल्लाळ ऊर्फ रावसाहेब

इ० स० १७६१-१७७२

[नानासाहेब कैलासवासी झाले] त्यांचें उत्तर कर्म होऊन पुढें रघुनाथराव दादा याणीं थोरले रावसाहेब यांस समागमें घेऊन सातान्यास जाऊन, ताराबाईसाहेब यांस भेटून, रामराजे यांजकडून श्रीमंत रावसाहेब यांस पेशवाईचीं वखें देवविलीं व शिक्के करून दिले. नंतर दादासाहेब श्रीमंतांस घेऊन पुण्यास आले. येऊन आपण राज्याचा कारभार करूं लागले. श्रीमंतांस आपले

४७. रणजितसिंग. पुढें प्रसिद्धीस आलेला रणजितसिंग ह्या वेळीं जन्मलाही नव्हता. (१७८०-१८३९). तेव्हां बखरींतला शीक सरदार दुसरा कोणी असला पाहिजे.
४८. नानासाहेब पर्वतीच्या देवळा मागे कैलासवासी झाले. ज्येष्ठ वद्य षष्ठी मंगळवार असें इतरत्र आढळतें.

छापें ठेविलें. रावसाहेब यांणीं कारभारांत बोलूं नये अशा डौलांनं श्रीमंतांस वाड्यांत बंदोबस्तानें ठेविलें. परंतु रावसाहेब चाप्रमाणें राहतील असें न घडे. परंतु जातीनं लेंकरूपणा म्हणून चार दिवस त्यांच्या अनुसंधानानें राहिले. तत्रापी गंगोबा तात्या दिवाण, निजवत होळकर, हे कांहीं उणें उत्तर बोलले म्हणून सांसा स्वारी उठून आपल्या हातीं छड्या गंगोबास मारून पाठ फोडिली. दुसरे दिनकर महादेव जोशी हे वाड्यांत पंकीस जेवांत असतां, पंकींत श्रीमंत असतां कांहीं असेंच उत्तर बोलतांच तें श्रीमंतांनीं एक पळभर सहन न करतां दिनकर महादेव याच्या तोंडांत मारिल्या. तेव्हां साऱ्या वाड्यांत जरब बसली. कोणी समोर बोलेनासें झालें. समोर उभे राहणें कठीण. परंतु वाडिलांची अमर्यादा करूं नये म्हणून त्यांच्या संधानानें वखें झाल्यापासून रावसाहेब होते.

तेव्हां पुढें मोंगलाचा बिघाड झाला. त्या स्वारीला सारी फौज घेऊन दादा-साहेब निघाले. नवाब तिकडून राक्षसभुवन पावेतो चालून आले. तेव्हां श्रीमंत फौजेमुद्दां राक्षसभुवनास जाऊन पोचले. नवाब निजामअल्लीसां मोठा सरंजाम घेऊन आले. त्या समर्थी राजे विठ्ठल सुंदर दिवाण होते. त्यांच्या

१. चंद्रचूड यांचे मूळपुरुष. २. माधवरावाचा स्वभाव तापट असे व त्याला उणें उत्तर किंवा अवज्ञा अगदीं खपत नसे. गंगोबा तात्याबद्दलची गोष्ट ग्रांट डफ निराळ्या तऱ्हेनें सांगतो. कोणे एके दिवशीं दरबारांत गंगाधर यशवंत म्हणाले, “हल्लींच्या कारभारांत चाललेला सर्व पोरकटपणा ह्या वृद्ध दृष्टीस स्पष्ट कळत आहे.” हें बोलणें माधवरावास न खपून त्यानें एकदम मसनदीवरून उठून भरदरबारांत गंगोबाच्या तोंडांत सडकून मारिली. हें पाहून सर्व आपापल्या जागीं थक झाले. यावरून पुढें दादांचे व माधवरावाचे वाकडे पडल्यानंतर गंगोबा तात्या दादांस मिळाला. (१७६८.) ३. ही मोंगलावरील स्वारी १७६३ सालीं झाली. यापूर्वीं निजामअल्लीस २७ लक्षांचा मुख्य देऊन मागे लाविलें होतें. नंतर दादांची व माधवरावाची लढाई सुरू होऊन माधवराव दादांस शरण गेला, तेव्हां दादांनीं त्यास नदरकैदेंत ठेवून आपण राज्य-कारभार पाहूं लागले. त्यांत पुष्कळ सरदारांचीं मनें दुखविलीं. त्यामुळें ते सर्व जाऊन मोंगलांकडे विठ्ठल सुंदर याच्या मार्फत फिरार झाले. अशी ही १७६३ ची स्वारी उपस्थित झाली. ४. ह्या राक्षसभुवनच्या लढाईस मराठे तांदुळज्याची लढाई म्हणतात, असें ग्रांट डफ साहेब लिहिता. पण या बखरींत तसा प्रकार नाही. येथें उदगीरच्या लढाईस मात्र तांदुळज्याची लढाई असें नांव दिलें आहे. मागे पृष्ठ ५० पाहा. ५. विठ्ठल सुंदर-हे साडेतीन शाहूण्यांतील एक-यांस राजे प्रतापवंत असा किताब होता.

मगांत बहुत दिवसांची खुमखुम* लढाईची राविली होती कीं, पेशवे यांशीं लढाई घेऊन त्यांचा मोड करावा. त्या उद्देशानें विठ्ठल सुंदर मोठा पोक्त सरंजाम घेऊन चालून आले. श्रीमंतही इकडून मोठ्या सरंजामानें गेले तेव्हां त्या लढाईच्या प्रसंगी श्रीमंत रावसाहेबांस दोन कोसांचे छाट्यानें पाठीमागें ठेविलें. त्यांचे रखवालीस हजार पंधराशें स्वार मोठा निवडक, कीं दहा हजार फौजेस भारी, असा ठेविला. आणि दादासाहेब पुढें लढाईच्या प्रसंगास जाऊन उभे राहिले. लढाई सुरू झाली. पुढें लढाई होत आहे. त्या समई दादासाहेब हत्तीवर अंबारींत बसले होते. त्या हत्तीस दारू पाजून पायांत अंदूं खिळले असतां तेथून आपण अंबारींतून तिरंदाजी करीत होते. अशी सारी हुजुरात लढाई घेत आहे. परंतु विठ्ठल सुंदर जातीनें लढाईस उभे राहिले. लढतां लढतां नवाचाकडील फौजेनें मोठा लगट लढाईचा केला. एकसारखा ऐशी नव्वद हजार पठाण श्रीमंतांवर चालून आला. त्यानें लढाईची मोठी शर्थ केली. त्यामुळें श्रीमंतांच्या फौजेचा मोड होऊन फौजेनें पळ काढला. हें पाहून विठ्ठल सुंदर पुढें येऊन दादासाहेब यांचा हत्ती बळविला. अशी शिकस्त लढाईची झाली. त्या समयीं दोन कोस पाठीमागें रावसाहेब उभे होते त्यांजपाशीं लढाईतून सांडणीस्वार येऊन, झालें वर्तमान कच्चें श्रीमंतांस विदित केलें. त्या समयीं रावसाहेब घोड्यावरच बसले होते. तेव्हां सभोंवते रखवालीस स्वार होते त्यांस विचारलें कीं “आतां विचार कोणता करावा ?” त्या वेळेस सर्वांनीं एकच उत्तर केलें “जशी सरकारची आज्ञा होईल त्याप्रमाणें करूं.” असें श्रीमंतांनीं एकतांच श्रीमंत मागती विचारतात, “इतके असामी माझे जिवाचे सोबती आहां किंवा नाही ?” असें श्रीमंतांचें वचन एकतांच सर्वांनीं मागती उत्तर केलें, “हें काय विचारावें ? आपण खावंद आम्ही चाकर, जिकडे खावंद जातील तिकडे येणें भाग आहे.” असें सर्वांचें एकदिलाचें भाषण एकतांच श्रीमंतांनीं सांगितलें, “आतां घोड्याच्या अनीना* उचला.” त्यामयरीं श्रीमंतसुद्धां पंधराशें

* खुमखुम असल्याचें कारण उदगीरच्या लढाईत झालेला पराजय. ६. अंदू = सांखळदंड. † ही लढाई राक्षसभुवन येथें झाली. हें गांव गोदावरीचे तीरी आहे. निजामअल्ली नदीपलीकडे उतरून गेला व विठ्ठल सुंदर आपल्या सैन्यासह जाणार तो मराठ्यांनीं त्यावर हल्ला सुरू केला. तेव्हां लढाईचा सर्व प्रसंग विठ्ठल सुंदर यांजवरच पडला. निजामअल्ली नदीपलीकडे असल्यानें त्याच्यानें आपल्या दिवाणास चांगलीशी मदत करवली नाही. मॉट डफ. * लगामाच्या दोऱ्या.

स्वारांची † मांड एकदांच उठली. तेव्हां त्या वाटेनें मल्हारजी होळकर भेटले त्याणीं रावसाहेबांस सांगितलें कीं, “माघारे चला. पुण्याचें राज्य करूं.” ते वेळेस रावसाहेब बोलले कीं, “काका, भाऊसाहेब यांस आपण मागे बुडविलें असें ऐकत होतो तें आज खरें झालें.” तें होळकर याणीं ऐकतांच मल्हारराव बोलले कीं, “बाळा, आतां चलावें आणि माझी तलवार पाहावी.” तेव्हां रावसाहेब चढ्या घोड्यानिशीं होळकरासुद्धां गेले. दादासाहेब यांचा हत्ती घेरला होता त्याच्या आलाकडे नवाब निजामअल्लीखां हत्तीवर बसून उभे होते. तेथपावेतो रावसाहेब मारीत मारीत गेले. तेव्हां सारे लढाईची फळी फोडून जेथें नवाबाचा हत्ती उभा होता त्या हत्तीपार्शीं जाऊन, श्रीमंत उभे राहून, समागमें स्वार होते त्यांस आज्ञा केली कीं, “अंबारीचें भारकस कापा.” पुढें महात होता त्यास सांगितलें कीं, “हत्ती खाली बशीव.” त्या वेळेस नवाब अंबारीतून खवासखान्यांत बसले होते, त्याणीं रुमालें फिरविला. इतक्या अवकाशांत श्रीमंतांकडील फौज व हुजुरात व मानकरी पळाले होते ते सारे जरीपटकासुद्धां, माघारे येऊन रावसाहेबांभोवते मिळाले. त्या समर्थी फिरून लढाई सुरू झाली. लढाई करीत करीत जेथें दादासाहेब यांचा हत्ती उभा होता तेथपावेतो मारीत मारीत गेले. तेव्हां विठ्ठल सुंदर मागती लढाईला उभे राहिले. तेथें लढाई मोठी कट्टी झाली. त्या वेळेस श्रीमंतांकडील किंवा नवाबाकडील विठ्ठल सुंदर यांस गोळी लागून लढाईत ठार झाले. तेव्हां नवाबाचे फौजेचा धर सुटला. फौज पळू लागली. ते वेळेस श्रीमंतांचे फौजेनें मोठा लगट करून दादासाहेब यांचा हत्ती माघारां आणिला. रावसाहेब पहिल्या तडाक्यास नवाबाचे हत्तीपावेतो पोंचत तोंपर्यंत पंधराशें स्वारांपैकीं साहाशें स्वार ठार झाले. खेरीज जखमी. याप्रमाणें युद्ध मोठें मातबर झालें. दादासाहेब यांस घेऊन

† मांड = तुकडी. थवा. ‡ पाणिपतच्या लढाईच्या वेळीं फितुरी केल्याचा, किंवा निदान कसुरी केल्याचा आरोप होळकरावर आला होता. ८. चढ्या घोड्यानिशीं = एकझंही घोड्यावरून न उतरतां, एका धांवें सरसे, थांबल्याशिवाय किंवा दम घेतल्याशिवाय. ९. भारकस-दोर, बंधन. १०. खवासखाना = अंबारीच्या पाठीमागे खिजमतगाराची जागा. तेथें शस्त्राघात चुकविण्याकरितां मागे गेले असावे. ११. रुमाल फिरविला = “आम्ही आपल्या स्वाधीन होतो. हल्ला बस करा,” असें रुमाल उडवून दर्शविले. निजामअल्ली लढाईत नव्हता. तो नदीच्या (गोदावरी) पलीकडे उतरल्यावर अलीकडे लढाई जुंपली, असें ब्रांट डफ म्हणतो.

रावसाहेब सगळी फौज समवेत घेऊन आपले तळावर आले. मोंगलाचा मोड झाला. खंडणी जी कांय घ्यावयाची ती घेऊन सरकारचे स्वारीचा कूच होऊन, मजल दरमजल पुण्यास येऊन दाखल झाले.

तेव्हां दादासाहेब यांणीं रावसाहेब यांस सांगितलें कीं, “वाळा, तूं आतां राज्यकारभार संभाळावा.” अशी वाडिलांची आज्ञा होतांच रावसाहेब यांणीं कारभार संभाळला. जी रखवाली रावसाहेब यांजभोवतीं होती तीच दादासाहेब यांस ठेविली,^{१२} आणि विनंती केली “आतां आपण स्वस्थ वाड्यांत स्नानसंध्या करून असावें; मी कारभार करितों याजवर आपण नजर ठेवून असावें.” वरकड सखारामबापू वगैरे मुत्सद्दी मंडळी व कारकून वगैरे वाड्यांतील खासगीवाले, बांकनीस* या सर्वांस ताकीद सरकारची झाली कीं, “आजपासून दादासाहेब यांजकडे कोणी गेला असतां त्याचें पारिपत्य करीन.” अशी ताकीद होतांच त्या दिवसापासून दादासाहेब यांजकडे कोणी जाईनासें झालें. चार महिने गेल्यानंतर सखारामबापू यांची ढवळाढवळ करावयाची खोड जाईना असें श्रीमंतांनीं पाहून सखारामबापूंस आज्ञा केली कीं, “आजपासून तुम्हीं घरीं राहात जावें. बोलावूं त्या समयीं येत जावें.” अशी आज्ञा होतांच बापू नमस्कार करून घरीं गेले. लगेच पाठीमागून दरवाजावर सरकारांतून

१२. दादास कैद १७६८ सालीं केलें. दादाचें मन माधवरावाविषयीं शुद्ध कधींच नव्हतें. याचें मुख्य कारण आनंदीबाईचा उपदेश. अर्धें राज्य घेण्याविषयीं दादांच्या मनावर तिनें प्रेरणा केली होती. राज्यांत आवाडाव न करण्याविषयीं माधवराव त्यांस वारंवार सांगे व एकविचारानें चालण्याविषयीं दादांची प्रार्थना करी. शेवटीं २५ लक्ष रुपये रोख व १३ लक्षांची जहागीर तो दादांस देऊं लागला. पण दादांस अर्धें राज्य पाहिजे होतें तेव्हां त्यांणीं तें बोलणें नाकबूल करून शुद्धाचा प्रसंग आणिला. त्यांत त्यांचा पराभव होऊन माधवरावानें त्यांस कैद केलें. बखरींत लिहिल्याप्रमाणें सल्लुख्यानें राज्यकारभार माधवरावाच्या स्वाधीन त्यांनीं केला नाहीं पण ह्या शेवटल्या गोष्टी १७६८ सालीं झाल्या. ग्रांट डफ. १३. खासगीवाला = खासगीकडील रोकड ठेवणारा कामगार. * बांकनीस = वाड्यांतील भोजनाचा वगैरे जिनसांची व्यवस्था पाहणारा कारभारी. १४. सखारामबापू याचें पुरें नांव ‘सखाराम भगवंत बोकील’ असें होतें. हा हिबरे येथील कुळकर्णी महादाजीपंत पुरंदरे यांच्या पदरीं कारकून होता. हे साडेतीन शाहाण्यांपैकीं एक होत. हे पंताजीपंत-ज्याणें अफजुलखानाची व शिवाजी-महाराजांची प्रतापगडीं भेट करविली-त्याचे वंशज असें ग्रांट डफ. म्हणतो. सखारामबापूचा द्रुटप्पीपणा प्रसिद्ध आहे. तरी त्याचा एकंदरींत कल दादासाहेबांकडे विशेष

दोन पहारे पाठाविले. बापू यांस परवानगी खेरीज बाहेर जाऊं देऊं नये. असा बंदोबस्त सखारामपंत बापू बोकील यांचा केला. परंतु चार घटका रात्र झाली, दरबार बरखास्त झाला, म्हणजे तेवढे रात्रीस बापूस श्रीमंतांनीं बोलावून आणून प्रातःकाळपासून जो कारभार केला तो वांकां झाडून बापूस सांगावा, त्याचें उत्तर बापूंनीं बोलत असावें, त्यामध्ये स्वहित किंवा गैरहित सांगतात याची मात्र *दर्याप्ती श्रीमंतांनीं आपले ठिकाणीं करून बापूस निरोप देत असावें. असा नित्य पाठ चालत होता. बापू जें काम करीत होते त्या कामावर मोरोबादादा फडणीस ठेविले. नाना फडणीस यांनीं फडणिशीचा कारभार केला. हरिपंततात्या यांजवर रुपा मोठी. तसेंच गोविंद शिवराम खासगीवाले यांजवरही रुपा सरकारची होती. मामलेदारांमध्ये विसाजी केशव लेले हे सरकारचे रुपेंतील मोठे.

असा कारभार होत असतां स्वारी सरकारची कर्नाटकांत मोहिमेस निघाली. ती येतगिरीचे किल्ल्यावर स्वारी सरकारची जाऊन पोहोचली. किल्ला घ्यावा या बेतानें तेथेंच मुकाम करून किल्ल्यावर मोर्चे लावून बसले. दोन महिने किल्ला भांडला. तेव्हां रावसाहेब यांनीं मनांत विचार केला कीं, एवढे किल्ल्यासाठीं लाख फौज घेऊन बसलों, तेव्हां पुढें आम्ही काय करणार! असा विचार करून, दुसरे दिवशीं किल्ला हल्ला करून घ्यावयाचा निश्चय करून, लष्करांत ताकिदीसाठीं भालदार फिरले, आणि सर्वास सांगितलें कीं, "उद्यीक किल्ल्यावर

होता. तो दिवाण असतांना माधवरावांचें वजन कारभारांत बिलकूल पडेना. तेव्हां माधवरावानें त्यास बलावून 'याचें कारण काय' असा प्रश्न केला. बापूनें सांगितलें कीं, 'मला घरीं बसवाल तर आपला अंमल चांगला चालेल.' मग त्याची जहागीर त्याजकडे ठेवून कारभार त्याजकडून काढिला. १५. वांका=हकीकत. * विचार १६. हरिपंततात्या-त्रिंबकराव दीक्षित म्हणून सावकार पुण्यास होते त्यांच्या पदरीं प्रथम हरिपंत फडके होता. पुढें तो सेनापती झाला. १७. गोविंद शिवराम खासगीवाले हा पुष्कळ उपयोगीं पडला होता. १८. विसाजी केशव हा बसणी (ता. रत्नागिरी) येथील राहणारा. वेठीस लोक धरून नये असा आपला हुकूम तोडल्याबद्दल ज्यास माधवरावानें शिक्षा लाविली तोच हा. १९. ही स्वारी सन १७७०-७१ सालची असावी. त्यांत मलबळचा किल्ला हल्ला करून घेतला. या किल्ल्यास मराठे लोक निरनिराळीं नांवें देतात असें ग्रांट डफ म्हणतो. येथें बाजी व नागोजी घाटगे यांचा वतनाचा तंटो लावून असें ठरलें कीं, जो किल्ल्यावर आपलें निशाण प्रथम लावील तो वतनदार. नागोजीचें निशाण प्रथम लागलें.

हल्ला आहे. तर सर्वांनीं साज बंदुका बांधून पायउतारीं यावें.” अशी आज्ञा होतांच हल्ल्याच्या शिड्या वगेरे सरंजाम तयार होऊन श्रीमंत खांसा स्वारी बाल तरवार घेऊन पायउतारा लाख मनुष्य बरोबर तोडे शिलकावून सभोवते चालिले. सरकारचे मोर्चे बसले होते त्याच्या पलीकडे हल्ला चालून गेला. तेव्हां किल्लेदार यास बातमी लागली कीं, सरकारचा हल्ला किल्ल्यावर येतो. हें जाणून त्याणें वरून तोफांची मारगिरी चालविली. शिवाय बंदुकी व जेजाला असा दुराट्याचा भार वरून होऊं लागला. त्यासमयीं अवघ्यांनीं श्रीमंतांस विज्ञापना केली कीं, “महाराज, वरून गोळ्यांचा पर्जन्य पडत आहे, यासाठीं सरकारांनीं हल्ल्यांत येऊं नये.” अशी विज्ञापना सर्वांनीं केली. त्यावेळेस श्रीमंतांनीं उत्तर केलें कीं, “गोळी लागून मी मरावयाचा असलों तर घरीं बसून वांचेन कीं काय !” अशी निश्चयाची गोष्ट सर्वांनीं ऐकली. त्यासमयीं सर्व फौज चोहीकडून लगट करून चालली. जो गोळी लागून पडला त्यास मार्गे ओढून टाकावा, आणि पुढें चालावें याप्रमाणें हल्ला सरकारचा चालला. दहा हजार मनुष्य ठार झालें. हल्ला निघाल्यापासून बारावे घटकेस किल्ल्यावर जाऊन भगवा झेंडा लाविला. असा येतगिरीचा किल्ला घेतला. किल्ला सहीकरून स्वारी कर्नाटकांत पुढें चालली. ते तुंगभद्रा पार होऊन *टिपूच्या मुलखांत आवाडाव मांडली. तेव्हां टिपू सावध होऊन लढाईच्या उद्देशें आला. त्या फौजेचा व या फौजेचा मुकाम झाला. दोन्ही फौजांची गांठ पडून लढाई सुरू झाली. त्यावेळेस टिपू थोडासा चरकला हें पाहून श्रीमंतांचे फौजेनें मोठा लगट लढाईचा केला. लढाई मातबर झाली. शेवटीं टिपूनें सल्ला करून खंडणी देऊन श्रीमंत यांशीं बोलणें लाविलें कीं, किल्ला माधारा आम्हांस द्यावा. तें बोलणें श्रीमंतांनीं ऐकून श्रीमंतांच्या मनांत गोष्ट येऊन, किल्ला टिपूचे हवाली केला. स्वारीखर्च घेऊन स्वारी माधारी पुण्यास आली.

२०. पायउतारा=पायीं. २१. तोडे शिलकावून=बत्या पेटवून. २२. मारगिरी=मारा. २३. दुराट्याचा=(?) *‘टिपूच्या’ बदल ‘हैदराच्या’ असें पाहिजे. (मार्गे पृष्ठ ३७ टीप † पाहा.) हैदर माधवरावाच्या पाठीमागे १० वर्षे होता. ही १७७०-७१ सालची लढाई माधवरावाच्या मृत्युकालच्या सुमारास तह होऊन बंद झाली. हैदरावर या कारकिर्दीत स्वाभ्या झाल्या त्या-१७६२ सालीं एक, १७६४-६५ सालीं दुसरी, १७६६-६७ सालीं तिसरी व १७७०-७२ सालीं शेवटली.

पुढें भोंसले यांशीं सरकारचा बिघाड झाला. त्यावेळेस मुंथोजी भोंसले राज्यावर होते. त्यांचे पूर्वी नागपूरवाले भोंसले श्रीमंतांच्या कबज्यांत नव्हते. त्यासाठी नवीन कटकट उत्पन्न करून भोंसल्यांच्या मुलखांत वऱ्हाडप्रांती सरकारचा अंमल बसविला. त्या समयीं भोंसले नागपुराहून निघून, पुण्याहून श्रीमंतही वऱ्हाडांत गेले. तेथें भोंसल्यांशीं लढाई झाली. तेथें लढाई होऊन मुक्काम झाला.

ह्याच्या अगोदर गोपाळराव पटवर्धन यांशीं व सरकाराशीं बोलाचाली होऊन गोपाळराव श्रीमंतांवर रुसून गेले ते नीट हैदराबादेस जाऊन नबाब निजाम अल्लीखां यांस भेटले. तेथें राजकारण करून नबाबांची फौज घेऊन पुण्यावर चाल केली. ते नीट पुण्यास येऊन तेथें काहीं फौज होती त्यांची व मोंगलांची लढाई होऊन ती फौज शिर्केस्त झाली. ते वेळेस नबाबांकडील सरदार करांडा म्हणून होता त्यानें शहरावर जाऊन आग लाविली. त्या समयीं वाड्याची खंडणी तीन लाख रुपये दिली. शहराच्या एक दोन पेठा जळाल्या इतक्यांत ही बातमी श्रीमंतांस होती. तेथून फौज रवाना मोंगल यांचे फौजेवर केली. ती घेऊन पोहोंचे तों अगोदरच इकडे हें वर्तमान झालें. सरकारची फौज आली. तिणें मोंगलांच्या फौजेशीं लढाई करून करांडा आला होता त्यास मार्गे हटविला.

श्रीमंत वऱ्हाडांत होते त्यांशीं भोंसल्यांची लढाई दुसरी झाली. त्या लढाईत भोंसले शिकस्त होऊन पळूं लागले. त्यांच्या पाठीमागें श्रीमंतांची फौज लागली. तेव्हां भोंसले पळत पळत नागपूरचे पार झाले. श्रीमंतांचा मुक्काम

२४ 'मुथोजी.' ही बखर लिहिणाराची चुकी आहे. तेथें 'जानोजी' असें पाहिजे. जानोजी १७३३ सालीं वारला, नंतर मुथोजी व साबाजी यांमध्ये तंटे लागले. जानोजी भोंसल्यावर ही स्वारी १७६९ सालीं केली ती होय असें वाटतें. (मार्गे पृष्ठ ३७ टीप १ पाहा.) २५. गोपाळराव निजामअल्लीकडे १७६३ सालीं होता. (मार्गे पृष्ठ ६६ टीप ३ पाहा.) हल्लींच्या लढाईत गोपाळरावास भोंसल्यावर पाठविलें होतें. परंतु त्याच्या फितुरीमुळे भोंसला पुण्याभोंवतीं लुटालुट करीत होताच ह्या दोन गोष्टींचा येथें घोटाळा केला आहे. बापू करांड्या म्हणून जानोजीचा सरदार होता तो या वेळीं व मार्गे १७६३ सालीं पार लुटालुट करीत होता. हल्लींच्या वेळीं त्याणें सिंगड खालच्या खेड्यांस आग लाविली. तेणें करून पुण्याहून तेथें नेलेलें सर्व दप्तर जळालें. २६. शिकस्त झाली = पराभव पावली.

नागपुरावर झाला. श्रीमंतांना शहर जाळलें. त्यावेळेस मुधोजी भोंसले यांणी श्रीमंतांकडे बोलण्यास वकील पाठवून सरकारांत सल्ला केला. स्वारीखर्च व खंडणी भोंसले यांणी दिली. पुढें तह केला. तहामध्यें असा ठराव झाला की ज्या वेळेस तुम्ही बोलावाल त्या वेळेस तुम्हांजवळ येऊं. असा तह होऊन भोंसले निरोप घेऊन माघारे नागपुरास गेले.

श्रीमंत तिकडून निघाले ते मोंगलाई मुलखांत जाऊन वेदर पावेर्तो मुलूख जाळून लुटून दोनदोन वर्षे दिवेलवणीचा कौल होई अशी अवस्था करून स्वारी माघारी पुण्यास दाखल झाली. पुण्याच्या पेंठा दोन तीन जाळल्या होत्या त्या पुनः वसवून, रस्ते दोरी धरून घरे बांधावयास जागा दिली. वाड्याच्या लगत घरे होती तीं मागे हटवून जागा सभोवतीं पैसे केली.

पुढें कारभार चालिला. हिंदुस्थानांत शिंदे, होळकर व रामचंद्र गणेश कानडे जरीपटका घेऊन होते. त्या वेळेस महादजी शिंदे व तुकोजी होळकर यांणी रामचंद्र गणेश यांची नालिस्ती सरकारांत लिहिली. त्याजवरून विसाजी कृष्ण बिनीवाले त्या कामावर पैंठाविले. रामचंद्र गणेश यांस पुण्यांत आणविले सबब रामचंद्र गणेश रुसून जेजुरीस राहिले. पुढें समजी करून पुण्यास आणिले.

कर्नाटकांत स्वारी जाऊन फिरून टिपूशीं लढाई घेतली. त्या लढाईत टिपू हटला नाही. श्रीमंत तितक्यांतच उमजून पानावर, पौन ठेवून, कांहीं स्वारीखर्च दिला तो घेऊन स्वारी पुण्यास आली.

२७. या तहास 'कनकापुरचा तह' म्हणतात. (तारीख २३ मार्च १७६९.) २८. 'दिवे लावणें चालवून दिलें.' असा कल्याण येथील प्रतीचा पाठ आहे. दिवेलवणी = ओसाड देशाची किंवा निर्जन झालेल्या शहराची वसाहत करविणें. दिवेलवणीचा कौल = ओसाड देशांत वसाहत करण्यास दिलेली सनद. ह्या सनदेत अमुक कालपर्यंत सरकारदस्त पडणार नाही असें वचन दिलें असतें. पुढें टीप ४८ पाहा. २९. यावरून पूर्वीं मंडई भरत होती तेथें घरे होती असें होतें. ३०. विसाजी कृष्णाशीं भांडण झाल्यामुळें रामचंद्र गणेश यास परत बलाविलें. विसाजी कृष्ण बिनीवाले हे मुख्य सरदार होते. (१७७१) ग्रांट डफ. ३१. ही मुदखगिरी १७६६-६७ सालची असावी ३२. पानावर पान ठेवून = आपला मान कमी न होऊं देतां, आपला मोठेपणा राखून.

गोपाळराव पटवर्धन रसून मोंगलाईत गेले होते त्यांची समजी करून मागती पुण्यास आणून त्यांचे कामावर त्यांस पाठविलें. विसाजीपंत विनीवाले हिंदुस्थानांत गेल्यावर एक दोन संस्थानें हिंदुस्थानांत नवीं साध्य केलीं. दिल्लीस बादशाहापावेतों सरशी सरकारचे फौजेची झाली. असा पराक्रम चोर्हीकडे झाला. सरकारचा अंमल दिल्लीपावेतों चालूं लागला.

इकडे श्रीमंत पुण्यास कारभार करीत असतां, सखारामबापू यांणीं दादासाहेबांकडे कांहीं फितूर केला. श्रीमंतांपावेतों चिठी जाण्याचा इलाज नाहीं म्हणून सरकारच्या कुळंबिणी नदीवर धुवावयास येत असत, त्या येण्याची संधी राखून बापू यांणीं आपल्या कुळंबिणी नदीवर धुवावयास पाठविल्या. त्यांच्या हातीं चिठी पाठविली. ती चिठी दादासाहेब यांचे कुळंबिणीजवळ देत आहेत तो इतक्यांत सरकारचा बातमीदार शिपाई फिरत होता त्यानें ती चिठी धरली आणि श्रीमंत रावसाहेब यांजपार्शी नेऊन दिली. त्या रात्रां बापूस बलावणें सरकारचें जाऊन बापू वाड्यांत आले. ते श्रीमंतांस नमस्कार करून एकांतास बसले. त्या समर्थी श्रीमंतांनीं बापूस विचारिलें “सरकार-अपराधी आहे! त्याचें पारिपत्य काय करावें ?” तेव्हां बापूंनीं उत्तर केलें कीं, “पायांत बिडी घालून किल्ल्यावर टाकावें.” असें उत्तर होतांच श्रीमंतांनीं बापूपुढें चिठी टाकिली. ती बापूंनीं पाहून बापू उगीच राहिले. तेव्हां श्रीमंत बापूस म्हणतात, “तुमचे अजून कुचेष्टा करावयाचे ढंग जात नाहींत.” तेव्हां बापूंनीं श्रीमंतांस विनंती केली कीं, “आतां स्वामीपुढें आमची अकल चालून एकादें कुभांड होईल असें नाहीं. आतां फिरून आम्हांपासून अशी गोष्ट बांकडी व्हावयाची नाहीं.” असें उत्तर ऐकून श्रीमंतांनीं सांगितलें, “आजचा अपराध तुम्हांस क्षमा केला. फिरून आढळलें असतां क्षमा होणार नाहीं. फिरून असे ढंग करूं नका.” आणखी बारीक मोठीं वर्तमानें बापूस विचारिलीं. त्यांचीं उत्तरें देऊन बापू घरीं गेले.

३३. हिंदुस्थानांत विसाजी कृष्ण, महादजी शिंदे व तुकोजी होळकर हे सरदार होते. त्यांणीं शाहअलम यास दिल्लीस तत्कावर बसविलें, व रोहिले यांचा अगदीं मोड करून ते दुवावामध्ये छावणी करून राहिले होते. अशा प्रकारें पुनः मराठ्यांचा दारा हिंदुस्थानांत सर्वास वाटूं लागला. (१७७१ .) म्हणजे सरकारचा अपराध ज्याणें केला आहे तो.

नंतर श्रीमंतांचे मनांत^३ टिपूचे पारिपत्याची कांहीं ईर्ष्या राहिली होती. त्यासाठीं भोंसले यांस बलावणें सरकारचें गेलें. तेव्हां भोंसले येण्याची तयारी करून वकील पुढें रवाना झाले. देवाजीपंत पुण्यास येऊन श्रीमंतांची भेट घेतली त्या वेळेस * देवाजीपंत यांस विचारलें कीं, “राजे कधीं येणार !” तेव्हां देवाजीपंतांनीं उत्तर केलें कीं, “नाग-पुराहून निघाले.” ही बातमी सरकारचे डाकेचीच होती. तेव्हां त्या बैठकीस देवाजीपंत यांनीं विनंती केली कीं, “आज्ञा झाल्यास बापूंच्या भेटीस जाईन.” हें ऐकून श्रीमंतांनीं उत्तर केलें, “बरें आहे.” तेव्हां सरकारचा कारकून देवाजीपंत यांजबरोबर देऊन सखारामपंत बापू यांजकडे पाठविलें. ते जाऊन बापूंची भेट घेतली. त्या समयीं सखारामबापू लोडाशीं टेकून बसले होते. जवळ उपाध्या व एक कारकून बुदबळें खेळत बसले आहेत. त्या समयास देवाजीपंत जाऊन बापूंस^४ भेटले. सलामालकीचीं § बोलणीं बहूत झालीं. सरकारचा कारकून बराबर आहे हें पाहून बापूंनीं आणखी कांहीं मजकूर विचारले नाहीत. बुदबळें खेळत होते त्या खेळण्यामध्ये एकजणास बापूंनीं डाव सांगितला कीं, “त्यांजकडील व्याद्याची चाल पुढें झाली आहे; तुम्ही आपला राजा दोन घरें पाठीमागें न्यावा.” हें ऐकून देवाजीपंत उठून सखारामपंत बापू ह्यांचा निरोप घेऊन आपले बिन्हाडीं गेले. बरोबर कारकून होता त्याणें श्रीमंतांस येऊन सारा मजकूर विदित केला. तेव्हां श्रीमंतांनीं विचारलें, “बापू काय करीत होते !” तेव्हां कारकून म्हणाला कीं, “बापू उगाच बसले होते; दोघेजण जवळ बुदबळें खेळत होते.” हें ऐकून श्रीमंतांनीं विचारलें, “बुदबळांत बापू कांहीं बोलले किंवा नाहीं !” ते वेळेस कारकुनानें सांगितलें कीं, “बुदबळांत एक डाव बापूंनीं सांगितला कीं, ‘त्यांच्या राजाचे व्याद्याची चाल झाली आहे, तुम्ही आपला राजा दोन घरें पाठीमागें न्यावा.’” हें ऐकून श्रीमंतांनीं कारकुनास सांगितलें, “असा आजचे तारखेचा बंद तूं आपले हातचा झाल्या मजकुराचा लिहून ठेवावा.” असें सांगतांच त्या

३४. मागे पृष्ठ ७१ टीप * पाहा * हेही साडेतीन शाहण्यांपैकीं एक होत. ३५. ही सखारामपंतबापू व देवाजीपंत यांची भेट नारायणरावाच्या मृत्यूनंतर झाली, असें निबंधमालेंत म्हटलें आहे तें कशावरून तें समजत नाहीं. (निबंधमाला अंक १३ पृष्ठ २८ पाहा.) § सलामालकी = रामराम, नमस्कार चमत्कार, विचारपूस.

कारकुनानें बंद बातमीचा लिहून श्रीमंतांचे हवाली केला. नंतर एकादोहें दिवशीं सरकारची डाक नागपुराहून आली, त्यांत लिहून आलें कीं, “ भोंसले दोन मजला बाहेर गेले होते, ते माघारे नागपुरास आले.” अशीं पत्रें पोंचतांच लागलेच देवाजीपंत यांस बोलावून आणून विचारलें कीं, “ राजे दोन मजला आले ते अद्यापी कां येत नाहीत ? ” हें ऐकून देवाजीपंतांनीं विनंती केली कीं, “ आतां लवकरच येतील.” त्या समयीं श्रीमंतांनीं नागपूरचे डाकेचीं पत्रें देवाजीपंत यांस दाखविलीं आणि सांगितलें कीं, “ बाहेर आलेले माघारे गेले. हा उपदेश सखारामपंत यांणीं तुम्हांस केला, त्याजवरून राजे माघारे गेले. परंतु आजपासून पंधरा दिवसांत राजे पुण्यास आले तर उत्तम, नाही तर ब्राह्मण म्हणणार नाही. मेखसूं* खालीं डोकें फोडीन.” अशी जरब श्रीमंतांनीं देतांच देवाजीपंत हात जोडून विनंती करितात, “ आतां राजे पंधरा दिवसांत आपल्या जवळ दाखल होतील यांत संशय नाही.” अशी खातरजमेची गोष्ट सांगून, श्रीमंतांची आज्ञा घेऊन आपले बिन्हाडीं गेले. जाऊन लागलीच पत्रें डाकेंत नागपुरास रवाना केलीं.

इकडे वर्तमान सोलापूर प्रांतीं मोंगलाईत बखेडा होऊन सरकार अंमल देण्यास मोंगलाईवाले यांणीं खेलेल † केली. अशीं पत्रें बोभाटाचीं आलीं. त्याजवरून सरकारची मर्जी जाऊन तिकडे जाण्याच्या उद्देशें डेरे बाहेर दिले, आणि खासा स्वैर्री बाहेर निघाली. समागमें नारायणरावसाहेब यांसही घेतलें. तमाम सरंजामी व सरकारी हुजुरात तोफखान्यासुद्धां लाख सरंजाम समागमें घेऊन पंढरपुरचे रोखानें चालले. मानदेशांतून वसमत नांदेडपावेतो स्वारी सरकारची गेली. तेथें नांदेडावर मोंगलाई फौज होती त्या फौजेशीं लढाई होऊन ती फौज माघारी मोड झाल्यामुळें गेली. सरकारची स्वारी त्यांच्याच मार्गे चालली. ते बेदरपावेतो गेले. तेथे भौंगानगराहून वकील बोलण्यास आले. ते श्रीमंतांची भेट घेऊन नबाब यांणीं मजकूर सांगितल्याप्रमाणें बोलले. तेव्हां श्रीमंत म्हणतात कीं, “ आम्हांकडून बिघाड झाला नाही; तुम्हीच कटकट काढितां

* मेखसूं = तंबूच्या मेखा ठोकण्याची मोगरी. † हा पाठ इ० प्रतीचा. क० प्रतीचा पाठ असा:—‘ सरकार अमलास सनद देण्यास मोंगलाई यांणीं [सुरुवात (?)] केली.’
३६. ही मोंगलावर स्वारी कधीं झाली तें पक्कें समजत नाही. १७६३ सालची असावी असें वाटतें. ३७. भागानगर = हैदराबाद.

हे नीट नव्हे. म्हणून आम्ही येथपावेतो आलो. तुम्हांस तहाप्रमाणें चालावयाचें असल्यास स्वारीखर्च आतां आम्हांस द्यावा, म्हणजे आम्ही येथून माघारें जाऊं. बिघाड यावयाचें असल्यास तसेंच सांगावें म्हणजे हैदराबाद येथून लांब नाहीं.” असा मजकूर झाला तो नवाबाकडील वकिलांनीं हैदराबादेस लिहिला. तेथून नवाबाकडून उत्तरे आलीं कीं, “स्वारीखर्च देतो, माघारें जाणें.” त्यासमयीं पंधरा लाख रुपये स्वारीखर्च घेऊन सरकारची स्वारी माघारी आली. ते पंढरपुरावरून मागती देवदर्शन घेऊन, बारामतीवर येऊन मुक्काम झाला. तेथें बारामतीकर बाबाजी नाईक यांणीं श्रीमंतांस मेजवानी करायाची म्हणून चार मुक्काम सरकारचे तेथें झाले.

तेव्हां एके दिवशीं सरकारची स्वारी दरबारांत बिछायतीवर बसली असतां तेथेंच जवळ खंडेराव दरेकर व हिरोजीराव पाटणकर बसले होते. त्या समयीं लष्करांत सरकारचा हत्ती मस्त होता तो सुटला. त्या हत्तीच्या पाठीमागे शेंकडों मनुष्य *गडेकरी, महात वगैरे धांवत आहेत, भाले टोंचितात, चिरक्याऽ दारूच्या सोडितात, परंतु हत्ती कोणाला आटोपत नाहीं. नीट हत्तीनें चाल सरकारच्या डेऱ्यावर केली. त्या समयीं उभयतां बंधू श्रीमंत बसले होते व दोन आसामी जवळ बसले होते. हत्ती समोर पाहतांच नारायणराव साहेब उठले. तेव्हां रावसाहेब यांणीं हातांत धरून खालीं बसविलें आणि सांगितलें कीं, “हत्तीचे पायीं आपला मृत्यू नसला तर ह्या हत्तीच्यानें आपलें कांहीं व्हावयाचें नाहीं.” असें म्हणून बैसविलें. इतक्यांत हत्ती

† बाबाजी नाईक = बाबूजी—कवी मोरोपंत पराडकर यांचे यजमान. हे पेशव्यांचे आम्र होते. * गडेकरी = हत्तीपुढें चालणारा भालेकरी. § चिरक्या = चिरकांड्या. ३८. ही गोष्ट ग्रॉट डफ निराळ्या रीतीनें सांगतो. तो म्हणतो पुण्याच्या नजीकच गुळटेंकडी आहे तेथें हत्तीचें झुंज लागलें होतें. तें पाहण्यास माधवराव व नारायणराव असे उभयतां गेले होते. पुढें झुंजणाऱ्या उन्मत्त हत्तीपैकीं एकजण ते बसले होते त्या स्थळाकडे रागांन धांवत येऊं लागला, तेव्हां जवळ असणारे लोक व चाकर मंडळी भिऊन पळूं लागली. तें पाहून नारायणरावही पळण्याकरितां उठूं लागला. तेव्हां माधवरावानें त्याचा हात धरून म्हटलें, “नारायणा, तुझ्याविषयीं अखबारनीस काय लिहितील ?” असें ऐकून नारायणराव मुकाट्यानें खालीं बसला. त्या वेळेस आपाजीराव पाटणकर म्हणून एक मराठा शिल्लेदार जवळ बसला होता त्याणें मोठ्या शौर्यानें हत्तीकडे आपली कट्यार झोंकिली ती त्याच्या सोडेंस लागून तो माघारा फिरला, व दोघां बंधूवरचें संकट टळलें.

चांदणीचे तणाव्यापाशीं येऊन भिडला. पाठीमागे शेंकडों मनुष्य भाले बरच्या घेऊन लागले आहेत. ते पाहून, चांदणीजवळ येतो असें जाणून, खंडेराव दरेकर व हिरोजिराव पाटणकर उभयतां पुढें धावून गेले. त्या वेळेस पाटणकर याचे हातांत कट्यार होती व दरेकर याचे हातांत सांगः होती. पाटणकर याणीं कट्यार फेंकिली ती हत्तीचे गंडस्थळाखालीं सोंडेंत चार बोटे आंत घुसली. दरेकर याचे हातींची वीट कानामागे लागली ती हत्तीला कारागीर झाली. त्याणें हत्ती माघारां फिरला. तेव्हां भालेकरी होते त्याणीं चोर्हाकडून भाले टोंचून हत्ती उभा करून वरतीं महात चढला. मग हत्ती ठाणावर नेला. इकडे श्रीमंत याणीं पाटणकर यांस चौघडा दिला व दरेकर यांस सरलष्करी सांगितली. याप्रमाणें बक्षिसें देऊन, बारामतीकर यांची मेजवानी घेऊन स्वांगी पुण्यास यावयास निघाली, ती पुण्यास येऊन दाखल झाली.

भोंसले पुण्यास यावयास निघाले त्यांस पत्र गेलें कीं, “तुम्हीं तूर्त येऊन ये.” तेव्हां भोंसले यांचें यावयाचें राहिलें. पुण्यास श्रीमंत होते, त्या समयीं दादासाहेब पुण्यांत वाड्यांत होते. रात्रौ वाड्यांतून निघून गेले ते लागलेच नासिकचे वाटेनें जाऊन आनंदवल्लीस पोचले. ही खबर श्रीमंतांस लागतांच श्रीमंतांची स्वारी तयार होऊन, फौज समागमें घेऊन, दादासाहेब यांचे पाठीमागे लागले. दादासाहेब पुढें गेले त्यांच्याबराबर दहापांच हजार फौज जमली. आनंदवल्लीभोंवतीं नासिक प्रांतामध्ये लुटालूट करीत गेले. इतक्यांत श्रीमंत रावसाहेब जाऊन पोचले. तेव्हां त्या फौजेची सरकारचे फौजेशीं लढाई

३९. चांदणीचा = छताचा किंवा तंबूचा. तणावा = (तंबूचा) दोर. सांग = एक प्रकारचा भाला (हा सर्व लोखंडी असतो.) ४०. वीट = एक प्रकारचा भाला. ४१. कारागीर झाली = लागू पडली; तिनें हत्ती जखमी झाला. ४२. रघुनाथराव १७६५-६६ सालीं हिंदुस्तानांत स्वारीस गेले होते ते परत आल्यावर १७६८ सालीं २५ लक्ष रुपये रोख व १३ लक्षांची जहागीर नाकबूल करून अर्धे राज्याकरितां युद्धाची तयारी करीत होते. माधवरावानें त्यांजवर हल्ला करून धोडपच्या किल्ल्यांत घातलें आणि तेथून कैद करून पुण्यास नेलें. या वेळेस दादा पळून गेले नव्हते. मागे १७६४-६५ सालीं मात्र (जेव्हां माधवराव हेक्यानें कर्नाटकांत स्वारीस गेले तेव्हां) रसून ते आनंदवल्लीस गेले होते; पण हैदराचा पराभव केल्यावर माधवरावांनीं त्यांची समजूत करण्याकरितां त्यांस तिकडे बलावून नेऊन हैदराशीं तह त्यांजकडून कराविला. मार्ग २४ ७१ टीप* पाहा.

शाली. दादासाहेब यांजकडील फौज पोटभरूच होती. त्यांचा मोड शाला. दादासाहेब तेथून पळाले ते गोहजेच्या किल्ल्यावर गेले. ही बातमी श्रीमंतांस लागतांच श्रीमंत पाठीमागून जाऊन गोहजेस पोचले. त्या वेळेस किल्ल्यावर सरकारचा किल्लेदार होता, त्याने दादासाहेबांस वरती घेतलें, बरकड कोणांस वरतें घेतलें नाहीं. पाठीमागून सरकारची स्वारी येतांच किल्लेदार यानें दादासाहेबांस सरकारचे हवाली केलें. मग दादासाहेबांस घेऊन श्रीमंतांची स्वागी पुण्यास दाखल शाली. तेव्हांपासून दादासाहेबांभोवती चौकी पाहारे कडोविकडीचे शाले. ज्याणें फितूर करून बाहेर काढिलें होतें त्याचें पारिपत्य करून त्यास किल्ल्यावर घातलें.

पुढें कर्नाटकांत स्वारी जाण्याचा बेत होता तिकडे पन्नास हजार फौज देऊन त्रिंबकरावमामा पेटे यांची रवानगी केली. ते मजल दर मजल जाऊन तुंगभद्रा पार होऊन टिपूचे मुलखांत छावणी करून राहिले.

पेशवे यांचे वंशांत रावसाहेबांसारखा कोणी पुरुष शाला नाहीं. यामुळें परराज्यांतील फियादी पुण्यास येत असत. हैदराबादेस नबाब ह्यांचे दिवाण रुखमतदौला होते. ते आपणांस हवेली बांधावयास लागले. तेव्हां त्यांचे शेजारी एक गरीब ब्राह्मणाची जागा होती ती जागा रुखमतदौला याणीं जबरदस्तानें घेतली. त्या ब्राह्मणाची दाद त्या दरबारांत लागली नाहीं. म्हणून तो ब्राह्मण तेथून उठून पुण्यास फियादीकरितां निघाला. रुखमतदौला यास ब्राह्मण बोळें लागला कीं, “ह्या जागेचा कोणी अधिकारी असला तर तेथें मी दाद लावीन, आणि आपली जागा घेईन, नाहीं तर तुम्हांस दिली आहे.” असें बोलून निघाला, तो नीट पुण्यास आला. त्या दिवशीं चतुर्थी होती. श्रीमंतांची स्वारी थेउरास गणपतिचे दर्शनास निघाली. तेव्हां ब्राह्मण रस्त्यांत उभा राहून “फियादी!” म्हणून ओरडला. त्या वेळेस खांसा स्वारी घोड्यावर बसले होते. फियादी ऐकून घोडा उभा करून ब्राह्मणास आलीकडे बोलावून वर्तमान विचारिलें. त्या वेळेस तो मजकूर ऐकून घेऊन ब्राह्मणास आज्ञा शाली कीं, “तुम्ही पुण्यास या.” असें ऐकून ब्राह्मण म्हणतो. “माझा वाड्यांत प्रवेश होऊन माझी

४३. ‘गोहजे’ बदल ‘घोडपेच्या’ असे पाहिजे. ४४. ही कर्नाटकांतील स्वारी १७७० सालची ४५. त्रिंबकराव पेटे; हे सदाशिवराव भाऊ यांचे मामा, मार्गे पृष्ठ ७१ टीप * पाहें.

ब सरकारची गांठ कशी पडेल ! ” हें ऐकून सरकारची आज्ञा मिरधे^१ व खिजमतगार यांस झाली कीं, “ ब्राह्मण वाड्यांत आला म्हणजे त्याजला घेऊन मजकडे आणावें.” अशी आज्ञा समक्ष होतांच ब्राह्मण पुण्यास आला. स्वारी गणपतीस जाऊन, देवदर्शन घेऊन, सायंकाळीं माधारी वाड्यांत घेऊन दाखल झाली. दुसरे दिवशीं ब्राह्मण वाड्यांत आला, तेव्हां खिजमतदार याणीं नेऊन सरकारची गांठ घेतली. त्या वेळेस ब्राह्मण पाहतांच लागलेच नवाबाकडील वकील धोंडोरामपंत यांस बोलावून आणून समक्ष आज्ञा झाली कीं, “ ह्या ब्राह्मणाची जागा तुमचे दिवाण जबरदस्तीनें घेतात, ह्या-विषयीं तुम्हीं नवाबांस पत्रें लिहून भटजींची जागा भटजींस देववावी, हें चांगलें.” ह्या मजकूर ऐकून वाकिलानें विनंती केली कीं, “ पत्र लिहून जाब आणवितों.” त्यावेळेस श्रीमंतांनीं विचारिलें कीं, “ किती दिवसांत जाब येईल ! ” तेव्हां वकील ह्यांनीं कबूल केलें कीं, “ आठ दिवसांत जाब येईल.” असें ऐकून श्रीमंतांनीं भटजींस सांगितलें कीं, “ आठ दहा दिवस आतां तुम्हीं स्वस्थ असावें.” ह्याप्रमाणें झाल्यानंतर, दहा दिवस भरतांच ब्राह्मण फिरून वाड्यांत घेऊन उभा राहिला. त्या ब्राह्मणास पाहून धोंडोरामपंत ह्यांस बोलावून आणून विचारलें, “ त्या ब्राह्मणाचा जाबसाल काय आला ! ” त्या समर्थी वकील बोलले कीं, “ अजून जाब आला नाही.” तेव्हां श्रीमंत म्हणतात, “ ह्याचा जाबसाल कधीं येणार ! ” फिरून करार त्यांनीं आठदहा दिवसांचा केला. तेव्हां भटजींस “ स्वस्थ असा ” अशी आज्ञा झाली. असे दोन तीन करार ठरले. दुसरी चतुर्थी आली, त्यासमर्थी श्रीमंतांची स्वारी थेउरास निघाली तेव्हां तो ब्राह्मण मौजे कवडी येथें जाऊन उभा राहिला. तो स्वारी त्या ठिकाणीं घेतांच ब्राह्मण “ फिर्याद ! ” म्हणून ओरडला. तेव्हां सरकारची स्वारी उभी राहून ब्राह्मणास जवळ बोलावून मजकूर विचारिला. तेव्हां ब्राह्मण बोलला “ आज महिना जाहला, वाट पाहिली, आतां ब्राह्मण्य बुडालें म्हणून मला वाट फुटेल तिकडे जातो ! ” हें श्रीमंतांनीं ऐकून ब्राह्मणास सांगितलें कीं, “ तुम्हीं येथेंच स्वस्थ बसा. मी देवदर्शन करून माधारा आल्यानंतर तुमचा बंदोबस्त होईल. कांहीं चिंता करूं नये.” असें म्हणून स्वारी देवदर्शन घेऊन

माधारी येऊन, तेथे उभे राहून निळकंठराव रामचंद्र पागे यांस आज्ञा झाली, “तुम्हीं येथून आतां मोंगलाई मुलखांत चलावे. जेथून मोंगलाई मुलूख लागेल तेथपासून पुनः दिवे लोंवण्याचा कौल देत असें करावे. आम्हीं पुण्यास गेल्यानंतर तुम्हांकडे फौज व सरंजाम पाठवून देतो.” याप्रमाणे आज्ञा करून श्रीमंतांची स्वारी पुण्यास येऊन, लागलीच फौज निळकंठराव रामचंद्र याजकडे १०।१५ हजार रवाना केली. डेरेदांडे, तोफखाना वगैरे झाडून सरंजाम पाठविला. खेरीज सरंजामी यांस पत्रे पाठविलीं कीं, “निळकंठराव रामचंद्र यांस मोंगलाई मुलखांत रवाना केले आहेत, त्यांसमागमें तुम्ही आपापली फौज घेऊन पंढरपुरचे मुक्कामी त्यांस जाऊन मिळावे.” अशी ताकीद-पत्रे सर्वांस सरकारचीं गेली. त्याप्रमाणे निळकंठराव पंढरपुरास दाखल होतात तों झाडून सरंजामी तेथे येऊन मिळाले. पन्नास हजार फौजेचा जनाव झाला. सोलापूर पार होतांच मोंगलाई मुलखामध्ये फौज गेली. तेथे मुलखांत फौजेचा उपद्रव झाला. लूट मारी होऊं लागली. असे लुटीत, मारीत बेदरचे आलीकडे चाळीस पन्नास कोस गेले. त्या समयीं हैदराबादेस नवाब निजामअल्लीखां यांस वर्तमान मुलखाचे बोभाट गेल्यामुळे समजले. तेव्हां नवाब ह्यांनीं पुण्यास पत्रे आपले वकिलाकडे पाठविलीं कीं, “राव पंतप्रधान ह्यांचा आमचा बिघाड नसतां आमचे मुलखांत त्यांची फौज येऊन उपद्रव दिला, ह्यांचे कारण काय असेल तें तुम्हीं त्यांस विचारून लिहून पाठवावे.” अशीं पत्रे येतांच वकिलांनीं सारा मजकूर पूर्वीपासून झाला होता तो लिहून पाठविला. त्या वेळेस नवाबांनीं तो मजकूर समजून, श्रीमंतांकडील वकील होते त्यांस बोलावून आणवून सांगितले कीं, “ब्राह्मणाचे जाग्यासाठीं इतकी धूम केली ह्याचा विचार काय ?” तेव्हां सरकारचे वकिलांनीं नवाबास अर्ज केला कीं, “त्याविषयीं दोन चार वेळां आपलेकडील वकिलांनीं मजकूर लिहून पाठावेला परंतु तीं पत्रे मध्येच दावलीं; आपणांस मजकूर जाहीर केला नाहीं.” रुखमतदौला दिवाण यांस नवाबांनीं विचारतांच त्यांनीं मजकूर सारा सांगितला. तेव्हां नवाब यांची मर्जी दौला यांजवर रोष* झाली. मग श्रीमंतांकडील वकील यांस नवाब यांनीं सांगितले कीं, “तुम्हीं

४७. मुख्य इतका उजाड करून टाका कीं, त्यांस त्यांची पुनः वसाहत करण्या-
करितां लोकांस सनदा द्याव्या लागतील. मार्गे पृष्ठ ७३ टीप २८ पाहा. *रोष=रुष्ट.

आपले खावंदांस लिहा, त्या भटजींचा बंदोबस्त आम्ही करून देतो.” याप्रमाणे नवाबांचे बोलणे ऐकून सरकारच्या बकिलांनीं पत्रे पुण्यास लिहिली. तीं पत्रे सरकारांत पाहून त्यांचीं उत्तरे तत्क्षणींच डाकेंत रवाना केलीं. “ब्राह्मणाची जागा ब्राह्मणास द्यावी, फिरोन त्यांचे सरकारांतून या ब्राह्मणास कोणे एके गोष्टीचा उपसर्ग न लागे असें करून द्यावे. आज आमचे हिमायतीनें जागा ब्राह्मणानें घेतली. येविशीं त्याचे मनांत कीं, ‘मला कोणे गोष्टीचा उपसर्ग येऊं नये,’ काळ आमचा कमजोर आला असतांही ब्राह्मणास उपद्रव लागूं नये, असें नवाब यांजपासून कुराण उचलून घ्यावे; व फौज आमची गेली आहे त्याचा खर्च ते आपले संतोषानें काय देतील तो घ्यावा म्हणजे फौज माघारी बलावून घेऊं.” अशीं पत्रे जातांच गोविंदराव काळे वकील यांनीं तो मजकूर नवाबांस समजाविला. त्यांनीं गोष्ट कबूल केली. आणि नवाब यांनीं त्याप्रमाणे कुराण उचलून दिलें. मग पांच लक्ष रुपये स्वारीखर्चाचे दिले ते घेऊन, फौज माघारी आली. ब्राह्मण यास भागीनगरास नवाब यांनीं नेऊन त्याची जागा त्याचे ह्वालीं केली.

इकडे हिंदुस्थानांत विसाजी कृष्ण बिनीवाले होते त्यांशीं व शिंदे, होळकर यांशीं कांहीं आपसांत चुरस वाढली. तो मजकूर बिनीवाले यांनीं पुण्यास हुजूर सरकारांत लिहिला. त्याजवरून महादजी शिंदे व तुकोजी होळकर यांम पत्रे लिहून चार ढांढाईत हिंदुस्थानांत रवाना केले. ते ढांढाईत येथे पोहचत तों मास पक्ष लोटला. इतक्या अवकाशांत उभयतां सरदार यांनीं बिनीवाले यांशीं मिळून घेऊन त्रिवर्गीची सफाई झाली. असा मजकूर तेथें होऊन पुढें पातशाहा यांचे भेटीस दिल्लीस जाण्याचा मजकूर ठरला होता. तेव्हां ढांढाईत जाण्याच्या दिवशीं पातशाहा यांची बलावणी भेटीचीं आलीं. तिथे सरदार फौज तयार करून अंबारींत बसून निघाले. त्या समयीं चालते स्वारींत ढांढाईत जाऊन पोचले. त्यांजला पाहतांच तिघांनीं हत्ती उभे करून अंबारीखालीं उतरून महादजी शिंदे व तुकोजी होळकर हात जोडून त्या ढांढाईतांस विचारितात कीं, “श्रीमंतांची मजीं कशी आहे ?” हें ऐकून ढांढाईत यांनीं

४८. आमचे हिमायतीनें = आमचे पाठबळ होतें म्हणून. ४९. भागानगर म्हणजे हैदराबाद. या ब्राह्मणाच्या एकंदर हकिकतीबद्दल ग्रॉट डफ याच्या ग्रंथांत उल्लेख नाही. ५०. ढांढाईत = ढाल बांधलेले शिपाई, पारिचारक. ५१. सफाई झाली = तंटा मिटला.

लखोटे पुढें टाकिले. ते लखोटे उभयतांनीं फोडून वाचून पाहिले आणि ढालाईतांस सांगतात कीं, “आज तुम्हीं मुकाम करावा. आम्हीं दिल्लीस पातशाहाचे भेटीस जाऊन येतो; उदयीक तुम्हांस रवाना करूं.” त्या वेळेस ढालाईत यांणीं सांगितलें, “आम्हांस सरकारचा हुकूम नाही, आम्हीं आज तुम्हांस जाऊं देणार नाही, आम्हांस मार्गस्थ करावें, मग तुम्हीं भेटीस जावें.” बहुत रद्दबद्दी केली परंतु ढालाईत यांणीं ऐकिलें नाही. तेव्हां तेथून फौजेंतून वकील पातशाहा यांजकडे रवाना केले आणि त्या वकीलांस सांगितलें कीं, “आज आमचें येणें होत नाही. आमच्या खावंदांचीं पत्रें घेऊन आले आहेत त्यांची रवानगी करून उद्दीक आपले भेटीस येऊं.” असे वकील दिल्लीस पाठविले आणि स्वारी माघारी परतली. ते आपले डेच्यांत येऊन, तिथे खासे एक जागीं बसून पत्रांचीं उत्तरें सरकारास लिहिलीं. बिनीवाले यांणीं मागें गिळ्यांचीं पत्रें लिहिलीं होती, परंतु हल्लीं सफाई झाल्याचा मजकूर लिहून दिला. तसेंच शिंदे, होळकर यांणीं तशींच पत्रें सरकारास लिहिलीं. “आम्ही सरकारचे आज्ञेशिवाय नाही.” अशीं पत्रें लिहून ढालाईत यांचे हवाली केलीं. चौदांस चार पोषाग दिले व आणखी बक्षीस दिलें. अशी ढालाईत यांची रवानगी केली, हा मजकूर दिल्लीस पातशाहीं यांणीं ऐकून ताडांत बोट घातलें कीं, “धन्य आहे कीं, चार ढालाईत यांणीं दोन लाख फौज माघारी फिरवून

५२. हे बादशाहा शाहाअलम हे होत. हे काहीं वर्षें बहार, अलाहाबाद वगैरे प्रांतीं भटक्या मारीत फिरत हेति. त्यांस विसाजी कृष्ण व महादजी शिंदे, यांणीं दिल्लीस आणून तत्कावर बसविलें. (१७७१.) माधवरावांस एकंदर सर्व सरदार वचकत असत. १७६९ सालीं शिंदे, होळकर वगैरे सरदारांस हिंदुस्थानांत जाण्याचा हुकूम माधवरावानें दिला त्याप्रमाणें ताबडतोब सरदार निघून चालते झाले. महादजी शिंदे मात्र, आपल्यावर पेशव्यांची विशेष कृपा आहे असें पाहून, तसेच टंगळमंगळ करीत आपले गोटांत राहिले. दोन तीन दिवसांनीं माधवराव घोड्यावर बसून थेंउरास जात असतां शिंद्यांचें लष्कर त्यांच्या दृष्टीस पडलें. त्यांची जाण्याची तयारी देखील नाही, असें पाहून माधवरावांनीं महादजीस बलाबून आणिलें आणि म्हटलें, “महादजी, तुमचें हें अवज्ञेचें व धिटाईचें वर्तन पाहून मी थक होत आहे ! थेंउराहून परत येतांना जर येथें एक तंबू अगर एक माणूस उभा माझ्या दृष्टीस पडला, तर तुमची छावणी लुटून फस्त करीन व जाहागीर हिसकावून घेईन याची याद राखा.” हें ऐकून शिंदे निमूटपणें परत जाऊन आपला गोटा मोडून एकदम चालते झाले. या वेळीं पाटीलवांवांचा हेतू यजमानाचें पाणी जोखण्याचाही कदाचित्त असेल !

नेली हा ज्याचा हुकूम, तो खावंद कसा असेल ! !” असें बोलून मोठा विस्मय केला. दुसरे दिवशीं पातशाहाचे भेटीस तिघे सरदार गेले. त्यांच्या यांच्या भेटी होऊन परस्परे बोलणीं होऊन तिघांस पोषाग देऊन मार्गस्थ केलें. ढालार्हत पुण्यास दाखल जाहल्यावर पत्रें पाहून श्रीमंत संतोष पावले.

पुढें त्रिंबकराव मामा पेंढे कौजेसुद्धां पेशजी जाऊन, तुंगभद्रापार होऊन टिपूचे मुलखांत छावणी करून होते, त्यांस पत्रें सरकारचीं गेलीं, “सालमजकुरीं आमची सवारी टिपूवर करावयाचा वेत आहे. बरसात गेली म्हणजे त्या रोखानें डेरे देतो; तुम्हीं टिपूस सावध करावें.” अशीं पत्रें त्रिंबकराव मामा पेंढे यांस गेलीं. इकडे श्रीमंतांचे शरिरास कांहीं विकृती झाली. ती दिवसानुदिवस जडकावत चालली. त्यामुळें श्रीमंतांची प्रकृत फारच बिघडत चालली. तसेच श्रीमंत डेन्यास दाखल झाले. तेथून निघाले ते मजल दरमजल कर्नाटक प्रांतीं चालले. कृष्णपावेंतो गेले. तेव्हां शरिरास फार विकृती झाली, म्हणून कृष्णातिराहून स्वारी माधारी फिरली. ते दरकूच पुण्यास येऊन दाखल जहाले. तेव्हां शरिरास दिवसेंदिवस बहूतच विकृती होत चालली. वैद्यही बहूत आणिले. हिंदुस्थानांतून गंगा विष्णू मोठे नामांकित वैद्य त्यांसही आणिले. परंतु उताराची जात नाही. दिवसेंदिवस शरीरही क्षीण होत चाललें. वैद्य यांनीं मोठे उपाय केले. परंतु औषध लागू पडेना. झाडून वैद्य मिळून रोगाची चिकित्सा करून निदान ठरविलें, “या रोगाचें नांव राजचक्ष्मा.” असें जहालें त्यासमयीं श्रीमंतांचे मनांत अशी गोष्ट आली कीं “आतां येथें राहून उपयोग नाही. आतां येउरास श्रीगणपतीचे चरणाजवळ जाऊन पडावें. मग तेथें काय होणार असेल तें होईल.”

५३. या १७७०-७१-७२ च्या मुलुखगिरीचें वर्णन येथें दिलें नाहीं. या वेळीं हैदराची खोड खुपच मोडली. श्रीरंगपट्टणास वेढा घालून त्यास दुसऱ्या ठिकाणीं इतकें जेरीस आणिलें कीं, श्रीमंतांच्या बलकट दुखण्याच्या बातमीवरून त्रिंबकराव मामा बाबतर परत आले तरी शिवाजी महाराजांच्या तीर्थरूपांच्या जहागिरीचे पांच प्रांत-कोल्हार, बंगलूर, उसकोटा, बालाघूर व सीरा-३६ लक्ष रुपये मागिले बाकी व स्वारीखर्च, आणि १४ लक्ष रुपये दरसाल खंडणी, इतकें कबूल करण्यास हैदरास भाग पाडलें. ५४. लागवणकर वैद्याविषयीं एक गोष्ट प्रसिद्ध आहे, तीस येथें आधार नाही. ५५. जात = अवलेश.

असा निश्चय करून झाडून सरदार व मानकरी व हुजुरात व सरंजामी लोक तमाम कौजेसुद्धां कारभारी झाडून थेऊरच्या मुक्कामी यावे, अशी आज्ञा सरकारची जहाली. त्याप्रमाणे सर्व फौजा व कारभारी व मुत्सद्दी व दरकदार झाडून थेऊर मुक्कामी येऊन राहिले. तमाम फौजा समोवत्या डेरे देऊन उतरल्या. अठरा* कारखाने तेथेच राहिले. चाप्रमाणे सर्व निघून थेऊरचे मुक्कामी येऊन राहिले. पुण्यांत फक्त दादासाहेब व आणंदीबाई अशीं राहिलीं. व आणखी वाड्याचा बंदोबस्त करून सारे थेउरास येऊन राहिले. तेथे दैवी उपाय अनुष्ठानास ब्राह्मण घातले. गणपतीची आराधना मांडली. वैद्य उपायही चालला. नारायणरावसाहेब सुद्धां थेऊरचे मुक्कामास जाऊन राहिले. पुढे त्रिंबकराव मामा पेंढे कर्नाटकांत टिपूच्या मुलखांत छावणी करून होते त्यांस पत्रे पूर्वी सरकारचीं गेलीं होती की, “खांसा स्वारी मोहिमेस येते, तुम्हीं टिपूस सावध करावे.” त्यांस फिरून पत्रे पाठविलीं की, आमचे शरिरास फारच विकृती झाली. तत्रापी कृष्णातीरपर्यंत आलों होतो; पुढे येण्याचे अवसान राहिलें नाहीं म्हणून परत माघारे आलों. तों शरिराला फारच व्याधीनें ग्रस्त केले म्हणून हल्लीं थेऊरचे मुक्कामी येऊन राहिलों, तर तुम्हीं कौजेसुद्धां निघोन माघारे यावे.” अशीं पत्रे कर्नाटकांत जाऊन पोचतांच त्रिंबकरावमामा पेंढे कौजेसुद्धां तुंगभद्रा उतरून, आलीकडे येऊन, तेथून दरकूच येऊन पुण्यास पोचले. तेथून थेउरास येऊन श्रीमंतांची भेट झाली. सर्व बारीक मोठे वर्तमान श्रीमंतांस समजाविले. थेऊरचे मुक्कामी झाडून मुत्सद्दी येऊन थेउरास राहिले.

मग नाना फडणीस व मोरोबादादा फडणीस, हरिपंततात्या फडके, त्रिंबकरावमामा पेंढे व सखारामबापू व महादाजीपंत गुरुजी, बाजीपंत अण्णा, गोविंद शिवराम खाजगीवाले व आनंदराव जिवाजी पानसे, विंचुरकर, पटवर्धन, राजेबहादूर, अशीं सर्व लहान थोर सरदार मंडळी व मुत्सद्दी मंडळी

* अठरा कारखाने = सरकारी मुख्य अठरा खाती. हीं उष्टर-खचुर-जनान-जवाहीर-जामदार-जिकीर-तालीम-तोफ-थडी-दप्तर-दारू-दिवान-नगर-पील-फरास-बंदी-भोदी-शिकारखाना. हे अठरा कारखाने निरानिराळ्या प्रकारें दिले आहेत. (मोलस्वर्थकृत कोश पृष्ठ १४.) यांतील बहुतेकांचे अर्थ स्पष्ट आहेतच. 'जिकीरखाना' म्हणजे अडगळ टेवण्याची जागा. पीलखाना = गजशाळा. भोदी-खाना = लष्करचे धान्याची वगैरे कोठी.

येऊन दरबारीं बसले आहेत. त्या वेळेस श्रीमंत आंगांत आंगरखा घालून डोकीस पागोटें, वरून शालनाम्याचा रुमाल बांधून पाखांत विजार घालून बसले. त्या वेळेस श्रीमंतांनीं गोष्ट काढली कीं, “आमचे कारभाराचे हेतू बहुतेक पुरते झाले, परंतु तीन गोष्टी मनांत राहिल्या.” असें सरकारचें बोलणें ऐकतांच नाना फडणीस व हरिपंत फडके यांणीं विनंती केली कीं, “कोणत्या गोष्टी मनांत राहिल्या असतील त्या आतां बोलावयास मनांत संशय येऊ नये, सेवकांच्यानीं पार व्हावयाजोग्या असल्यास रुकार देऊं; नाही तर उगेच राहूं.” असें ऐकतांच श्रीमंत म्हणतात, “पूर्वीं भाऊसाहेब, विश्वासरावसाहेब पाणिपतास लढाईत गर्क झाले तें वर्तमान ऐकून गिलच्यांचें पारिपत्यास तीर्थस्वरूप दादासाहेब गेले; त्यांणीं पारिपत्य केलें; तथापि गिलच्यांचें पारिपत्य माझे मनाजोगें झालें नाहीं.” असें बोलून नाना फडणीस व हरिपंत-तात्या फडके यांस उत्तर सांगतात कीं, “तुम्हीं मघाशीं विचारलें कीं, काय असेल ती आज्ञा करावी म्हणून त्याचें उत्तर तुम्हांला सांगतों. एक गिलच्यांचें पारिपत्य, दुसरें टिपूचें पारिपत्य, तिसरें मला कर्ज जहालें व माझीं स्वतें सावकारीं गुंतलेलीं आहेत तीं आणून द्यावीं, तर माझे हेतू पूर्ण झाले असें होईल. ”

त्या वेळेस सर्व मंडळी बसलेली होती, परंतु कोणाच्यानें हिंमतीचें उत्तर झालें नाहीं. त्या समयीं नाना फडणीस यांणीं छातीला हात लावून श्रीमंतांची खातरजमा केली, “या तिहीं गोष्टींची काळजी सरकारनीं ठेवू नये, तिन्ही गोष्टी आम्ही पार करितों.” तें ऐकून श्रीमंत रावसाहेब संतोष पावले आणि म्हणतात, “सावकाराकडे स्वतें आहेत तीं माझ्या डोळ्यांदेखत मजजवळ आलीं पाहिजेत, तर माझा प्राण गुंतणार नाहीं.” असें ऐकतांच नाना यांणीं रामचंद्र नाईक परांजपे यांस जवळ बोलावून सांगितलें कीं, “नाईक, तुम्हीं सावकाराचे पंचवीस लक्षांचे हवाले घेऊन, तुम्ही आपले नांवाचे चिट्ठे देऊन, श्रीमंतांचे नांवाचीं स्वतें आहेत तीं आणून श्रीमंतांपुढें ठेवावीं. ” असें नानांनीं सांगतांच, परांजपे यांनीं सर्व सावकार यांजकडे जाऊन, सरकारचे कर्जाचे हवाले घेऊन, आपल्या नांवाच्या चिट्ठ्या देऊन सरकारच्या नांवाचीं स्वतें होती तीं माघारीं आणलीं आणि श्रीमंतांपुढें ठेविलीं. तीं स्वतें पाहून श्रीमंतांची मर्जी प्रसन्न जाहली.

त्यावेळेस हरिपंत तात्या फडके तेथें होतेच, त्यांस श्रीमंत बोलनात कीं, “तुम्हीं माझी सेवा एकनिष्ठपणें केली, तुम्हांस काय यावें?” तेव्हां तात्या याणीं हात जोडून विनंती केली, “जें स्वामी रुपा करून देतील तें घेईन. ” असें ऐकतांच श्रीमंत याणीं उत्तर केलें कीं, “ तुम्हांस गांव इनाम देईन अथवा महाल मागितले तरी देईन, परंतु माझे मागें चालणें कठीण. अनेक तऱ्हेचे कारभार होतात तेव्हां तुम्हांस श्रम वाटतील कीं, ‘ श्रीमंतांनीं दिलें आणि आतां याला हे हिस्से देतात. ’ हें नीट नाहीं. यास्तव असें देणें देतो कीं ज्यावर कोणाचा वारसा नाही. ” हें ऐकून फडके याणीं गोष्ट कबूल केली. त्या समयीं आपले श्रीवर्धनचे देशमुखीपैकीं आपले जातीचा हिस्सा हरिपंततात्यांस बक्षीस देऊन, पत्रें करून दिलीं. असें देणें दिलें.

पुढें दादासाहेब यांस थेंऊरचे मुक्कामीं भेटावयास आणिलें. त्यांची व रावसाहेब यांची भेट होऊन, दादासाहेब यांस जवळ बसवून, सर्व राज्य-प्रकरणीं बोलणीं दादासाहेब यांशीं बोलून, नारायणराव साहेब यांस जवळ आणवून दादासाहेब यांचे हातीं दिलें; आणि सांगितलें कीं, “ आतां याचा प्रतिपाळ करणें सर्व तुम्हांकडे; जसा नानासाहेब याणीं सर्वांचा प्रतिपाळ केला, तसा तुम्हीं आतां या मुलास जवळ घेऊन राज्यकारभार करावा. आतां मनांत कोणते गोष्टीची आढी ठेऊं नये. सर्व तुमचें आहे असें समजून, त्या मुलावर दृष्टी देऊन राज्य चालवावें. या परतें आतां सांगणें काय ? आपण सर्व जाणत आहां. मीं लेकरानें काय सांगावें ? ” असें दादासाहेब याणीं ऐकून रावसाहेब यांची खातरजमा केली कीं, “ बाळा, तूं आतां या गोष्टीची चिंता काहीं करूं नको. जसें वाडिलांनीं चालविलें तसेंच पुढें चालवीन, यांत संशय तिळप्राय मनांत येऊं देऊं नको. ” अशी खातरजमा दादासाहेब याणीं रावसाहेब यांची केली.

नंतर सखारामबापू यांस जवळ बोलावून, श्रीमंतांनीं जवळ बसवून बापूस सांगितलें कीं, “ आतां पुढें राज्य चालावणें तुम्हांकडे आहे. आजपर्यंत ज्या

५६. ह्या शेवटल्या भेटी-माधवरावांचीं अंतकाळचीं भाषणे-रमाबाईंचा शोक-तिचीं भाषणे व सती जाणें-ह्या सर्व गोष्टी विनायक जं कशितेने यांच्या थोरले माधवरावांच्या नाटकांत उत्तम प्रकारें वर्णिल्या आहेत-त्यांतच रामशास्त्रीबाबांची निसृहता-रमाबाईंची व माधवरावांची परस्पर प्रीती-दादांचा हेकटपणा-वगैरे गोष्टींचेही चांगलें वर्णन केलें आहे.

गोष्टी जाहल्या त्या मनांत न आणितां निःसंशय राज्यकारभार चालवावा.” त्या वेळेस नारायणराव साहेब यांस बोलावून बापूंचे हातीं दिलें कीं, “हें लहान लेंकरूं, याणें कांहीं पाहिलें नाहीं, याचा संभाळ चांगला करून, राज्य कारभार न्यायनीतीनें चालवावा. आतां दुसरा अर्थ मनांत न आणितां काम करावें.” हें ऐकून बापूंनीं श्रीमंतांचे पायास हात लावून बोलले, “आतां मजकडून वांकडी वर्तणूक कांहीं व्हावयाची नाहीं.” असें श्रीमंतांचे पायास हात लावून सांगितलें.

पुढें रामचंद्र नाईक परांजपे यांणीं सावकारी हवाले घेऊन सावकारांच्या चिठ्या माघान्या आणिल्या. त्याबद्दल सरकार परांजपे यांजवर रुपावत होऊन पालखीचीं वखें परांजपे यांस दिलीं.

पुढें नाना फडणीस व मोरोबादादा फडणीस, हरिपंत फडके, रामचंद्र गणेश, गोविंद शिवराम, बाजीपंत अण्णा, महादजीपंत गुरुजी असे सर्व बोलावून आणून, राज्याची निरवानिरव केली. सर्व नारायणराव साहेब यांस निरवून शके १६९४, नंदननामसंवत्सरे, सन् सल्लाम सबैन मयां व अल्हफ, कार्नीक वय ८ बुधवार, प्रातःकाळी, प्रहर दिवसास थेउरास श्रिगणपतीजवळ कैलासवास केला.

त्यासमयीं रमाबाईसाहेबही बरोबर जाण्याचा निश्चय करून, प्रेतासमीप येऊन बसली. तें पाहून कारभारी बगैरे मडळी यांनीं बहुतां प्रकारें वारिलें; परंतु कोणाचें न ऐकतां निश्चयात्मक गोष्ट खाचित सांगितली कीं, “मला पाठीमागें राहावयाचें नाहीं.” दादासाहेब व पार्वतीबाईसाहेब यांचेही वचन मान्य केलें नाहीं. तेव्हां सान्यांस समजलें कीं, जाण्याचा निश्चय करा. तेव्हां जाण्याची तयारी करून साहित्य केलें. समागमें रमाबाईसाहेब वाणें वांटून, सर्वास द्यावयाचें तें देऊन, निघते वेळेस फिरून रमाबाई यांणीं दादासाहेब व सखारामबापू या दोघांस नारायणराव याविषयीं बहूत प्रकारें निरविलें कीं, “हें लहान लेंकरूं, याचा प्रतिपाळ तुम्हीं आतां चांगला करावा. दुसरा भाव दाखवूं नये.” मग बाई सहगमनास निघाली. सर्व मंडळी मुत्सद्दी व कारकून व कारभारी बरोबर मानकरी व सरदार सर्व निघाले. स्मशानांत जाऊन बाई सती गेली. सर्व क्रिया बारा दिवस पर्वत नारायणराव साहेब यांणीं केली.

५७. ही सोलापूरकर जोशी यांची कन्या. ५८. पार्वतीबाई—सदाशिवरावांची पत्नी.

नारायणराव बल्लाळ इ० स०-१७७२-१७७३.

[माधवराव यांस] तेरा दिवस झाल्यानंतर दादासाहेबसुद्धा सर्व कारभारी व मुत्सद्दी व कारकून व सरदार व मानकरी असे मिळून नारायणराव साहेब यांस घेऊन पुण्यास आले. नंतर साताऱ्यास जाण्याचा निश्चय ठरला. नारायणराव साहेब यांस घेऊन दादासाहेब व सखारामबापू, पुरंदरे बजावा व नाना फडणीस व हरीपंत फडके अशी सर्वत्र मंडळी पुण्याहून निघून, साताऱ्यास जाऊन, राजे यांस भेटून, सर्व मजकूर विदीत करून, पुढे "नारायणराव यांचे नावें पेशवाईपदाचीं वखें द्यावीं," अशी सर्वांनीं विनंती केली. नंतर राजे यांनीं पेशवाईचीं वखें नारायणराव यांस देऊन शिक्रे कटार हवालीं केलीं. मग तेथून महाराजांचा निरोप घेऊन पुण्यास आले. नंतर कारभार करूं लागले. तेव्हां दादासाहेब यांस पहिल्याप्रमाणेंच ठेविलें. तें दादासाहेब यांचे मनास वाईट वाटून मोठा विषाद वाटला. पुढें कारभाराचें अंग दादासाहेब यांजकडे कांहीं नाहीं असें जाणून दादा यांणीं तपश्र्या मांडली. त्या समयीं नारायणरावसाहेब यांणीं दोन चार वेळां जवळ जाऊन विनंती केली की, "आतां आपण राग सोडून राज्यकारभारांत चित्त घालून तुम्ही आम्ही एकचित्त होऊन राज्य चालवूं." अशी वारंवार नारायणराव साहेब यांणीं विज्ञापना केली. परंतु तें दादांचे मनांत येईना. सारा हेतू हाच की, "मीच राज्य करीन." असा निश्चय दादांचा जाणून रावसाहेब कारभार करूं लागले. मध्यें नारायणराव साहेब गंगापूरास गोपिकाबाईयांस भेटावयास गेले. तेव्हां पाठीमागें दादासाहेब

१. वखें दिसेंवरांत मिळालीं. या वेळीं सखारामबापूस कारभार्याचीं वखें दिलीं. बजावा पुरंदरे दिवाण झाले व नानांस फडणिशीचे जागेवर कायम केलें. २. दादा कांहीं दिवस मोकळे होते. पण लौकरच त्यांस सर्व कारभार्यांच्या अनुमते केंद्र ठेविलें; बापूंच्या मनास मात्र हा विचार आला नाहीं. ३. माधवराव, नारायणराव व सवाई माधवराव या सर्वांस "रावसाहेब" असेंच या बखरींत म्हटलें आहे. ४. ही माधवराव व नारायणराव यांची आई. राधोबादादावरून हिचें माधवरावाशीं विसल्यावरून ती पुण्याहून एकदां निघून गोदातिरीं गेली ती पुनः परत आली नाहीं. सवाई माधवरावांच्या मुंजीच्या वेळीं नाना फडणीस यांणींही समारंभास येण्याविषयीं बहूत आग्रह केला, परंतु त्या बाईनें ती गोष्ट कबूल केली नाहीं !

यांणीं फितूर केला. ती बातमी गंगापूरास रावसाहेब यांस समजल्यानंतर लागलेच टाकोटाक पुण्यांत येऊन, सारा मजकूर मनास आणून, बराबर बंदोबस्त करून, सारे फितुरवाले धरून किल्यावर टाकिले.

असा बंदोबस्त केला. आणखी फिरून दादासाहेब यांस रावसाहेब यांणीं वारंवार हेंच सांगितलें कीं, “आपण राग सोडून यावा. तुम्हीं आम्ही एकत्र होऊन राज्य चालवूं” याप्रमाणें नारायणराव सांगत गेले. परंतु तें दादा यांचे चित्तास न येई. वाड्यांत सदरबारगीर होते ते बापू यांणीं दूर केले. दादासाहेब यांचेभोवतीं चौकी पहारे कडोविकडीचे ठेविले. तेव्हां पासून दादासाहेब उपवास करूं लागले. इकडे राज्यकारभार चालूं लागला. असें करीत असतां सहा महिने लोटले.

नंतर दादासाहेब यांणीं गारदी यांजकडे फितूर मांडला. नऊ लाख रुपये गारद्यांस देऊं म्हणून कागद लिहून दिला आणि नारायणराव साहेब यांस कैद करावें. या मसलतीस सखारामबापू यांचे आंग होतें तें बाहेर दृष्टीस येऊं दिलें नाहीं. आणखी एक दोन असामी यांचा सड्डा त्यांत होता. हा मजकूर सारा आनंदीबाई यांणीं केला. तेव्हां जे कागदपत्र केले, ते आनंदीबाई यांणीं पाहून ‘धरावें’ असें जें होतें त्या ‘ध’ चा ‘मा’ केला. ही गोष्ट सखारामपंत यांस माहीत नव्हती.

राज्यकारभार करीत असतां श्रावणमासाचा *उत्साह जाहल्यानंतर गणेश चतुर्थीचे उत्साहास † आरंभ झाल्यानंतर उत्साहाचे संधीत कुलाब्यास राघोजी आंगरे यांस बलावणें सरकारचें गेलें होतें. तेहि पुण्यास निघून आले. उत्साह जाहल्यानंतर रावसाहेब आंगरे यांस भेटावर्यास गेले. त्यांस भेटून, त्यांस राहण्याचें सांगून, स्वारी सरकारची पर्वतीस देवदर्शनास जाऊन माघारी फिरली. त्यासमर्थीं फितुराची गुणगूण समजली वाटनें हरिपंत फडके यांस

५. सदरबारगीर = वाड्यांतील पाहण्यावरील स्वार. ६. गारदी = गार्दी. हा शब्द पोर्तुगीज Guarda इ० Guard या शब्दापासून मराठींत आला. ७. मजकूर = खटपट * दक्षिणेचा समारंभ. † हा टोलेजंग उत्सव गणपती-महालांत ११ दिवस होत असे. तेथें केळीच्या खुंटा एवढाल्या मेणबत्या हरदासाचे दोन्ही बाजूंस लावीत व प्रत्येक झुंबरांत व झाडांत ७०।७५ मेणबत्या लागत. ह्या ११ दिवसांचे ११ विडे ज्यांस मिश्रत त्यांचीं पानें व चुना शिवाय करून विड्याच्या साहित्याची वर्षाची बेगमी होई ! (पुणें शहराचें वर्णन पाहा.) ८. ता. ३० आगष्ट १७७३ रोजीं.

श्रीमंत बोलले, “हें काय ! हा मजकूर तुम्हीं मनास आणिला कीं, नाही !” त्या समर्थी हरिपंत यांनीं उत्तर केलें, “आतां जेवून आल्यानंतर याचा विचार करूं.” असें बोलून हरिपंत आपले घरीं गेले. श्रीमंत वाड्यांत आले. भोजनास उशीर झाला म्हणोन वांकनास यांस सांगितलें कीं, “उद्दक गोसांवी यांस भोजनास बोलावूं.” असें बोलून श्रीमंत भोजनास बसले. भोजन करते वेळेस ही गुणगुण सारी समजली. परंतु होणार तें चुकत नाही; तें सर्व घडून येतें. श्रीमंत भोजन करून उठल्यानंतर विडा घेऊन महालांत निजावयास गेले.

ती संधी राखून तुळाजी पोंवारखिजमतगार, निसवत दादासोहव, हा गारदी यांस कळवावयास गेला. आणि गारदी यांस सांगितलें कीं, “आतां तुम्हीं उशीर करूं नका. तुमचा फितूर सारा वाड्यांत समजला आहे. अशा वेळेस संधी साधेल तरच कार्य शेषटास लागेल. नाहीं तर सारे अवघे फाशांत पडाल. “असें वर्तमान तुळाजीनें सांगून, गारदी तयार करून, हजार दोन हजार गारदी कंबखस्त होऊन, दिल्ली दरवाज्यावर येऊन, आंत जाऊं लागले. तेव्हां चौकीदार यांणीं मनाई करतांच गारदी यांणीं दरवाज्यांत तोडातोड करून आंत नीट चालले. अणि वाड्याचे तटावर गेले. त्या समर्थी इच्छारामपंत ढेरे, पागा हुजूर, हे जेवून वाड्यांत येत होते त्यांनीं गारदी पाहून, “काय आहे ! काय आहे !” म्हणोन बोलू लागले. तें तुळाजीन ऐकून, तुळाजी गारद्यांस बोलतो “याला मारा, पहातां काय !” असें गारद्यांनीं ऐकून गारदी निःसंग ढेरे यांजवर चालून आले ते इच्छारामपंत यांणीं पाहून गोशाळेंत शिरले कीं, “गाईचा आसरा केल्यानें तरी वांचेन.” परंतु ते गारदी निघूर, त्यांजला दया कोटून ! इच्छारामपंत गाईच्या आड पडला असतां, गाईसुद्धां गारद्यांनीं इच्छारामपंतास ठार केलें. अशी मारामार करीत वाड्यांत शिरले. शिरून वाड्यांत दिवाणखान्यांत चढले. तेथें आबाजीपंत होता, तो कवाडें लावूं लागला. तें पाहून गारदी बोलले, “कवाड लावितां तोडीन.” तें आबाजीपंत याणें ऐकलें.

९. गोसांवी— उत्सवाचे हरदासबोवा. १०. दिल्ली दरवाजा = मुख्य द्वार. हें द्वार दिल्लीकडच्या बाजूस म्हणजे उत्तरेस टेवण्याची चाल होती. हें दिल्लीपतीच्य सन्मानार्थ असावें. हा दिल्ली दरवाजा अद्याप आहे. ह्याच्या पुढील मैदानांत मंडईचा भाजीबाजार थोडे वर्षांपूर्वी भरत होता. आतां त्याचे समोर चार सडका होऊन मोठा चौक साधिला आहे. ग्रंट डफ म्हणतात गारदी उत्तरेच्या दरवाज्यानें म्हणजे (दिल्ली दरवाज्यानें) न शिरतां पूर्व द्वारानें (गणेश दरवाज्यानें) आंत गेले.

परंतु कवाड लावू लागला. तेव्हां गारदी धावून, आवाजीपंत यांस ठार केला, आणि गारदी आंत शिरले. अशी गर्दी वाड्यांत मोठी पाहून सकेली वरती गारदी चढले आहेत हें पाहून, शहरांत मोठी हूल* पडली. मोठी गडबड जाहली. लोक चोर्हीकडे पळू लागले. बाजारकरी यांणीं दुकानें लाविलीं.

इकडे वाड्यांत रावसाहेब निजले होते ते उठून, गणपतीचे रंगमहालांतून, कोठीच्या जिऱ्यानें चढून, दादासाहेब यांजकडे चालिले. त्या समर्थी चापाजी टिकेकर खिजमतगार व नारोबा फाटक शिष्या, असे दोघेजण बरोबर होते. त्यांसुद्धां दादासाहेब यांजकडे जाऊन रावसाहेब म्हणतात कीं, “गारद्यांनीं वाड्यामध्ये मोठी धूम करून मारामारी केली, म्हणून मी तुम्हांपार्शीं आलों, तुम्हीं हा कितूर केला. ते गारदी आतां समजावून वाटेस लावावे. तुम्हांस राज्य करणें असल्यास मला कैदेत घालून, सुखें राज्य करावें.” असें बोलणें बोलतात ती बातमी गारद्यांस लागतांच, गारदी निःसंग होऊन दादासाहेब यांजकडे आले. तें पाहून नारायणराव साहेब यांनीं दादासाहेब यांच्या कंबरेस मिठी घातली. हें पाहून खरगसिंग व सुमेरसिंग व महंमद इसब हे तलवारा उपसून धांवले. त्या समर्थी तुळाजीनें जाऊन श्रीमंतांस ओढून आणिलें आणि तोंडानें बोलतो, “आतां कां पळतोस !” असें म्हणून ओढिलें. तेव्हां चापाजी टिकेकर यानें गारद्यांस सांगितलें, “अरे ! लहान लेकळ ! यास मारूं नका.” असें म्हणून चापाजी श्रीमंतांचे आंगावर पडला. त्या समर्थी अगोदर चापाजीस तोडिलें हें पाहून नारोबा फाटक जवळ उभा होता तोही श्रीमंतांचे आंगावर पडला. तेव्हां फाटक यांचें डोकें उडविलें. नारायणराव साहेब यांची शुद्धी गेली. कांहीं सुचेनासें झालें. मग गारद्यांनीं वागावर वार केले. कोथळा फुटून बाहेर पडला. अशी मारामार झाली.

११ सफेली = तटाची गच्ची. *हूल = गडबड, धांदल. १२. दिल्ली दरवाज्याप्रमाणें हीं स्थाने पाहण्याची कोणास आशा नको. हल्लींच्या अमलाच्या प्रारंभीच वाड्याचें दहन झालें. हल्लीं दिल्ली दरवाजा व त्याच्या संगतीणीं—भोंवतील भिंती—मात्र येथें एकदां असें स्थल होतें असें सांगत उभ्या आहेत. हल्लीं वाड्याची जागा खोदून कारंजीं हौद वगैरे यांचें संशोधन चाललें आहे. १३ खरगसिंग वाड्यांत पहाऱ्यावर होता तो आपल्या सोबत्यांस—सुमेरसिंग व महंमद येसूफ यांस—सामील झाला. १४. तुळाजी पोवार यास नारायणरावांनीं पूर्वीं सर्वादिखंत फटके दिले होते म्हणून त्यानें सूड घेण्यासाठीं हें काम केलें. ग्रॉट डफ.

इकडे शहरामध्ये मोठी हूल पडली. त्यामुळे सरदार तयार होऊन आले. ते कोण कोण ! अगोदर हरिपंत फडके घोड्यावर स्वार होऊन वाड्यापाशी येऊन, उभे राहून पहातात तो गारदी मोठे चवताळले, निघूर झाले, असे पाहिले, हे पाहून हरिपंत माघारे फिरले. तसेच सरदार मोठे मोठे व उमगव आले. आपाजीराव पाटणकर, खंडोजी जगताप, रास्ते आनंदराव, गणपतराव दुसरे-मामा त्रिंबकराव. आपा बळवंतराव, गोविंदराव गायकवाड, भवानराव प्रतिनिधी, मालोजी घोरपडे, मालोजी निंबाळकर, आणखी पागा हुजुरांतील, सखारामचापू, बजाबा पुरंदरे, मोरोबादादा फडणीस, हरिपंत फडके, आनंदराव जिवाजी, रावोजी आंगरे, नाना फडणीस, बाळाजीपंत दामले, पानशे असे किती गणतीस धरावे ! असे सर्व मिळोन बुधवारचे चावडीवर जमा झाले. तेव्हां तेथे जमा होऊन विचार करितात, “आतां उपाय कोणता करावा ! ” तेव्हां सारे सरदार व पागे न्णतात, “ वाड्यावर हल्ला करू आणि गारदी मारून बाहेर काढू. गारद्यांचा हिशेब आम्हांपुढे तो काय ! ” अशी मसलत करितात. ती मसलत बापूंचे ध्यानांत येईना. कारण “ राव वाड्यांत गुंतले आहेत, तेव्हां आन्ही बाहेरून हल्ला करण्यास जाऊं तर ते गारदी वाड्यांत एकादा अनर्थ करतील. यासाठीं हल्ला करितां येत नाही. वाड्यांतली खबर बाहेर समजत नाही.”

इकडे वाड्यांत रावसाहेब यांस मारल्यानंतर गारदी यांनीं वाड्यांत लुटालूट फार केली. सोंबळें, ओंबळें कांहीं पाहिलें नाहीं. असा अनर्थ करून दादासाहेब यांस गारदी यांनीं पोषाक करून, सैदरेस आणिलें. दादासाहेब विडा घेऊन सदरेस येऊन बसले. सर्व गारदी दादासाहेब यांस सलाम करून जवळ उभे राहिले. त्या समयीं नारोजी नाईक जासूद दादासाहेब यांजपाशीं येऊन स्पष्ट भाषण करिता झाला. “ चांगलें केलें ! तुम्हीं पेशव्यांचे वंशांत येऊन मोठी कीर्ती मिळविली ! काय लौकीक केला ! ! ” असें बोलत आहे तो गारद्यांस इशारत होताच, लागलेंच नारोजीचें शीर उडविलें. मग दादासाहेब यांनीं चोपदार बाहेर पाठविला. त्यास सांगितलें कीं, “ बाहेर मंडळी चावडीवर जमा झाली आहे तेथें तूं जाऊन, मालोजी घोरपडे व बजाबा पुरंदरे, या दोघांस

१५. ध्यानांत येईना = मनास येईना, पसंत पडेना. १६. सदरेस = दरबारच्या दिवाणखान्यांत.

बलावून घेऊन यावें.” त्या समयी तो चोपदार चावडीवर घेऊन, मालोजी घोरपडे व बजाबा पुरंदरे यांस त्यानें सांगितलें कीं, ‘तुम्हांस उभयतांस वाड्यांत बलाविलें आहे. ’हें ऐकून, सर्व मंडळी त्यांस म्हणूं लागली, “तुम्हीं उभयतां जाऊन, वाड्यांतला समाचार घेऊन यावें.” असें सर्वांनीं सांगितल्या-वरून निघाले ते नीट गणेश दरवाज्यानें वाड्यांत आले. तों कचेरींत दादासाहेब बसले आहेत. त्यांस पाहून, मालोजीनें रामराम करून बजाबा यांनें नमस्कार केला. तेव्हां झालें वर्तमान त्यांस सांगितलें. तेव्हां मालोजीनें ऐकून उत्तर केलें, “चांगला कीर्ती मिळविली ! चांगला लौकीक संपादिला !!” हें दादासाहेब यांनीं ऐकून दादासाहेब बोलतात, “झाली गोष्ट येत नाही. आतां आमची शहरांत द्वाही फिरवून शहराचा बंदोबस्त करावा.” असें सांगून दोघांस बाहेर जाण्याचा निरोप दिला. त्यांनीं चावडीवर येऊन सर्व मजकूर मंडळीस सांगितला. तेव्हां सर्वांची अवसानें निघून गेलीं. दुसऱ्यानें भवानराव प्रतिनिधी यांस बोलावून नेलें. तेव्हां भवानराव पंत वाड्यांत जाऊन दादासाहेब यांस भेटले. तेव्हां भवानराव यांणीं चांगलें उत्तर केलें. “फार लौकीक मिळविला ! गारदी म्हणजे हिशेब काय ! इतके गारद्यांस मी एकटा पुरेन. परंतु तुम्हीं नांवलौकीक चांगला मिळविला ! असो गारद्यांचा हिशेब आम्हीं ठेवीत नाही.” असें गारद्यांनीं ऐकतांच गारदी चपापले. मग भवानराव यांनीं चावडीवर येऊन मजकूर जाहला तो सर्व सांगितला. तेव्हां साऱ्यांचीं अवसानें जाऊन, सर्व मंडळी आपापले घरोघर गेली. फौज मानकरी वगैरे जमा झाले होते तेही सर्व आपले ठिकाणांस गेले.

वाड्यांत मोठी रडारड होऊन पार्वतीबाई व सगुणाबाई व गंगाबाई यांणीं जो आक्रांत केला आहे तो वर्णितां येत नाही. त्या समयी गंगाबाई यांणीं निश्चय समागमें जाण्याचा केला. कोणाचें ऐकत नाहीत. त्या समयी सौभाग्यवती आनंदीबाई इणें गंगाबाईचा हात धरून, एकीकडे नेऊन, खोलीमध्ये घालून बाहेरून कडी लावून घेतली. असा मारा वाड्यांत गारदी यांनीं केला. शके १६९५ जयनाम संवत्सरे, सन आर्बा सवैन मया व अल्लफ, भाद्रपद शुद्ध त्रयोदशी सोमवारी दोन प्रहराचे समयास वाड्यांत गर्दी करून सुमेरासिंग व खरगसिंग व महंमद

इसब व तुळाजी पोवार यांणी नारायणराव साहेब यांजवर जखमा करून ठार मारिलें. दुसरे इच्छारामपंत ठेरे, तिसरे आवाजीपंत, चौथा नारोबा फाटक, पांचवा चापाजी टिळेकर, षष्ठ्यांखिजमतगार, साहावा नारोजी नाईक जानूद असे वाड्यांत मारिले. याप्रमाणें मजकूर झाला.

सायंकाळीं सर्व मंडळी मुत्सदी उघडे बोडके होऊन, सखारामबापू, नाना फडणीस, मोरोबादादा फडणीस, हरिपंत फडके, त्र्यंबकराव मामा पेंढे व महादाजीपंत गुरुजी, बाजीपंत अण्णा जोशी, रामचंद्र गणेश, असे सर्व लहानथोर, बजाबा पुरंदरे, आनंदराव रास्ते, सर्वत्र उघडे होऊन, वाड्यांत येऊन श्रीमंतांचें प्रेत बाहेर काढिलें. तशींच सर्वांचे घरचे येऊन सर्वांचीं प्रेतें बाहेर काढून नदीवर नेलीं. दादासाहेब समागमें अशा सर्व मंडळीसुद्धां नदीवर जाऊन विधियुक्त अग्निसंस्कार श्रीमंतांस झाला. मग सारे आपले घरोघर गेले. याप्रमाणें दहा दिवसपर्यंत उत्तरकर्म होऊन दहावे दिवशीं झाडून मंडळी कारकून व मुत्सदी तमाम नदीवर तिळांजळीस आले. त्या समयी त्र्यंबकराव-मामा पेंढे व नाना फडणीस व सखारामबापू व हरिपंत फडके असे चौघे एकीकडे बसून, वाळवेचीं लिंगें करून, परस्परे चौघांच्या आणाक्रिया लिंगावर हात ठेवून झाल्या कीं, “नानासाहेब यांचा वंश चालवायाचा. त्या वंशाशिवाय कारभार चालावयाचा नाही. या वंशास* नमस्कार करावयाचा नाही. असें चौघांचें बोलणें होऊन, तिळांजळी देऊन, आपापले घरोघर गेले. नंतर तेरा दिवसपर्यंत उत्तरविधी केला.

विधी उरकल्यावर दादासाहेब यांनीं सातान्यास कारकून पाठवून, आपले नांवाचीं वस्त्रें पेशवाईचीं आणून, शिक्रेकटार घेऊन आले. तेव्हांपासून दादासाहेब राज्यकारभार करूं लागले. तेव्हां त्यांनीं आपलें मंडळ सभोवतीं मिळविलें. त्यांत मुख्य चिंतो चिट्ठल. असा कारभार चालत असतां सारे जुने मुत्सद्दी ह्यांची गरज नाहीशी झाली. त्या समयी सखारामबापू यांणीं मोंगलाईत फितूर करून पेशवे अंमल होता तितके मुलखाचीं ठाणीं पेशवे यांचीं उठवून दिलीं. हे बोभाट पुण्यास आले. म्हणोन दादासाहेब मोंगलाईत

‡ चापाजीचे वंशजास येखतपूर, ता० पुरंदर, हा गांव इनाम चालत आहे. इतरांविषयीं तजवीज काय झाली ती कळत नाही. *रघुनाथरावांच्या. १८. आपलें मंडळ-सदाशिव रामचंद्र, चिंतो बिठल, आवाजी महादेव, सखाराम हरि इत्यादी.

स्वारीस निर्धाले. त्यासमयीं नाना फडणीस व हरिपंत फडके व मोगेबा फडणीस व सखारामबापू यांस समागमें घेतलें. त्र्यंबकराव मामा पेंढे हे जरीपटका वागवीत होते ते तसेच दादासाहेब यांणीं, त्यांजकडेसच फौजेचें काम सांगून, स्वारी बराबर घेतले. बाकी मंडळी कैद करून बराबर चालविली. तेव्हां मोंगलाईत जाऊन आपला अंमल चालता करून, नवाबाशीं लढाई घेऊन, स्वारीखर्चाचा पैका घेऊन, पुढें श्रीमंत हिंदुस्थानांत जाण्याच्या उद्देशानें खानदेशांत उतरले. तेव्हां बन्हाणपूरपावेतों स्वारी सरकारची गेली. बन्हाणपुरावर आठ पंधरा दिवस मुक्काम झाला. त्या मुक्कामीं सखागमपंत बापू यांणीं श्रीमंतांचा निरोप पुण्यास जाण्याचा घेतला, तेव्हां निरोप घेऊन आपले राहुटीस आले आणि नाना फडणीस वगैरे मंडळी यांस आपले राहुटीस बापू यांणीं बोलावून आणून नाना व हरिपंत तात्या यांस मजकूर सांगितला कीं, “आम्हीं श्रीमंतांचा निरोप पुण्यास जाण्याविषयीं घेतला. तेव्हां तुम्हांस पुण्यास यावयाचें आहे कीं, नाही ?” असें बोलणें ऐकून, नाना व तात्या यांणीं उत्तर केलें कीं, “आम्ही स्वाधीन आहों कीं काय ! आम्हांस निरोप कसा होतो !” हें ऐकून बापू त्यांस म्हणतात, “तुम्हांस निरोप देवविला तर तुम्ही चाल !” असें बापू बोलतांच मग सर्वांनीं बोलण्यास रुकार दिला, “तुम्ही आतां निघत असलां तरी आम्ही निघतो.” अशीं बोलणीं ऐकून बापूंनीं सर्वास आपले बिन्हाडीं जाण्याचा निरोप दिला. नंतर सर्व मंडळी आपले बिन्हाडीं गेली.

मग सखारामपंत बापू यांणीं दादासाहेब यांजकडील कारभारी मंडळी चित्तो विठ्ठल वगैरे होते त्यांस आपले राहुटीस बलावून आणून सांगते झाले

१९. पुण्यांत आपसामध्ये तंटे चालू झाले हें पाहून निजामअल्ली व हैदर यांचें फावलें. दोघांनीं पेशव्यांचीं ठाणीं उठवून लाविलीं. साबाजी भोंसलाही लढाईस निघाला. दादांनीं प्रथम निजामाची खोड मोडण्याचा बेत केला. स्वारीस जाण्याचे दिवशींच प्रसिद्ध रामशास्त्री यांची व दादांची भेट झाली व याच वेळीं नारायणरावास मारण्याच्या कामांत कोणकोणाचीं अंगें होतीं हें दादांस शास्त्रीबाबांनीं सांगितल्यावर “ह्यास प्रायश्चित्त काय ?” असें दादांनीं विचारितां “देहांत प्रायश्चित्त, दुसरें काहीं नाही.” असें सांगून व “दादा, या राज्यांत आहां तोंपर्यंत पुण्यांत पाय ठेवणार नाही,” अशी प्रतिज्ञा करून शास्त्रीबाबा आपले गांवीं निघून चालने झाले. असो. पुढें निजामाचा पराभव करून दादांनीं त्र्यंबकराव मामांस साबाजीवर धाडिलें व आपण हैदराकडे वळले. अशा वेळीं कारभारी मंडळींत कट करण्याचे बेत सुरू झाले.

कीं, “तुम्हीं कारभार करितां परंतु तुम्हांस कारभाराचें धोरण अगदीं नाही.” तेव्हां ते बोलू लागले, “कसें नाही तें सांगावें.” तेव्हां बापू म्हणतात, “नाना फडणीस व हरिपंत फडके वगैरे मंडळी तुम्हीं कैद करून समागमें चालविली आहे, हे तुम्हांस कोणे ठिकाणी, कोणे वेळेस *घालवतील याचा नेम कळावयाचा नाही. यासाठीं तुम्हीं श्रीमंतांस विनंती करून सर्व मंडळी पुण्यास पोचती करावी. ज्याचे त्याचे घरीं ठेवून दरवाज्यावर चौकीपहारा ठेवून आपले आपले घरीं राहतील, सरकारचे परवानगीशिवाय बाहेर जाऊं नये, असें करणें हें मला चांगलें दिसतें. हे बराबर असल्यानें जशी शिक्षांत आग बाळगावी तसें आहे. इतक्यावर सरकारची मर्जी. मी मजकूर बोललों हा मजकूर तुम्हीं श्रीमंतांचे कानावर घालावा काय उत्तर होतें तें मला कळावें.” त्या समयीं कारभारी यांचे चित्तास ती गोष्ट आली. मग चिंतो विठ्ठल वगैरे श्रीमंतांकडे जाऊन, बापू बोलिले हा सारा मजकूर श्रीमंतांस समजाविला. त्यावेळेस श्रीमंत बोलिले, “बरें आहे. सखारामपंत त्यांस संभाळून नेत असल्यास आम्ही सर्वांची रवानगी पुण्यास करून देऊं.” असें बोलणें श्रीमंतांचें होतांच तो मजकूर चिंतो विठ्ठल यांनीं सखारामपंत बापूस सांगितला. मग श्रीमंतांकडे जाऊन, सारे मंडळीस बोलावून सर्वांस निरोपाचे विडे दिले आणि दादासाहेब यांनीं सर्वांस सांगितलें कीं, “सखारामपंत पुण्यास जात आहेत, त्यांच्या बरोबर तुम्हीं जावें.” अशी सरकारची आज्ञा होतांच सर्वत्र लहान थोर श्रीमंतांस नमस्कार करून निघाले. मग सखारामपंत बापू यांनीं विनंती केली कीं, “यांचे रखवालीस कांहीं सरंजाम सरकारचा पाहिजे. माझे घरचे पतकाचे हजार बाराशें स्वार आहेत व आणखीही सरकारांतून नेमून द्यावे, म्हणजे यांस संभाळून घेऊन पुण्यास नेतो.” असें बापूंचें बोलणें ऐकतांच, हजार स्वार व हजार गारदी नेमून दिले. बापूंचे घरचा हजार बाराशें सरंजाम घेऊन सर्व मंडळी नाना फडणीस व हरिपंत तात्या व मोरोबा दादा फडणीस, बाजीपंत जोशी व बजाबा पुरंदरे असे सर्व मुत्सद्दी कागदून पुण्यास यावयास निघाले.

दादासाहेब यांची स्वारी ज्या वेळेस पुण्याहून निघाली त्या समयीं शहरचा बंदोबस्त व वाड्याचा बंदोबस्त नारो आपाजी तुळशीबागवाले यांजकडे सांगितला होता. बाकी खासगीवाले, वांकनीस वगैरे जुनें मंडळ होतें. आणखी

* घालवतील = दगा करतील.

दादासाहेब यांणीं आपले तर्फेचे कारभारी वाड्यांत ठेविले होते. वाड्यांत पार्वतीबाई व गंगाबाई व सौभाग्यवती दुर्गाबाई अशा होत्या. इकडे सारी मंडळी श्रीमंतांचा निरोप घेऊन सखारामपंत बापूसुद्धा निघाले ते मजल दरमजल येऊन पुण्यास दाखल जहाले. मग सर्व मंडळी घरोघर ज्यांच्या त्यांच्या घरीं ठेऊन दरवाज्यावर सरकारचे पहारे ठेविले. सरकार-परवानगीशिवाय कोणी बाहेर जाऊं नये, अशी ताकीद सर्वास जहाली. याप्रमाणें जहालें.

त्यास आठ पंधरा दिवस गेल्यावर सखारामपंत बापू यांणीं नाना फडणीस व हरिपंत तात्या फडके, यांस आपले येथें बलावून आणून त्यांशीं बापूंनीं बोलणें केलें कीं, “आपण कोणे मसलतीनें पुण्यास आलों !” त्यास पुढें विचार कसा करितां !” हें बापूंचें बोलणें ऐकून नानांनीं उत्तर केलें कीं, “या मसलतींत कांहीं फौज आपल्याजवळ पाहिजे, म्हणजे कोणतें एक राजकारण करितां येईल,” तेव्हां बापूंनीं उत्तर केलें कीं, “आपल्या जवळ २-२॥ हजार सरंजाम बराबरचा आहे व पुणें मुक्कामीं फौज आहे ही फौज आपल्यास अनुकूल होईल.” असें बापूंचें बोलणें ऐकून नाना म्हणाले “बरें आहे.” त्या वेळेस बापूंनीं नारो आपाजी तुळशी-बागवाले यांस बलावून आणून त्यांस विचार सांगितला कीं, “आम्हांस उभयतां बाया वाड्याबाहेर काढावयाच्या यास तुम्हीं अनुकूल झालें पाहिजे.” तें ऐकून नारो आपाजी यांणीं उत्तर केलें कीं, “मीं आपले आज्ञेशिवाय नाहीं, जें आपणांस कर्तव्य तें आम्हांसही अवश्य आहे, परंतु सध्यां श्रीमंतांचा शब्द मजवर न येईल असें करणें आपणांकडे आहे.” अशी मसलत करून सर्व सरदार, मानकरी पुणें मुक्कामीं होते त्यांचा अवघ्यांचा समुच्चय होऊन सर्वांचे रुकार पडले. अशी सर्व तयारी होऊन बापू व नाना व तात्या अस वाड्यांत जाऊन गंगाबाई व पार्वतीबाई व सगुणाबाई व दुर्गाबाई अशा वाड्यांत गर्दी करून बाहेर काढिल्या. त्यासमयीं दादासाहेब यांजकडील कारभारी वाड्यांत होते त्यांणीं थोडीशी गडबड मांडिली ती पाहून, तत्क्षणीं त्यांचा बंदोबस्त करून बायांसुद्धा सारे मुत्सदी सरदार, मानकरी व पागे जे पुणें मुक्कामीं होते तितक्यांसहित पुरंदर किल्ल्यास दाखल झाले. किल्ल्यावर चढून, किल्ल्याचा बंदोबस्त करून, सभोवते चौक्यापहारे मोर्चेबंदी करून सभोवतीं कोणी न येई

२० दुर्गाबाई ही दादांची कन्या. ही बारामतीकर यांजकडे दिली होती.

असा बंदोबस्त करून, सखारामपंत बापू यांचे अनुमताने मसलतीचा आरंभ करिते झाले.

मग दादासाहेब यांचे समागमें स्वार व पागे व एकांडे, शिलेदार व मानकरी व सरदार होते तितक्यांस श्रीमंत गंगाबाईसाहेब यांचे नांवाची पत्रे पाठवून जासूद रवाना केले. त्यांत मजकूर, “तुम्हीं सर्वांनीं निघोन पुरंदरचे मुक्कामी यावे. दादासाहेब यांचे समागमें राहिले असतां सर्वांचे घरादारांचा बंदोबस्त सरकारांतून देशीं केला जाईल. हें समजून सर्वांनीं निघून यावे. अशीं ताकीद-पत्रे सर्वांस लिहून पाठविलीं. तीं पत्रे घेऊन जासूद ज्या ठिकाणीं दादासाहेब यांचें लष्कर होतें त्या ठिकाणीं जासूद जाऊन सर्वांस पत्रे सरकारचीं दिलीं. मग तितके लोकांनीं तीं पत्रे घेऊन, श्रीमंतांस दाखविलीं आणि सर्वांनीं विनंती केली, “आम्हांला काय आज्ञा ती सांगावी. येथें राहावें तर निकडे मुलामाणसांची आशा सोडावी, असा प्रकार झाला आहे. याची तजवीज कशी करावी ?” असें सर्वांचें बोलणें दादासाहेब यांनीं ऐकून सर्वांस उत्तर केलें कीं, “जगाला आमचें अगत्य असेल त्याणें येथें राहावें. जाईल त्यास आमची मनाई नाही.” असें उत्तर होतांच सर्व सरदार व शिलेदार व मानकरी व एकांडे, हुजुरात, पागे सर्व देशीं निघाले ते येते झाले. येऊन सर्व पुरंदरास कारभारी यांस भेटले. पुढें शिंदे, होळकर, गायकवाड, व भोंसले व विसाजी कृष्ण बिनीवाले, यांसही पत्रे अशींच गेलीं कीं, “दादासाहेब यांस कोणीं सामील होऊं नये.” असा सर्व बंदोबस्त केला.

पुढें बाईसाहेब यांचे गर्भास नऊ मास भरले. त्यासमयीं दादासाहेब यांची कन्या सौभाग्यवती दुर्गाबाई, इला बारामतीहून आणवून, गंगाबाई यांजवळ ठेविली. बहूत ब्राह्मण अनुष्ठानास बसविले होते. कारण पुत्र व्हावा अशी आराधना करीत होते. नवसही बहूत ईश्वरास केले. असा प्रयत्न करीत असतां शके १६९६, अधिक वैशाख शुद्ध ५, त्या दिवशीं बाईसाहेब प्रसूत झालीं. पुत्र झाला. मोठा समारंभ करिते झाले. बारा दिवस होतांच माधवराव असें नांव ठेवून हत्तीवर साखरा वांटल्या.

२१. एकांड्या=सडा शिपाई (याच्या पदरीं स्वार वगैरे काहीं नसतें व हाही कोणाच्या पदरीं नसतो.)

माधवराव नारायण ऊर्फ सवाई माधवराव

इ० स० १७७४-१७९५.

[सवाई माधवराव यांस] सातान्याहून महाराज यांजकडून वखें अळंकार व शिक्रेकटार, पेशवाईचा अधिकार येता झाला. असें होतांच माधवराव नारायण प्रधान, अशीं पत्रें सर्व मुलुखांत व महालोमहालीं व किछोंकिछीं व सरसुमे होते तितक्यांसही पत्रें पाठविलीं. त्यांजला मजकूर कीं, “ आतां रघुनाथ बाजीराव अशीं पत्रें येतील तीं कोणी मानूं नये. रघुनाथ बाजीराव बंड आहेत. त्यांजकडे कोणी गेलें असतां व कोणी सामील जाहला आसतां, त्याचा बंदोबस्त सरकारांतून केला जाईल.” बुंदेलखंड व झांशी व गुजराथ व काठेवाड व हिंदुस्थान येथे विसाजी कृष्ण बिनीवाले होते त्यांस व शिंदे, होळकर व भोंसले व शायकवाड व कर्नाटक प्रांतीं सर्वास अशींच पत्रें गेलीं. परराज्यांतील टिप सुलतान, नवाब निजामअलीखां यांस पत्रें पाठविलीं कीं, “ रघुनाथ बाजीराव बंड आहेत. यांस कोणी आपण सामील होऊं नये. ” आणखी हिंदुस्थानांत राजे रजवाडे, संस्थानी, पाळेगार, वगैरे सर्वास पत्रें सरकारचीं गेलीं. असा चोर्हीकडील बंदोबस्त करून, सर्व आपणांकडे रुजू घेतला*. पुणें शहराचा बंदोबस्त आपला केला. दादासाहेब यांजकडील कारभारी लोक पुण्यांत होते, त्यांचा सर्वांचा बंदोबस्त करून कैद केले. शहरांत द्वाही माधवराव नारायण म्हणून फिरली.

असा बंदोबस्त चोर्हीकडे करून, पुढें रघुनाथराव दादा यांजवर फौज रवाना करून त्यांचा बंदोबस्त करावा, अशी मसलत कारभारी यांची ठरली. तेव्हां पुढें पाठवावा कोण ! त्याची तजवीज कशी ! असा विचार करीत असतां, अवघ्यांच्या मते ठरलें कीं हरिपंत फडके यांस सरकारांतून बक्षीगिरीचीं वखें देऊन, जरीपटका हवालीं करून, समागमें फौज हुजरात सरंजामी देऊन

१. माधवरावास वखें प्राप्त झालीं त्यावेळीं तो ४० दिवसांचा होता. * रुजू घेतला = आपल्या कबजांत घेतला. २. बक्षीगिरीचीं = सेनाधिपत्यांचीं.

पाठवावें व सरदार यांस सरकारची ताकीद जहाली कीं, “सर्वांनीं हरिपंत यांचे आज्ञेत चालावें, हरिपंत सांगतील तसें वतीवें.” याप्रमाणें राजश्री सत्तारामपंत बापू व नाना फडणीस व मोरोबा दादा फडणीस, आनंदराव रास्ते, विंचुरकर व परशुराम भाऊ पटवर्धन व मानकरी योगपडे, निंबाळकर, जाधव, भोडटे, दरेकर, पाटणकर, थोरात, पागे, निकम, निमकपायघुडे, व निळकंठराव रामचंद्र वगैरे सर्वांनीं रुकार दिला कीं, “योग्य आहे.” असें ठरून, “हरिपंत तात्या जसें सांगतील तसें वतूं. त्यांच्या आज्ञेप्रमाणें चालूं” असा सर्वांचा नेम झाला.

मग हरिपंत फडके यांजकडे फौजेचें काम सांगितलें. तेव्हां हरिपंत फडके यांचे हाताखाली दुसरा कोणी नेमला पाहिजे, तेव्हां सर्वांच्या मते बापू यांणीं सांगितलें कीं सदाशिवपंत करमरकर यांजला नेमावें.” असें बापूंनीं सांगितलें असतां नाना फडणीस यांचे मनास ती गोष्ट आली. मग सदाशिव अनंत करमरकर यांस समक्ष बोलावून सरकारची आज्ञा झाली कीं, “तुम्हीं हरिपंत यांचे समागमें जावें. हरिपंत जसें सांगतील तसें वतीवें.”

अशी सर्व तयारी होऊन, हरिपंत यांची खानगी झाली. तेव्हां हरिपंत यांचे बराबर चाळीस हजार फौज निघाली. [शिवाय] सरंजामी यांची फौज, असे जमावसुद्धां, जिकडे दादासाहेब गेले होते, त्या रोंखानें कूचदरकूच चालते झाले. ते खानदेशांतून बऱ्हाणपूर, अशेरी, यांच्या मैदानांत त्यांचे फौजेचा व यांचे फौजेचा मुकाम जाहाला. त्या समर्थी व्यवकराव मामा पेंठे दादासाहेब यांजकडे होते, परंतु मामा यांचें लक्ष सारें इकडे होतें हें दादासाहेब यांस माहीत होतें. सरकारचे फौजेचें व दादासाहेब यांचे फौजेचें लढाईचें तोंड लागलें. लढाई मोठी होऊं लागली. त्या समर्थी दादासाहेब यांचे फौजेंत आपसामध्ये फितूर होऊन, कोणी शिपायांनं गोळी मामांस मारिली. तिनें मामा लढाईत पडले. ही बातमी हरिपंत तात्याकडील फौजेस लागतांच

३. ग्रंट डफ म्हणतो दादा कर्नाटकांतून येत होते त्यांजवर त्रिंबकराव मामा, साबाजी भोंसले व हरिपंत असे चालले होते. निजामही तयारी करून जिकडून फायदा त्या बाजूस मिळूं म्हणून सिद्ध होता. पुढें मामांची व दादांची लढाई पंढरपूर व कासेगांव यांच्यामध्ये झाली त्यांत त्रिंबकरावास मोठ्या जखमा होऊन त्यास कैद केलें. असा दादांचा जय झाला. पुढें ते बऱ्हाणपुराकडे शिंदे, होळकर यांचें साहाय्य

लढाईचा मोठा लगट केला. तेव्हा दादासाहेब यांजकडील फौज कच खाऊन माघारी फिरली. हें सरकारचे फौजेने पाहून लढाईची दाटी केली. तेव्हा दादासाहेब यांची फौज लढाईचा धर सोडून पळू लागली. दादासाहेब सुद्धा पळू लागले. सरकारची फौज पाठीमागे लागली. तेव्हा दादासाहेब यांनी फौजेसुद्धा नेमाडांतून वऱ्हाडचा रस्ता धरिला. पुढे ते चालतात, पाठीमागे ही फौज लागली आहे, असे वऱ्हाडांतून पार झाले ते मोंगलाईत उतरले. त्या समयी दादासाहेब यांनी आपले फौजेचा बंदोबस्त करून, एक जागी जमाव करून राहिले. त्या समयी सरकारची फौज तेथे मुक्काम करून राहिली. असे जाहलें असतां पुनः दुसरी लढाई झाली. त्या समयी सरकारची फौज त्या लढाईत थोडीशी कचली. तें पाहून दादासाहेब यांचे फौजेने मात्क्याने जोर करून लढाई केली. तें सरकारचे फौजेस वैषम्य वाटून आणखी लढाई झाली. त्या लढाईत दादासाहेब यांच्या फौजेने पळ काढिला. ते बेदर पावेतो पळाले. तेथपावेतो सरकारचे फौजेने पाठलाग केला. तेथून बेदरापासून दादासाहेब माघारे उलटले ते मागती वऱ्हाडचा रस्ता आटोपिला.

त्या समयी हरिपंत तात्या फडके यांनी विचार केला की, दादासाहेब आपले इतक्या फौजेस आटपत नाहीत. असें समजून, हैदराबादेस नवाब निजामअलीखां यांशीं राजकारण केले की, “आमचे घराचा फितूर होऊन श्रीमंत रघुनाथराव दादा यांनी बंड केले आहे. त्यांचे बंदोबस्तास आपण आम्हांस सामील व्हावे. आणि फौजेसुद्धा आपण खांसा आम्हांस कुमक यावे.”

मिळविण्यासाठी गेले. येथे बखरींतला मजकूर थोडा निराळा आहे. त्रिंबकराव पेंढे हे सदाशिव चिमणाजी यांचे मामा हे पूर्वी सांगितलेच आहे. वरील लढाईत कैद केल्यावर आनंदीबाई ही त्यांस नेहमी फडके मारवी व “आतां कसे ! मेले चालले मसलती करून राज्यांत बखेडे घालायला !!” असे त्यांस टोचून बोले. त्या वेळचे या निधड्या शूरांचे उत्तर लक्षांत ठेवण्याजोगे आहे. तो तिला खडखडीत जावसाल करी की, “दुष्टे, मी एक मेलों तरी हरकत नाही. तुझे दुसरे × × × पुण्यास पुष्कळ बसले आहेत ते तुझ्या हातीं कधी राज्य लागू देणार नाहीत. ४. दादासाहेब मामांचा पराभव करून पुढे उत्तरेकडे गेले ते नर्मदा उतरून, शिंदे होळकर यांची फौज बराबर वेऊन, तापी नदीच्या कांठीं येऊन उतरले. तेथून शिंदे व होळकर हे कारभारी मंडळीस मिळाले असे कळल्यावर गुजराथेंत गेले. दादा गुजराथेंत गेल्यावर इंग्रजांशीं बोलणें लाविलें. कोंकणांत आधीं उतरल्याचे ग्रांट डफ लिहीत नाही. पुढे टीप ७ पाहा

असें ठरवून, वकील नंबाबांकडे पाठविले. वकील तेथें जाऊन, वकिलांनीं नबाबांची भेट घेऊन सर्व मजकूर निजामअल्लीखां नबाब यांस विदित केला. तो मजकूर ऐकून घेऊन, बंदोबस्तानअल्ली यांनीं उत्तर केलें कीं, “तुमारे घरका कज्जा. इस कजियेमे हमारी आनेकी जरूर नहीं. तुमारे तरफ हम आये तो उनके दावेदार ठरे.” अशा प्रकारची बोलणीं नबाब यांचीं झालीं तीं वकिलांनीं हरिपंत तात्या फडके यांकडे सारे मजकुराचीं लिहून पाठविलीं. तीं पत्रें तात्यांनीं पाहून तो मजकूर पुरंदर मुक्कामी कारभारी यांकडे लिहून पाठविला. त्यांचीं उत्तरें तात्यांस गेलीं कीं, “तुम्ही खांसा नबाबाकडे जाऊन, बोलणें करून ते मदत येत असा विचार करावा.” हीं उत्तरें तात्यांकडे येऊन पोचत तीं पुढें बरसातीचे दिवस आले. त्याजमुलें फौजेच्या छावण्या झाल्या. श्रीमंत दादासाहेब यांचे लष्करची छावणी झाली. तेव्हां दोन महिने मुक्काम झाला. त्या अवसरांत तात्या यांनीं हैदराबादेस जाऊन, नबाब निजामअल्लीखां यांची भेट घेऊन सारीं बोलणीं उभयतांचीं झालीं परस्परें एकमेकांचीं वचनें शपथ झाल्या. त्या समयीं नबाब यांस तात्या यांनीं लाख रुपये कुचाचे व लाख रुपये मुक्कामाचे असे ठरवून, तात्या आपले लष्करांत येऊन दाखल झाले.

बरसात कमी झाली तेव्हां नबाब यांची तयारी होऊन, खांसा स्वारी फौजेसुद्धां बाहेर निघाले, ते हरिपंत फडके यांचा मुक्काम जेथें होता तेथें येऊन उतरले. ती बातमी दादासाहेब यांस कळतांच ते आपले लष्करची तयारी करून, बंदोबस्तानें राहिले. तात्या यांच्या फौजेचा कूच झाला. समागमें नबाबही निघाले. ती बातमी दादासाहेब यांस समजतांच त्यांनीं लष्करचा बंदोबस्त करून, लढाईचा बेत केला. तेव्हां या दोन्ही फौजा त्यांचे नजिक येऊन दाखल झाल्या. दोन्ही फौजांचा व दादासाहेब यांचे फौजेचा मुक्काम झाला. थोडेंसें लढाईचें तोंड लागलें. त्या वेळेस मोंगलाई फौजेचा जोर पाहून दादासाहेब यांचे फौजेनें पळ काढिला. ते पळों लागले असें पाहून या दोन्ही फौजा पाठीमागे लागल्या. ते मागती वऱ्हाडांतून नेमाडांत आले. महेश्वरचे रोखें चालले. नर्मदा उतरून दादासाहेब यांची फौज गेली. त्यांचे

५. कारभारी मंडळीनें निजामअल्लीस दोनदां तह करून त्यास आपणांकडे वळविले एकदां १३ लक्ष रुपयांचा मुलूख निजामास देऊं केला व दुसरे वेळीं १८ लक्षांचा देऊं असें ठरविलें.

मागे याही फौजा मागोमाग नर्मदेच्या कांठीं येऊन उतरल्या. तेव्हां दादासाहेब यांचा मुक्काम पलीकडे झाला. त्या समयी नवाबाचें बोलणें हरिपंत यांजपाशीं पडलें कीं, “आतां तुमच्या समागमें आम्ही येत नाहीं.” हें ऐकून तात्यांनीं विचारिलें कीं, “तुम्हीं कां येत नाहीं !” ते वेळेस नवाब म्हणतात कीं, “हम् तुमारे सात नै आते. दादासाहेब लढवाई असता तर कां पळता ! आम्हीं त्याचे मागे लागत नाहीं.” हें ऐकून तात्यांनीं नवाबास उत्तर केलें कीं, “तुम्ही आमच्या समागमें येत नाहीं तर चिंता नाही. आमचा घरचा कलह आहे. याची आम्हीं कांहीं चिंता करित नाहीं. तुम्हीं मात्र आपले ठिकाणीं मजबूत राहावें. आम्ही व दादासाहेब एकत्र होऊं. ते आमचे खावंद आहेत. आम्हांवर कांहीं परचक्र आलें असें नाही. ते आम्ही एक होऊन, तुम्हांवर येऊन याचा सूड घेऊं.” असें तात्यांचें बोलणें ऐकून, हरिपंत फडके यांस नवाब निजामअल्लीसां यांनीं विचार करून उत्तर केलें, “तुम् जे कहता ये बात दुरुस्त है. हम् तुमारे सात आते.” मग त्या समयी हरिपंत तात्यांस नवाबांनीं ‘वजारतामहा’ असा किताब दिला. नंतर नवाब व तात्या फौजे-सुद्धां नर्मदा उतरून पार झाले. दादा फौजेसुद्धां पुढें पळतात. पाठीमागे दोन्ही फौजा लागल्या आहेत असे नेमाडांतून नवाब घाट चढून माळव्यांत गेले. ते पुढें पळतात, या फौजा पाठीमागे लागल्या आहेत, असे उज्जनीपावेतो पळाले. तेथून कोठ्यापावेतो गेले. तेथून पुनः माघारे उलटले ते मागती मंढळेश्वराहून ओंकार मांघाता यांचें दर्शन घेऊन, मागती महेश्वराच्या रस्त्यानें फिरले. असा मुलूख फिरतां तीन महिने लोटले. पुढें महेश्वरावरून धारस गेले तेथें मुक्काम झाला. त्या मुक्कामी श्रीमंतांस पुत्र झाला. ते वेळेस अपशकूनही फार झाले. त्यांची शांती करून, नांव बाजीराव असें ठेविलें. ती बातमी पुरंदरास आली. मागती कूच करून, दादासाहेब नर्मदा उतरून आलीकडे आले. पुरंदराहून तात्यांस पत्रें आलीं कीं, “कोणीकडून दादासाहेब यांस हस्तगत करून घ्यावें.” हें वर्तमान दादासाहेब यांस कळल्यावर नर्मदेच्या आलीकडे आले. त्यांचे मागून तात्या व नवाब आलीकडे येऊन उतरले. हें दादासाहेब यांनीं पाहून, तेथून कूच करून आशेरी बन्हाणपुरावरून खानदेशांत येऊन,

माधवराव नारायण ऊर्फ सवाई माधवराव-१७७४-१७९५. १०५

घाट चढून वरतीं आले, मागती गंगा उतरून जुन्नरावरून कोंकणचा मार्ग धरिला. ते माहुलीवरून कल्याणास आले.

दादासाहेब घाट उतरले त्या वेळेस, निजामअल्लीखां बहादुर हरिपंतास बोलले कीं, “आतां आम्ही माघारे जातो. आतां तुमच्या मुलखांत रघुनाथ-राव आले यांचा बंदोबस्त तुम्हीं राखावा.” असें बोलून नवाब माघारे फिरले. ते फौजेसुद्धां भागानगरास दाखल झाले.

इकडे दादासाहेब कल्याणास येऊन इंग्रजांशीं राजकारण करून, आपण फौजेसुद्धां मुंबईस दाखल झाले. मग तेथून सरकारच्या फौजा माघान्या फिरल्या. त्या पुरंदर मुक्कामी जाऊन दाखल झाल्या. इकडे दादासाहेब मुंबईस गेल्यानंतर त्यांनीं इंग्रज लोकांचें आपल्यास साह्य मिळविलें. इतक्या सप्तलतीस तीन वर्षे लागलीं. त्या वेळेस श्रीमंत महाराज रावसाहेब तीन वर्षांचे झाले. दादासाहेब मुंबईस गेल्यावर इंग्रजांशीं बोलणें लाविलें कीं, “आम्हांस तुम्हीं राज्य साधून दिलें असतां आम्ही आपले राज्यांत दोन आणे तुम्हांस देऊं.” अशीं बोलणीं करून कागदपत्र झाले.

७. मार्गे पुष्ट १०२ ईपि ४ पाहा. ८. हें राजकारण सुरुतेस केलें. बखरीत हरिपंताच्या कर्नल कीटिंग याशीं गुजराथेंत झटापटी झाल्या त्यांचें वर्णन नाही.

९. हा तह ता० ६ मार्च १७७५ रोजीं ठरला. या तहांत दादांनीं साष्टी व मुंबई-जवळचीं दुसरीं बेटें, वसई व गुजराथेंतील कांहीं प्रांत मिळून १९ लक्षाचा मुलख इंग्रजांस देऊं केला. खेरीज फौजेच्या पगाराकरितां कांहीं रोख पैसाही कबूल केला. असा इंग्रजांचा मराठ्यांशीं पहिला विवाड झाला. (१७७२-१७८२.) खालीं लिहिलेल्या गोष्टी बखरीतील वर्णनाशीं ताडून पाहाव्या. (क) गुजराथेंत कीटिंग साहेबांची व हरिपंत फडक्यांची ‘आरास’ येथें लढाई झाली. तीत दोघांचाही पुष्कळ नाश झाला. ही मराठ्यांची व इंग्रजांची पहिली मुलाकत. ता० १८ मे, इ० सन १७७५. (ख) ही लढाई झाल्यावर गव्हर्नर जनरल बॅारन हेस्टिंग याणीं मुंबईच्या गव्हर्नरने रावोबाशीं तह केला तो अगदीं अन्यायाचा व राज्यरीतीस विरुद्ध असें ठरवून स्वतः कर्नल अप्टन् यांस पुरंदर मुक्कामी कारभार्यांकडे पाठविलें. त्याणें बापू व नाना यांशीं पुरंदरचा तह केला. (ता० १ मार्च, सन १७७६) यांत रावोबास इंग्रजांनीं आश्रय देऊं नये व त्यांनीं साष्टी गव्हर्नर जनरलची मुर्जी असल्यास ठेवावी, असें ठरलें. (ग) तथापी इंग्रजांनीं रावोबास आश्रय दिला व नाना फडणीस फ्रेंच लोकांस आश्रय देऊं लागला वगैरे कारणांनीं पुनः विवाड इ० सन १७७८ मध्ये झाला. (घ) चंगाल्याडून गाडर्ड साहेबाची खानगी झाली. इतक्यांत, मुंबईवाले इंग्रज

त्या समयी इंग्रजांची पलटणें गाडरसाहेब घेऊन आले. दादासाहेब समागमें. असे बोरघाट चढून खंडाळ्यास आले. ही बातमी पुरंदरास पोंचतांच फौज रवाना झाली. ती घेऊन इंग्रजांशीं लढाई होऊन, इंग्रजांचा मोड झाला. तेव्हां गाडरसाहेब दादासाहेब सुद्धां मागती पळून मुंबईस गेले. तेव्हां फिरून दादासाहेब यांणीं इंग्रजांशीं बोलणें करून, फिरून पहिले दोन आणे कबूल केले ते व आणखी दोन आणे कबूल करून, एकूण चार आणे आम्ही आपले राज्यांत तुम्हांस देत जाऊं, अशीं करारपत्रें होऊन इंदूर फांकडा इंग्रज पलटणें घेऊन, मोठा कट्टा सरांजाम घेऊन, समागमें दादासाहेब, असे बोरघाटाखालीं येऊन घाट चढूं लागले. ती बातमी पुरंदरीं कारभारी यांस कळतांच सरकारच्या फौजा इंग्रजांचे तोंडावर रवाना झाल्या. पूर्वीं दादासाहेब हिंदुस्थानप्रांतीं पळत होते त्या समयी महादजी शिंदे हिंदुस्थानांत होते. त्यांस बलावण्याचीं पत्रें सरकारचीं अगोदरच गेलीं होतीं. त्याजवरून शिंदे

लोक राबोवास घेऊन आपटें व पनवेल येथें उतरून बोरघाटांनं वरतीं आले. यांत मुख्य कर्नल इगरटन होता. क्याप्टन् स्टुअर्ट (बखरींतील ' इंदूर फांकडा ') हा पुढें आला होता. तो लढाईंत कारलें येथें पडला. पुढें तळगांवापर्यंत इंग्रज आले. तेथून पुढें जाण्याचा उपाय न चाले म्हणून मावारीं जाण्याचा बेत करून निघाले. परत जातांना मराठ्यांनीं त्यांस फार मार दिला. इंग्रजांनींही मराठ्यांचा पुष्कळ नाश केला. शेवटीं वडगांवास तह करून, दोन कामदार ओलीस देऊन इंग्रज परत गेले. (च) इकडे गाडर साहेब गुजराथेंत दाखल झाल्यावर वडगांवचा तह नाकबूल करून इंग्रजांनीं पुन्हा लढण्याची तयारी केली. शिंदे व होळकर यांस गाडर साहेबानें गुजराथेंतून हांकून लाविलें व बसई घेतली. कोंकणांत हार्दले साहेबानें कल्याण घेतलें. असा पराक्रम इंग्रजांनीं केला. (छ) पुढें गाडर साहेब बोरघाटांत येऊन छावणी करून राहिला. तेथें हरिपंत तोंडावर व कोंकणांत पाठीमागें होळकर व परशुराम भाऊ असे उभे राहून त्यांनीं इंग्रजांच्या निरनिराळ्या टोळ्यांस जेर केलें. तेव्हां गाडर साहेब बोरघाटांतून निघून खालापूरारून पनवेलीस आला. इतकी हकिकत इ० सन १७८१ साल अखेरपर्यंत झाली. मग शिंद्यांच्या मार्फत ' सालबाईचा ' तह झाला. तो असा. राबोवादादास २५,००० रुपये दरमहा देऊन त्यांनीं कोपरगांवास राहावें; साष्टीशिवाय सर्व मुख्य इंग्रजांनीं परत द्यावा; भडोच शिंद्यांस द्यावी वगैरे. इ० सन १७८२. १०. गाडर=गाडर. ११. दुसऱ्या वेळीं दादास माधवरावाचा कारभारी मात्र करण्याचें इंग्रजांनीं कबूल केलें होतें. १२. इंदूर फांकडा=क्याप्टन् स्टुअर्ट हा मोठा गूर होता. यावरूनच ' फांकडा ' हें उपपद मराठ्यांनीं त्यास दिलें. तो झाल्यास पडला. मागें टीप ९ (घ) पाहा.

दरकूच निघाले ते पुंद्र मुक्कामीं येऊन दाखल झाले. सर्वांच्या भेटी झाल्या.

इकडे इंग्रज घाट चढून वरतीं येतांच सरकारच्या फौजा पुढें येऊन, दाभाडे यांचे तळेगांवावर सरकारचे फौजेचा मुक्काम झाला. खालून इंग्रज सरंजामासुद्धां आला. त्याणेंही मुक्काम तळेगांवावर केला. पुढें फौज साकारची तोंडावर उतरली आहे हें पाहून इंग्रजही तेथें उतरला. लढाई मोठी झाली. तेव्हां इंग्रज आटोपत नाहीं हें पाहून शिंदे पुंद्रास आले होते त्यांचीही खानगी इंग्रजांवर केली. शिंदे तेथें आल्यानंतर तिसरी लढाई झाली. इंग्रजांचा जोर मोठा, हें पाहून सारे दिलगीर झाले. इंग्रजांची लढाई, आगीचा मार मोठा, यापुढें कोणाचा टिकाव निघत नाहीं. हें पाहून सरकारचा तोफखाना बरोबर पानशे देऊन खाना केला. तोही येऊन तेथें दाखल झाला. चार लढाया मोठ्या मातबर झाल्या. तितक्या लढायांत इंग्रजांची सरशी हें पाहून तशा वर्तमानाचीं पत्रें पुंद्रास आलीं. त्यासमयीं सरकारची आज्ञा पुण्यांत कारभारी होते त्यांस अशी झाली कीं, “ इंग्रजांचे लढाईची सरशी आहे. याजकारितां शहरावर इंग्रज चालून आला असतां, शहरांत व सरकारवाड्यांत कडवा भरून आग लावून घ्यावी. ” अशी आज्ञा झाली.

इकडे सरकारचा तोफखाना येऊन मिळाल्यावर पाटीलबोवा व हरिपंत तात्या यांचा विचार ठरला कीं, “ उद्यांची लढाई मोठ्या शक्तीची करावी. ” असें ठरून लढाईचा बंदोबस्त ठेऊन, पुढें आघाडीस तोफखाना पसलून, त्याचे पाठीमागें पायदळ उभें करून, त्याच्या मागें स्वार उभे राहिले. सरकारचे तोफखान्याकडील गोलंदाज व तोफखान्याचे सरदार पानसे, यांस महादजी शिंदे व हरिपंत तात्या यांणीं समक्ष सर्वांस बलावून सांगितलें कीं, “ आजची लढाई मोठे शक्तीची करून इंग्रजांचा मोड होईल तें केलें पाहिजे ” गोलंदाज यांस तात्यांनीं आज्ञा केली कीं, “ लढाईची मोठी मर्दुमी करून, खांसा लढाईत पाडाव झाला पाहिजे, अशा बेतानें तोफा लागू कराव्या. ” अशी आज्ञा तात्यांची होऊन आणखी तात्या गोलंदाजांस सांगतात, “ आज बक्षीस मिळावयाची वेळ आहे. कामगारी बजावून बक्षीस घ्यावें. ” असा लढाईचा बंदोबस्त करून लढाईस उभे राहिले.

तिकडे इंग्रजही लढाईचा बंदोबस्त करून, त्याणें आपला पोक सरंजाम करून घेऊन लढाईस उभा राहिला. त्या समयीं पेशवे यांचे फौजेवर रा

पाठीमागे चालला. इंग्रज यांचे तोंडावर वारा चालला. ईश्वरी रुपा मोठी, प्रभूचें दैव मोठें उत्कृष्ट ! पुण्याई मोठी सबळ ! ! लढाई मोठे शर्तीची झाली. सरकारची फौज लाख सव्वा लाख होती. तोफांशीं तोफा चालू लागल्या. पायदळाच्या बंदुकींचा मार, त्याणें गर्दी धुराची मोठी झाली. कोणी कोणास दिसेनासें झालें. त्यावेळेस ईश्वराची करणी—सरकारचे फौजेच्या पाठीशीं वारा, इंग्रजांचे तोंडावर वारा, त्या वाऱ्याचे गर्दीत लढाईची गर्दी. असा मोठा लढाईचा आकांत वर्तला. त्या समयीं इष्टुर फांकडा इंग्रज घाबरला. तेव्हां त्याला असें वाटलें कीं, पेशवे यांची फौज किती आली आहे याचा नेम कळत नाही. इतक्या संधीत खांसा गोरा झाडावर चढून दुर्भीण लावून फौजेचें अवलोकन करून पाहतो तो इतक्या संधीत गोलंदाजास तात्यांची आज्ञा झाली कीं, “समय हाच आहे. आतां शिस्तवी करून, निशाण लावून, तोफ डागावी. ” इतकी आज्ञा होताच गोलंदाजानें निशाण धरून, गोरा झाडावर आहे हें पाहून, तोफ लागू करून, शिस्त लावून, तोफेस गोळा घालून बत्ती दिली. श्रीमंतांचा प्रताप मोठा ! इंग्रजास गोळा लागून, खांसा ठार पडला. हें पाहून सरकारच्या फौजेनें लढाईचा मोठा लगट केला. खांसा पडतांच पलटणांची मोठी दाणादाण झाली. इकडून लढाईची मोठी सरशी झाली. तेव्हां इंग्रजांचे फौजेनें पळ काढिला, सरकारची फौज पाठीमागे लागली. असा मोठा जय संपादन केला. इंग्रजांची फौज घाट उतरून पनवेलीस गेली.*

पूर्वीं डांक पुरंदरास गेली ती दिलगिरीची हें पाहून सारे कारभारी जेथें श्रीमंत रावसाहेब निजले होते, त्यांच्याभोंवतीं जाऊन, सखाराम बापू, जानाफडणवीस, अशी प्रमुख मंडळी दिलगीर बसली होती. श्रीमंत जागे होऊन पाहतात तो सारी मंडळी दिलगीर बसली आहे. त्यांस पाहून श्रीमंत विचारितात, “तुम्ही अवघेकां असे बसलां !” त्या वेळेस बापू म्हणतात, “महाराज इंग्रज मोडत नाही, म्हणून असे दिलगीर बसलों आहों. ” असें श्रीमंतांनीं ऐकून श्रीमंत म्हणतात, “इंग्रज मोडत नाही कीं काय !” असें बोलून आणखी म्हणतात कीं, “तयारी करावी. ” खिजमतगार जवळ होता, त्यास रावसाहेब बोलले कीं, “माझी तलवार आण. ” असें म्हणून पलंगावरून उठून उभे

१३. शिस्तवी करून = नेम धरून. १४. तोफ डागावी = तोफेस बत्ती द्यावी. * मागे टीप ९ (पृष्ठ १०५) पाहा.

राहिले. आणि तलवार घेऊन, फिरवून सांगितलें कीं, “इंग्रज ठार मारिला !” इतक्या अवकाशांत फत्ते झाल्याची डांक दुसरी त्या वेळेस घेऊन पोंचली कीं, “ इंग्रज फौजेसुद्धां घाट उतरून पळून गेले. खांसा इष्टुर फांकडा लढाईत ठार झाला. ” अशीं पत्रें वाचलीं. तो मजकूर सर्वास समजला. सरकारची फत्ते झाली. मोठा आनंद झाला. सैदोनें वाजों लागले. तोफा सोडण्याविषयीं सरकारची आज्ञा झाली.

इष्टुर फांकडा लढाईत ठार झाला तेव्हां राहिली फौज होती ती घाट उतरून मुंबईस गेली. त्या वेळेस दादासाहेब माघारे गेले नाहींत. सरकारची फौज हुजरात, महादजी शिंदे वगैरे मानकरी होते, त्यांजमध्ये घेऊन दादासाहेब मिळाले. ह्या समयीं घाटसरीचा बंदोबस्त करून, सान्या फौजा श्रीमंत दादासाहेब यांस घेऊन माघान्या फिरल्या. त्या पुरंदारास घेऊन दाखल झाल्या. सर्वांच्या भेटी झाल्या. त्या समयीं दादासाहेब यांस सर्व भेटले. मग दादासाहेब यांचा बंदोबस्त करून, समागमें फौज देऊन कोपरगांवास गंगातीरी दादासाहेब यांची रवानगी केली. समागमें गोविंदपंत गडबोले देऊन, दहा पागा समागमें नेमून दिल्या. आणि गारदी बंदोबस्तास नेमून दिले. आणि सर्वास ताकीद झाली कीं, “ गोविंदपंत सांगतील त्याप्रमाणें अवध्यांनीं चालावें. ” अशी नेमणूक होऊन कोपरगांवास रवानगी केली. कोपरगांवास बेटांत नेऊन ठेविलें. मग खांसा श्रीमंत रावसाहेब यांस पुण्यास न्यावें असा सर्व कारभारी यांचा निश्चय झाला.

इकडे दादासाहेब मुंबईस गेले होते त्या समयीं शके १६९७।९८ यांत इंग्रजांनीं कोंकण सारें घेतलें होतें. त्या समयीं धुळप आरमाराचे सरदार याणीं मोठी लढाईची सरशी करून, पांच सातशें गोरे धरिले होते. हिंदुस्थानांत

१५. सैदोन = एक प्रकारचे मोठे नगर. १६. घाटसंगी = घाटमाथ्याचा प्रदेश.

१७. आनंदराव धुळपाने ‘ रेंजर ’ नांवाचें इंग्रजांचें ताख्ख रत्नागिरीचे सुमारांस हल्ला करून घेतलें. सालबाईचा तह २४ एप्रिल १७८३ रोजीं पुरा झाला. त्यापूर्वी (ता० ८ एप्रिल रोजीं) ही लढाई झाली. ह्याबद्दल इंग्रजांस खूप राग आला. व नाना फडणिसास आपली चूक कबुल करावी लागली. ही लढाई रत्नागिरी नजीक झाली असा अदमास आहे. ह्या लढाईचा पोंवाडा ‘ विविधज्ञानविस्तार ’ या पुस्तकांत पहावा.

महादजी शिंदे यांनी लढाई करून पांच सातशें गोरे धरिले. त्यामुळे इंग्रज जेरीस येऊन तेथे करून कोंकणपट्टी सारी त्याने सोडिली. त्या वेळेस इंग्रजांनी भडोच वगैरे मुलूख वीस लक्षांचा सरकारांत दिला. त्या समयीं इंग्रजांचे बोलणे पडलें की, “ साष्टी एवढी आम्हांस द्यावी.” ते सरकारचे मनास आलें. “ वीस लक्षांचा मुलूख आपल्यास आला, आतां तो होऊन साष्टी मागतो. ती देण्यास चिंता नाही, ” असें ठरवून, साष्टी व साहा लक्षांचा मुलूख साष्टी खाली होता तो इंग्रजास दिला. याप्रमाणें तह झाला. भडोच वगैरे मुलूख नवा घेतला तो महादजी शिंदे यांनी आपल्यास सरकारांतून मागून घेतला. साष्टी खेरीज सारे कोंकण सरकारांत राहिलें.^{२०}

इकडे श्रीमंतांस पुण्यास न्यावयाचा बेत ठरला. त्या वेळेस श्रीमंतांस चार वर्षे होऊन पांचवें वर्ष लागावयाचा सुमार झाला होता. तेव्हां अशी मसलत करून, सर्व सरदार — शिंदे, होळकर, गायकवाड, पटवर्धन, विंचुरकर व मानकरी — घोरपडे, निंबाळकर, थोरात, मोहिते, व हुजुरात, असा जमाव, तोफखाना व पायदळ, असे सरंजामानिशीं, मुहूर्त पाहून पुण्यास येण्यासाठी सरकारची स्वारी, सर्व कारभारी, मुत्सद्दी व सर्व कारखाने निघाले. दोन दिवसांनीं स्वारी पुण्यास दाखल झाली. त्या दिवशीं शहरांत मोठा समारंभ झाला. सारे शहराचे रस्ते झाडून कुंकुमाचे सडे घालून, घुड्या तोरणे उभारून, रात्रो चिराकदानें लावून, मंगळ वाद्ये वाजवून, वाड्यांत सुमुहूर्तांनीं स्वारी सरकारची दाखल झाली. सर्वांनीं नजर-नजराणे करून, मग झाडून सरदार सरकारचे आज्ञेवरून ज्यांची जेथें उतरावयाची जागा तेथें जाऊन फौजांसह उतरले. मानकरी, सरदार आपले जागीं जाऊन उतरले. सर्व * कारखाने ठिकाणचे ठिकाणीं दाखल झाले. महालोंमहालीं सरकारचीं पत्रे पुण्यास स्वारी आल्याचीं गेलीं. बाहेरचे परराज्यांतील वकील होते, त्यांनींही

१८. शिंद्याचे मुलखांत कर्नल पोफ्याम, कर्नल मूर व कर्नल क्याम्याक यांनी खूप धूम उडविली. शिंद्यांनींही त्यांस जेर केलें. पुढे कर्नल मूर यांनीं तह करून यमुनेपलीकडे जाण्याचे कबूल केलें व शिंद्यांनीं उज्जनीस जाण्याचे कबूल करून देशांत शांतता आसावी असें ठरविलें. १९. मराठ्यांशीं लढून विशेषकांहीं प्राप्त झालें नाहीं. तशांत हैदराशीं लढाई सुरू झाली म्हणून तह इंग्रजांनीं केला. २०. हे सवें सालवाडच्या तहांत ठरलें. (१७८१-८३) * मार्गे पृष्ठ ८५ टीप * पाहा.

आपले खावदांस पत्रें रवाना केलीं कीं, श्रीमंत सर्व सरंजामसुदां पुण्यास दाखल झाले. अशीं पत्रें सर्व वकिलांचीं गेलीं.

इकडे कारभार चालू झाला. त्या वेळेस सखारामबापू व नाना फडणीस मुखत्यार. हरीपंत हे फौजबक्ष. असा प्रकार होत असतां मध्यवर्ती असा प्रकार झाला कीं सखारामबापू यांणीं फितूर केला. तीं पत्रें नानांनीं धरिलीं. त्या समयास महादजी शिंदे यांस नानांनीं आपल्यास अनुकूल करून घेतलें. आणि “ सखारामपंत यांस नजरबंद करावें, ” असा इत्यर्थ नाना, पाटीलबाब व तात्या यांचा ठरला. या फितुरांत मोरोबादादा फडणीस व बाळदीक्षित कर्वे अशीं मंडळी होती. तितक्यांस कैद करावें असा मंडळीचा नेम होऊन शिंदे यांचे हातें सारी मंडळी कैद करविली. ज्या वेळेस सखारामपंत बापू यांस शिंद्यांनीं कैद केलें त्या समयीं बापूंचीं बोलणीं बहुत झालीं. तेव्हां फितुराचीं पत्रें स्वदस्तूर बापूंचीं बापूस दाखविलीं. त्या वेळेस बापू म्हणतात, “ असे फितूर माझे क्षिशांत बहुत आहेत. कोणीकडून सरकारचा कारभार निर्विघ्न चालावा. ” अशीं बहुत प्रकारचीं बोलणीं झालीं. परंतु अवघ्यांचें एक मत झालें होतें. त्यामुळे कांहीं उपाय चालला नाहीं. सखारामपंत यांस कैद करून किल्ले सिंहगड येथें रवौना केलें. मोरोबादादा यांस नगरचे किल्ल्यांत रवाना केलें. बाळदीक्षित कर्वे यांस रायगडास पाठविलें. कामदार वगैरे मंडळी होती त्या सर्वांस किल्लोकिल्लीं रवाना केलें. तेव्हांपासून नानांची आज्ञा सर्व राज्यांत सुरू झाली. नानांचे आज्ञाशिवाय कांहीं होऊं नये.

बाळाजीपंत दामले, गारद्यांचे रिसालदार होते. त्या रिसाल्यांतील गारद्यांनीं वाडा बळकावून श्रीमंत नारायणराव साहेब यांस मारिलें याजकरितां दामले मजकूर यांस सरकारची आज्ञा झाली कीं “ तुम्हीं पुण्यांत राहूं नये. निघून काशीस जावें. अतःपर सरकारची मजी कोणावेळेस काय होईल याचा नेम नाहीं. यासाठीं आतां निघून जावें. ” अशी आज्ञा होतांच बाळाजीपंत निघून काशीस गेले. महंमद इसब, खरगसिंग, सुमेरसिंग, व

२१. मध्यवर्ती = मध्ये. २२. सखाराम बापूस सालवाईचा तह होण्याच्या पूर्वीच कैद केलें होतें. २३. बापूस सिंहगडाहून प्रतापगडावर ठेविलें. तेथून रायगडास नेलें. तेथें ते मृत्यू पावले. ग्रांट डफ. २४. जोगेश्वरीच्या बोळांतील दामले यांचे हे पूर्वज असावे.

तुळाजी पोंवार हे पळोन परराज्यांत गेले होते, तेथून धरून आणून त्यांची पारिपत्ये यथास्थित करावयाच्या रितीनें केलीं. त्यांचें वर्णन काय करावें ? सर्वांचे बोटांस सुया टांचून, कांकडे बांधून, पेटवून असे मारिले. शेवटीं कोणास हत्तीचे पायीं बांधिलें, कोणास तोफेचे तोंडीं दिलें, कोणाचीं डोक्रीं मारिलीं. जितके दादासाहेब यांचे फितुरांत नारायणराव साहेब यांस मारण्याविषयी जे जे होते, तितक्यांचीं पारिपत्ये केलीं. जे जे मारावयास योग्य ते मारिले. बाह्यण होते त्यांस किल्ल्यावर टाकिलें. त्यांचा काळ तेथे कैदेत झाला. असे सारे निवडून, तितक्यांचा बंदोबस्त नाना याणीं केला.

याप्रमाणें सारा बंदोबस्त झाला. राज्यकारभार नाना चालवूं लागले. शिंदे यांस हिंदुस्थानांत जाण्याविषयी निरोपाचीं वखें दिलीं आणि आज्ञा झाली कीं, “हिंदुस्थानांत जाऊन तेथील बंदोबस्त चांगला राखावा.” अशी आज्ञा सरकारची होताच. शिंदे दरकूच हिंदुस्थानांत गेले. होळकर यांस सरकारची आज्ञा तशीच झाली. त्यांसही निरोपाचीं वखें देऊन रवानगी हिंदुस्थानांत केली. तेही कूच करून हिंदुस्थानांत गेले. तसेंच गोविंदराव गायकवाड यांसही आज्ञा सदहू प्रमाणें होऊन त्यांस निरोपाचीं वखें देऊन गुजराथेंत रवाना केलें.

पुणें मुक्कामी फौज हुजूर ठेविली तिचा चांगला बंदोबस्त केला. तीस हजार स्वार हुजरातेचा, खेरीज मानकरी, एकाडे व शिलेदार, खेरीज सरंजामी, मिळून पन्नास हजार स्वार नेहमीं पुणें मुक्कामी राहिले. शिवाय आरब रोहिले, पठाण, शिंदी, दक्षणी लोक, मुसलमान, रजपूत, रांगडे व परदेशी असे पन्नास हजार पायदळ, पुणें मुक्कामी ठेविलें. शहरांत जागोजाग चौक्या नाकेबंदीच्या ठेविल्या, त्या ह्शमी लोकांच्या. शहराच्या गिर्दीलीं रामोशी लोक यांचे पहारे चौक्या पाठविल्या. सरकार वाड्याभोंवतीं तटबंदीच्या बाहेर गिर्दीला झाडून सभोंवतीं छपरबंदी करून ह्शमी लोक ठेविले. वाड्यांत सदरबारगीर हजार बाराशें ठेविले. त्यांनीं रात्रंदिवस दोनशें असामींनीं कंबरबस्ता करून, तोडे शिलकावून पद्दत्या पद्दत्यानें नेहमीं उभें असावें. दिल्ली दरवाजा व गणेश दरवाजा येथें दोन दोनशें स्वारांचा छबीनीं तयार

२५. ह्शमी = पादचारी शिपाई लोक. २६. गिर्दी = बेरा. २७. छबीना = किल्ल्याभोंवतीं बाहेर स्वारांचा पाहारा.

माधवराव नारायण ऊर्फ सवाई माधवराव-१७७२-१७९५. ११३

ठोऊन घोड्यावर स्वार कंबरबस्ता करून बसलेले, असे छविने उभे रात्रांदिवस असावे. त्यांच्या नेमणुका पागे यांच्या केल्या. असा सारा बंदोबस्त झाला.

श्रीमंतांपाशीं नेहमीं चारअसामी ब्राह्मण मंडळीपैकी, दाजिबा आपटे, मोरोपंत भावे व बाळाजीपंत केळकर यांनीं नेहमीं रात्रांदिवस श्रीमंतांपाशीं असावे. रात्रौ जेथें श्रीमंत निजतील तेथें पलंगाभोवतीं यांनीं निजावें. याप्रमाणें जवळ शागिर्द, खिजमतगार, आचारी व खटपटे, अशी सारी मंडळी विश्वासू, वतनदार, असे पाहून ठेविले. इतक्यांवर चौकशी नित्य नानांची. याप्रमाणें बंदोबस्त केला. शिवाय खासगवाले, वाकनीस व बाड्यांतील मंडळी झाडून यांस अवघ्यांस ताकीद कीं, “ श्रीमंतांस जपत जावें. ”

असा बंदोबस्त केला असतां पुढें सरकारचा व्रतबंध करण्याचा वेत ठरला तो इतक्यांत बंडें उत्पन्न झालें. पानपतास भाऊसाहेब लढाईचे गर्दीत नाहीसे झाले. त्या नांवाचा भाऊसाहेब असा तोतया झाला. तो कांहीं फौज ठेऊन, मुलखांत खंडणी घेऊं लागला. त्याला सरकारी लोक सामील झाले. त्यामुळें बंडाची बळकटी बद्दत झाली. किल्ले घेऊं लागला. राजमाचीकर यांनीं पांच सात किल्ले बंडाचे हवाली केले. असें बंड जमवून खाली कोंकणांत उतरले. तळें, घोंसाळें वगैरे किल्ले घेतले. असे किल्ले घेत दक्षिणेंत कोंकणांत रत्नागिरी-पावेतो बंड जमवून रत्नागिरी घेतली. रत्नागिरी घेण्यास कारण रामचंद्र नाईक परांजपे हे त्यास मिळाले. त्यामुळें रत्नागिरी किल्ला तोतयानें घेतला. चौहीकडे तोतयाचा अंमल चालू लागला. त्याच्या बंदोबस्तास सरकारच्या फौजा व सरदार रवाना झाले. ते तोतयाचा बंदोबस्त जागोजाग करीत चालले. अशा कर्मास एक वर्ष लागलें. किल्ले घेतले होते ते सारे माघारे घेतले. असा बंदोबस्त करीत असतां तोतयानें फौजेशीं थोडीशी लढाई केली. परंतु तें बंडच ! पोटभरू लोक सभोंवतीं मिळाले त्यांच्यानें लढाई होते कीं काय !

२८. त्यांच्या नेमणुका पागे यांच्या केल्या = पागे यांच्या नेमणुकीस जो पगार, मान वगैरे हक्क तेच या नेमणुकांसही करून दिले. २९. हें बंड इ० सन १७७६ सालीं झालें. सदोबास इंग्रज लोकही अनुकूल झाले होते. पुढें रामजी पाटील व भिवराव पानशे यांनीं त्याचा पराभव केला. पुढें आंगरे यांनीं धरून आणिल्यावर त्यास हत्तीच्या पायीं दिलें. तो कनोजाब्राह्मण किंवा सोनार होता असें म्हणतात. ग्रॉंट डफ.

त्या वेळेस त्यांचा मोड होऊन पळू लागले. त्या वेळी सरकारची फौज पाठीमागे लागली. तोतया वहुत मुलूख फिरला. कोठें टिकाव न निघे. शेवटी आंगरे यांचे मुलखांत धरून, पुण्यास आणून, सर्वांनी ओळखिले. नाना फडणीस व श्रीमंत पार्वतीबाईसाहेब यांणीही ओळखिले. फडणीस वगैरे मंडळी होती त्यांणीही ओळखिले. कोणाची ओळख भाऊसाहेब म्हणून पुरली नाही. असे झाले. नंतर तोतयास कैद करून पायांत बिडी ठोकून किल्ले सिंहगड येथे पोचविले. त्याच्या अगोदर सखारामबापू त्याच किल्ल्यावर होते. तेथे तोतयास पोचविले. तोतयाचा अंत किल्ल्यावर झाला.

त्या वेळेस जे जे मिळाले होते तितक्यांची पारिपत्ये केली. राजमाचीकर यांजकडे सात आठ किल्ले होते ते सरकारांत घेतले. रामचंद्र नाईक परांजपे यांजकडून रत्नागिरीचे काम दूर करून तेथील मामलत सदाशिव केशव दांते यांजकडे सांगितली. दांत यांजकडे तीन वर्षे काम रत्नागिरीचे होते. तेथील बंदोबस्त सदाशिवभट दिवाणजी यांणी चांगला केला. जे जे तोतयास मिळाले तितक्यांची पारिपत्ये रत्नागिरी तालुक्यांत चांगली केली. असा सारा बंदोबस्त झाला. पुढे तीन वर्षांनंतर सौंठे यांची भीड सरकारांत मोठी पडली. सबब पुनः रत्नागिरीचे काम परांजपे यांस सांगितले. तसेंच राजमाचीकर यांजकडे राजमाची ठेवली. पुढे मुलूखांत किल्ले वगैरे येथे सरकारचा अंमल बसवून अंमल सुरळीत चालू लागला. याप्रमाणे तोतयाचा बंदोबस्त झाला.

इकडे श्रीमंतांची मुंज करावयाचा नेम ठरवून साहित्याची व सरंजामाची तयारी करू लागले. शके १७०१ त श्रीमंतांचा व्रतबंध झाला. चार दिवस मोठा समारंभ झाला. श्रीमंतांचे घरचे कार्य, तेथील वर्णन काय करावे? पुढे लग्नाचा समारंभ मोठा व्हावयाचा म्हणून संकळित^{३३} सांगितले. पुढे कारभार चालू झाला. व्रतबंध झाला त्यावेळेस श्रीमंतांचे वय साहा वर्षांचे झाले.

३०. “सखारामबापू त्याच किल्यावर होते ते मृत्यू पावले त्याच किल्यावर तोतयास पोचविले” असा इंदूर प्रतीचा पाठ आहे. ३१. अहमदनगरच्या किल्ल्यावर तो मृत्यू पावला, असेही म्हणतात. ३२. साठे हे माधवरावाचे आज्ञे असे वाटते. ३३. संकलित = संकलित = थोडक्यांत.

शके १७०४ मध्ये श्रीमंतांचे लग्नाचा बेत ठरला. तेव्हां अगोदर सरंजामाची तयारी होऊं लागली. तमाम लोकांस बलावणीं करावयाचा बेत ठरला. हिंदुस्थान प्रांतींचे राजेरजवाडे वगैरे संस्थानी यांजकडे बलावण्यासाठीं वकील पाठविले. बुंदेले व कोटेवाले, जयपूरवाले व उदेपूर, डींग, कुंभेरी, भरतपूर [येथील] संस्थानी यांस बोलावणीं लग्नाचीं केलीं. नागपूरवाले भोसले यांसही लग्नाचें बलावणें गेलें. मारवाडांत जोधपूरवाले राजे यांसही बलावणें केलें. तसेंच गायकवाड यांसही बलावणें सरकारचें गेलें. तसेंच हिंदुस्थानांत सरकारच्या फौजा बाळगणारे शिंदे, होळकर, विसाजी कुर्णू बिनीवाले, यांसही लग्नास येण्याची आज्ञा सरकारची झाली कीं, “आपापले जागीं सर्व बंदोबस्त करून, जेथें ठाणीं अंमल बसलेले असतील तेथें बंदोबस्त चांगला राखून, तितक्या फौजा तेथें ठेवून खाशाखाशांनीं लग्नास यावें,” अशी आज्ञा होतांच त्याच बेतानें अवघा बंदोबस्त करून खांसे लग्नास निघाले. समागमें हिंदुस्थान प्रांतींचे राजे रजवाडे, संस्थानी ज्यांस ज्यांस बोलावणीं होती तितक्यांस समागमें घेऊन निघाले. कोणी खांसे आले व कोणी कारभारी आले. अशा समुदायानिशीं निघाले. तसेच गुजराथेंतून गायकवाड, आपला गुजराथेचा बंदोबस्त करून निघाले.

इकडे पुण्याहून हैद्राबादेस नबाब निजामअल्लीखां यांस लग्नाचें बलावणें करावयास पुण्याहून कारकून सरंजाम देऊन पाठविले. ते हैद्राबादेस वकील सरकारचे होते त्याणीं नेऊन नबाबांस भेटविले. सर्व मजकूर नबाबांस विदित केला कीं, “आपण वडीलपणें येऊन समारंभ केला पाहिजे.” त्यावेळेस नबाब खुषवर्कति होते. म्हणोन संतोष पावले. नंतर नबाब बोलले “बहुत आच्छा है;” असें बोलणें झाल्यानंतर नबाब निजामअल्लीखां यांणीं आपले फौजदास हुकूम केला कीं, “राव पंडित प्रधान इन्की शादी होती है तुमने साथ फौज लेके सरंजाम समेत पुणें शादीकू जाना.” असा हुकूम नबाब पोलाजंग ह्यांस झाल्यानंतर सरंजाम फौजसुद्धां पोलाजंग डेरे दाखल झाले.

३४ विसाजी कुर्णू हे हिंदुस्थानांत नव्हते असें वाटतें. इ० सन १७७३ सालीं परत आले. त्यावर पुन्हा हिंदुस्थानांत गेल्याचें कोटें आढळत नाहीं. ३५. फर्जद=पुत्र.

इकडे दक्षिण प्रांतीं संस्थानी होते त्यांस लम्भाचीं बलावणीं झालीं. कितूरवाले देसाई, सुरापुरकर बेरड, रामदुर्गवाले भावे, नरगुंदकर भावे, सावनुरवाले नवाब, टिपूसुलतान यांस कारकून बलावण्यासाठीं गेले. त्याणीं जाऊन टिपूसुलतान यांस बलावणें केलें. तेव्हां टिपूनें जबाब केला कीं, “ बहूत आच्छा है. हम आते. ”

सातारकर महाराज लम्भासाठीं पुण्यास आणिले. कुरंदवाडकर, मिरजकर, तासगांवकर, अशी पटवर्धन मंडळी लम्भास निघाली. कोंकणांतून राघोजी आंगरे कुलाब्याहून लम्भास आणिले. आनंदराव हरबाजीराव धुळप हेही लम्भास आले. मराठे सरदार राघोजी घोरपडे, निंबाळकर, अक्कलकोटवाले भोसले, शिंदेखेडकर जाधव, भोइटे, धायबर, असे सर्व सरंजामी, पोंवार सुपेकर, मलठणकर, अमदावादकर, धारची पोंवार मंडळी, नगरदेवळेवाले सुद्धां लम्भास आले. जितक्यांना बलावणीं पोंचलीं, तितके सरंजामासुद्धां पुण्यास निघाले. असा समुदाय शहराभोंवतीं जमा झाला. तमाम फौजा आपापले मिसळीनें आपापल्या जाग्यावर उतरल्या.

अशीच तमाम मामलेदार यांस सरकारचीं पत्रें लम्भास येण्यासाठीं गेलीं होती ते मामलेदार पुण्यास येऊन पोहोंचले. गुजराथ, कर्नाटक, खानदेश, वन्हाड, माळवा, बागलाण, कोंकण व गंगथडी व कृष्णाथडी व नरीथडी, व सातारा प्रांतींचे व पंढरपूर प्रांतींचे व साणदेशांतील व औरंगाबाद प्रांतींचे असे मामलेदार, आपले आपले सरंजमानिशीं पुण्यास दाखल झाले. तसेच सरसुभे खानदेश व बागलाण व कर्नाटक, गुजराथ व गंगथडी व कोंकण, असे सर्व सरसुभे पुण्यास येऊन पोहोंचले. सरदारही आले. ज्यांस पुढें ईस्तमेल जाण्याची योग्यता, त्यांस श्रीमंत जाऊन घेऊन आले. ज्यांस कारभारी सामोरे जाऊन आणावयाचे त्यांस कारभारी याणीं जाऊन आणिलें, अष्टप्रधान, पंत-प्रतिनिधी, पंत-साचिव, पंत-मंत्री, पंत-सुमंत, पंत-अमात्य, पंत-न्यायाधीश, पंत-राजाज्ञा, पंत-डबीर, असे सारे बलावण्याबरोबर पुण्यास आले. तितक्यांस श्रीमंत सामोरे जाऊन, बहुत मानानें पुण्यास घेऊन आले. सातारकर महाराजही आले. नवाब पोलाजंग* यांस श्रीमंत पुढें जाऊन,

३६. इस्तमेल = इस्तमाली = चाल, चालीप्रमाणें. * ‘पोलादजंग, असें असावें. पण मुळांत सर्व ठिकाणीं ‘पोलाजंग, असेंच आहे.

माधवराव नारायण ऊर्फ सवाई माधवराव-१७७४-१७९५. ११७

इतमामानें घेऊन आले. त्यांजला मुक्कामावर उतरून त्यांचे खाण्यापिण्याचा व सर्व फौजेचे घोडे व हत्ती, उंट इतक्यांच्या दाण्या रतिबाचा, जेथपर्यंत राहतील तेथपर्यंत एकदांच बंदोबस्त योग्यतेनुरूप करून दिला. तसेच भोसले व गायकवाड, होळकर व अष्टप्रधान, किरकोळ सरंजामी, पटवर्धन, विंचुरकर, रास्ते व घोरपडे व निंबाळकर, दरेकर व पोंवार, असे सर्व मानकरी व पागे, इतक्यांचे शिलेदार, एकाडे, पथकी असा सर्व समुदाय जमा झाला. सर्वांची नांवनिशी लिहितां मोठा विस्तार होईल.

याप्रमाणें तयारी होऊन, वधू निश्चय बाळाजी बहिरव थेंत्ते यांची कन्या नेमस्त झाली. लग्नाचा नेम साधमाशीं ठरला. कृष्णाजी नाईक थत्ते यांच्या येथें लग्नसमारंभ करावयाचा ठरला. शहरांत आमंत्रण सर्व शहरास झालें. सरकारी मंडळी, मामलेदार मंडळी, एरवीं शहरचे लोक, ब्राह्मण मंडळी, गृहस्थ, भिक्षुक, अग्निहोत्री व दीक्षित व शास्त्री व वैदिक व ज्योतिषी, अशीं सर्वांस आमंत्रणें लग्नास झालीं. खेरीज उद्मी, व्यापारी व सावकार व सराफ, अशीं सर्वांस आमंत्रणें केलीं. बाहेरचे सरदार गायकवाड व भोसले व होळकर व नबाब, खेरीज राजे रजवाडे हिंदुस्थानचे, इतक्यांचे वकील होते तितक्यांचे फौज सरंजामी सुद्धां बलावणीं केलीं. अष्टप्रधानसुद्धां आमंत्रणें झालीं.

अशी सर्व सिद्धता होऊन दोन्ही मंडणीं देवस्थापना झाली. नवरीची उष्टी हळद श्रीमंतांस आली. देवस्थापना झाली त्या दिवसापासून शहरांत लाख घरास सिधे चालू झाले. घरांतील घरधन्यांस, आणखी बिन्हाडें होती त्यासुद्धां टीप घेऊन सिधे पंचपक्वान्नांचे दहा दिवसपर्यंत चालू झाले. तसेंच बाहेरून लष्करें होती त्यांस सरंजाम पोंचते होऊं लागले. उत्तम सिधे पक्वान्नासुद्धां यावयाची आज्ञा झाली. ज्या दिवशीं देवस्थापना झाली, त्या दिवसापासून आहेराचा समारंभ पांच दिवसपर्यंत होत होता. आहेराच्या कापडाचे शतावधी भोत भरले. *श्रीमंतपूजन थत्ते यांजकडून यावयाचें त्या दिवशीं वाड्यांत मोठा समारंभ झाला. सर्वत्र लहान थोर सरदार होळकर, भोसले, गायकवाड, पाटणकर, दरेकर, घोरपडे, निंबाळकर, सितोळे, मोडटे, धारकर, पोंवार, असे किती गणतीस धरावे! तसेच सर्व पागे, तसेच शिलेदार, तशीच सर्व मंडळी त्या

३७. हे थत्ते दाणेआळींतील राममंदिरांतले. यांस नवलाखे थत्ते म्हणत असत.
* 'सीमान्तपूजन', याचा अपभ्रंश 'श्रीमंतपूजन'.

सभेस आली. ब्राह्मण सरदार पटवर्धन, धिंचुरकर, रास्ते, राजे बहादर, आपा बळवंत, बऱ्याबा बापू मेहेंदळे, बहिरो अनंत बेहेरे, बारामतीकर, आंगरे, नवाब पोलाजंग तसे अष्टप्रधान, सारे त्या सभेस आले. महाराज सातारकर यांस तरुत बसावयास केलें होतें, तेथें येऊन महाराज बसले. सारी मुत्सद्दी मंडळी व कारभारी व कारकून व नाना फडणीस व हरिपंत तात्या, बाजीपंत अण्णा, रामचंद्र गणेश, विसार्जापंत बिनीवाले, विठ्ठलपंत वाळुनीस, महादाजीपंत गुरुजी, नारोपंत परचुरे, बाळाजीपंत लेले, बाबुराव केशव, लक्ष्मणपंत देशमुख, नारोपंत चक्रदेव, सदाशिवपंत करमरकर, गोविंदराव काळे, गोविंदराव पिंगळे, फडचे व बेहेंड्यांतील व जामदारखान्यांतील व एकवेरजेतील व शिलेखान्यांतील व जिन्नस-खान्यांतील व तोफखान्यांतील व हशमांकडील, त्या त्या कारखान्यांतील दरोगे सरदार कारकुनांसमवेत त्या सभेस येऊन बसले. गोविंद शिवराम खासगीवाले व पानशे व बजाबा पुरंदरे, पोतनीस, चिटणीस, मुजुमदार, असे खर्च त्या सभेंत येऊन बसले. कोंकणचे सरदार धुळप व खानविलकर वसई आरमारचे सरदार सर्व त्या सभेंत उभे आहेत. त्या सभेंत ५० पन्नास काठी सोन्याची उभी राहली आहे. खेरीज रुप्याचे काठीवाले यांचा नेम नाही. थत्ते यांजकडील मंडळी श्रीमंतपूजन घेऊन आली. तीही सभेंत येऊन बसली. सारी सभा नानांनीं अवलोकन करून पाहिली आणि चोपदारास विचारलें, “कोणी यावयाचा राहिला कीं काय ?” असा शोध करितां दादाजी गंगाधर निसवत होळकर व बाळाजीपंत ठोंसर असे राहिले होते, त्यांस बलावणें जातांच तेही येऊन हजर झाले. अशी सारी मंडळी येऊन बसली. कळवंतीणीचे नाच होतात. वाजंठ्यांचे बाजे होतात, चौघडे वाजतात. त्या समयीं शिलेदार

३८. फड = सरकारी लिहिणें, वसूल घेणें, इत्यादी व्यवहाराचें स्थल. ३९. बेहडा = मामलेदार वगैरे कामदारांनीं भलती वहिवाट करूं नये म्हणून अमुक रितीनें वहिवाट व्हावी, अमुक शिबंदी राखावी, अमुक इनाम, धमीदाय चालवावें; अमुक रितीनें वसूल घ्यावा इ० सरकारांतून झालेले नियम किंवा अशा नियमांचा लेख. ४०. एकवेरीज = सर्व प्रकारचा एकत्र केलेल्या जमाखर्चाचा लेख. ४१. शिलेखाना = चिलखतें, ढाल, तरवारी, बंदुका इत्यादी युद्धोपकरणांचें स्थान. ४२. दरोगा = देखरेख करणारा. ४३. सोन्याची काठी = सोन्याच्या काठीचे चोपदार = असे चोपदार असणारे राजे. ४४. नेम नाही = अमुक असे सांगवत नाहीं, संख्या सांगतां येत नाहीं.

कारकून असामी दोघे नानांनीं जवळ बोलावून त्या उभयतांस सांगितलें, “तुम्ही आरसे महालांत जाऊन दाजिबा आपटे व मोरोपंत भावे यांस सांगावें कीं, सकळ मंडळी घेऊन बसली आहे व महाराज घेऊन तख्तावर बसले आहेत. थत्ते यांजकडील श्रीमंतपूजनविधी* घेऊन बसले आहेत. अशी विनंती करून श्रीमंतांस लवकर घेऊन यावें.” असा निरोप कळतांच उभयतां आंत जाऊन त्यांनीं श्रीमंतांस विनंती केली. विनंती करितांच सरकारची स्वारी उठली. आंगावर पोषाक तैयारी केला. डोकीस फेटा तयारी, आंगांत निमा, पायांत विजार घालून समागमें दाजिबा आपटे प्रमुख मंडळी निघाली. श्रीमंतांचे मस्तकीं शीरपेंच व कलगी व तुरा मोत्यांचा व कानांत चौकडा, गळ्यांत मोत्यांच्या व पाचेच्या माळा, हातांत पोंच्या, अशी स्वारी सरकारची निघाली समागमें खिजमतगार मंडळी आपआपले हुद्दे घेऊन चालते झाले. अशी स्वारी सरकारची जेथें मंडळी सभा होऊन बसली होती त्या दरवाज्याजवळ येतांच सारे चोपदार ललकारतांच सभोर महाराजांनीं पाहिलें. त्यावेळेस दाजिबा आपटे यांनीं श्रीमंतांचे हातावरून फुलांचा हार गुंडाळून तेथून श्रीमंत आदब बजावीत चालले. ते तख्तापाशीं जाऊन, मुजरा करून, राजापुढें उभे राहिले. त्या वेळेस सकळ सभा, नबाब पोलाजंग सुद्धां, उभी राहिली. त्या समयीं एकदांच साऱ्या चोपदारांची ललकारी झाली. तें पाहून नानासुद्धां कित्येकांचे नेत्रांस आनंदाश्रू लोटले. मग राजांनीं श्रीमंतांस बसावयास जागा दाखविली तेथें श्रीमंत महाराजांचे उजवे बाजूस तख्तानजीक बसले. नंतर श्रीमंतपूजन विधी झाला. त्या वेळेस भिक्षुक, ब्राह्मण, शास्त्री, पांडित, ज्योतिषी, अग्निहोत्री बौद्ध बसले होते, त्यांस देकार वांटिला. सर्वत्रांस पानसुपारी झाली. अत्तरगुलाब, हार, गजरे तुरे, सर्वत्रांस मानकरी व शिल्लेदार व परराज्यांतील आले होते त्यांस देऊन समारंभ झाला. अवघी मंडळी श्रीमंतांची आज्ञा घेऊन जाती झाली. महाराज राजे उठले. त्यांस श्रीमंत दरवाज्यापावेतों पोचवीत गेले. तेथून महाराज यांनीं श्रीमंतांस आज्ञा केली कीं, “माघारे

* विधी = समारंभाचें साहित्य. ४५. तयारी = ज्यांत उभे सूत जरीचें व वाणा रेशम असतो अशा कापडाचा. ४६. निमा = आंगरख्याचा हत्योर किंवा सामान. ४८. हातावरून फुलांचा गुंडलतात. हें सेवकत्वाचें दर्शक होय. ४९.

जावें. ” नंतर जेथें महाराज उतरले होते तेथें गेले. तसेच नवाबांसही पोहोचविलें. असा श्रीमंतपूजनाचा विधी झाला.

दुसरे दिवशीं तेलफळ नवरीकडे सरकारांतून निघालें. त्या समयीं थत्ते यांचे मांडवांत वन्हाडी व मानकरी व मुत्सद्दी व सरदार व बाहेरील संस्थानी वगैरे लक्षास येतील त्यांची मुंदारत करण्याविषयीं थत्ते यांचे मांडवांत राघोजी आंगरे सरखेल यांची व हरिपंत फडके यांची नेमणूक झाली. वन्हाडी मानकरी यांची बसविण्याची योग्यता पाहून ज्या ज्या ठिकाणीं जे जे बसावयाचे त्या त्या ठिकाणीं बसवून, अत्तरगुलाब, पानसुपारी, हार, तुरे, गजरे, वांटावयास सरकारांतून कारकून नेमून दिले. त्यांस ताकीद कीं, “ तात्या व सरखेल सांगतील त्याप्रमाणें तुम्हीं चालावें. ” अशी नेमणूक तेथील झाली.

इकडे सरकारांत आहोराचा समारंभ चालला. राजे महाराज सातारकर, अष्टप्रधान, नवाब, भोसले, होळकर, गायकवाड, मानकरी मंडळ घोरपडे निंबाळकर वगैरे मुत्सद्दी मंडळी यांचे व मामलेदार मंडळी व सरसुभे, संस्थानी राजे रजवाडे यांचे, सर्व वकिलांचे, तसेच पागे, पथके, शिळेदार, रिसालदार या सर्वांचे आहेर सरकारांत झाले. तेलफळ गेलें होतें तें माघारें येऊन थत्ते यांकडून रुखवत सरकारांत आलें. रुखवताचा समारंभ होत आहे तो वर न्यावयास थत्ते यांकडून आले. वर-प्रस्थानाची सिद्धता झाली.

श्रीमंत देवांस नमस्कार करून स्वारी बाहेर निघाली थोरला हत्ती बिनायक गज, आणवून त्याजवर रुप्याची अंबारी ठेविली. त्यांत श्रीमंत बसले. पाठीमागे खासखान्यांत आपा बळवंत व अमृतराव पेंढे हातीं चवऱ्या घेऊन बसले. पुढें खास जिलबीस बोधाटीवारदार, विटेदार व बाणदार व लगी, त्यांच्यापुढें खासबदार अशी जिलीब पुढें चालली. जिलबीपुढें वाजंज्यांचे ताफे ताशेमेरफे दोनशें वाजू लागले. त्यापुढें चौघडे वाजतात. त्यांचे पुढें जिलबीचे हत्ती शेंपन्नास चालिले आहेत. त्यांमध्यें जरीपटक्याचा हत्ती. मार्गे कोतवाल घोडे पांचसातशें सोन्याचे गंडे पट्टे व पाठीवर भरगच्ची झुली, गळ्यांत मोहोरा-

कार. ५१. सरखेल = आंगरे यांचें उपपद (मुलाखत आहे.) ५२. खासबदार = खासबरदार =

पुतळ्यांच्या माळा, [असे चालले.] जिलबीच्या हत्तीपुढे पांच हजार खांसे, घोड्यावर स्वार होऊन बंदुकांचे अवाज करीत चालिले आहेत. त्यांच्यापुढे सांडणीस्वार शेंदोनशें व सुंतरस्वार शेंपन्नास, तोफांचे आवाज करीत चालले. त्यांच्यापुढे दहा हजार स्वार चालिला. अशी स्वारी लग्नास वाडा डावा घालून निघाली. तेव्हां आघाडी पानशे यांचे वाड्यापाशी होती. श्रीमंतांच्या अंबारीमागे संहिबनौबती वाजत चालल्या. वाड्यापासून तोफखान्यापावेतो एकसारखा कौजेचा थाट उभा राहिला आहे. सरकारचे अंबारीमागे बन्हाडिणी बायका याणी चालावें. बायकांमध्ये पुरुषांची दाटी न होई अशा बेताने सभोवती शिपाई चालिले. त्यांच्या मागे भिक्षुक मंडळी, शास्त्री, पुराणिक, आग्निहोत्री, ज्योतिषी व वैदिक, असा समुदाय चालला. त्यांच्यामागे मोठाले सरदार, मानकरी, होळकर, गायकवाड, भोसले, चिंचुरकर, पटवर्धन, राजे बहादूर, गणेशपंत बेहरे, बहिरो अनंत, घोरपडे, निंबाळकर, जाधव, दरेकर, पाटणकर, थोरात, मोहिते, भोईटे, अक्कलकोटवाले, असे मानकरी चालिले. त्यांच्यामागे सातारकर महाराज, अष्टप्रधान समवेत व त्यांच्या मागे नवाब पोलाजंग आणि राजे रजवाडे, संस्थानी, परराज्यांतील वकील, असा समुदाय मिरवत चालला असता, त्यांच्यामागे सरकारची मुत्सद्दी मंडळी, नाना फडणीस सुद्धा समागमें कारकून मंडळी, शेट सावकार, उद्मी, असा पुण्यांतील समुदाय चालला. त्यांच्या मागे पागे सकल व कारखानदार सरकारचे व दरकदार पोतनीस, चिटणीस, मुजुमदार असे मिरवत असता, त्यांच्या पाठीमागे पागा घोड्यावर स्वार होऊन चालले. उंटावरील नौबती शतावधी वाजतात. अशा थाटाने व अशा समुदायाने मोठ्या सरंजामाने चालत असता शहरचे लोक दुरस्ता माड्यांवर व गच्छ्यांवर उभे राहून तमाशा पाहतात. त्या समयी शहरचे लोकांनी सोन्यारुप्याचीं फुलें श्रीमंतांवर उडविलीं, अशी स्वारी समारंभाने नवरीचे मंडपांत पोहोचली.

त्या समयी जलकुंभ मस्तकी घेऊन दासी पुढे उभ्या. दहीभात वरून ओवाळून टाकिले. कुळंबिणी घागरी घेऊन उभ्या होत्या त्यांस देणगी देऊन, स्वारी मंडपांत दाखल होऊन बरासनी बसले. बरकड मंडळी मंडपांत दाखल झाली. अगोदरच राघोजी आंगरे व हरिपंत तात्या सोयऱ्यांचे मंडपांत

तरतुदीस ठेविले होते, त्यांनीं पुढें येऊन, सारे मंडळीस आंत घेऊन जाऊन, ज्या ज्या ठिकाणीं योग्यतेनुरूप बसावयाचे तसे बसविले. श्रीमंत बसले त्या ठिकाणीं आपा बळवंत व अमृतराव पेंढे व दाजिबा आपटे वगैरे झाडून मंडळी बसली. नंतर मधुपर्क-विधी होऊन पाणिग्रहण-विधी झाला. त्या समयीं वाजंज्यांचे बाजे, चौघडे व नौबती, अशीं एकदांच सारीं वाजूं लागलीं व तोफांची सरबत्ती झाली. मग विवाहहोम होऊन ब्राह्मणांस दक्षिणा मंडपांत वांटिली. मंडपांत वऱ्हाडी होते त्यांस पानसुपारी, हार, गजरे, तुरे, वांटिले. मग सर्वत्र मंडळी सरकारचा निरोप घेऊन निघाली ती आपापले ठिकाणीं गेली. श्रीमंत मात्र राहिले.

तेथें चार दिवस समारंभ भोजनाचा झाला. मुत्सद्दी मंडळी व बाहेरचे वऱ्हाडी सरदार वगैरे ह्या अवध्यांस चार दिवस यथासांग सोहळा झाला. बाहेरचे सरदार मंडळी व मराठे मानकरी यांस भोजनें सरकार वाड्यांत झालीं. मोठी दक्षणा देकार रमण्यांत झाला. चार दिवस झाल्यावर साडे होऊन वरातेची मिरवणूक निघाली. त्या दिवशीं शहरांत सारे रस्ते झाडून, सडे टाकून, चिराकदानें लाविलीं. सरकारची स्वारी अंबारींत बसून वाड्यांत यावयास निघाली. सारे सरदार, मानकरी, राजे रजवाडे, सातारकर महाराज, अष्टप्रधान व पोलाजंग, आपले सरदार लोकसुद्धां जसे जाते वेळेस लमास गेले तसेच येते वेळेस त्याच थाटानें मिरवत हवया, नळे, चंद्रज्योती, झाडे नाना तऱ्हेचीं सोडीत सोडीत मिरवत सुमुहूर्तां वाड्यांत दाखल झाले. नाच रंग सर्व होऊन, लक्ष्मीपूजन होऊन, सर्वास पानसुपारी वगैरे अत्तर गुलाब हार, तुरे, वांटले. मग सर्वास घरीं जाण्याचा हुकूम झाला. सर्वत्र आपापले ठिकाणीं गेले.

दुसरे दिवसापासून सर्वत्र लोकांस मेजवानीचीं आमंत्रणें करून भोजनास बलाविलें. मंडळी तितकीच आली. वाढावयास सर्व कारकून मंडळी नेमिली. तूप वाढावयास शहरचे सर्राफ नेमिले. एक एका पदार्थास एक एक कारकून नेमिला. सारे कारकून पीतांबर नेसून, शालजोड्या कंबरेंस बांधून, वाढावयास लागले. चार चार कारकुनांमार्गे एकेक शिष्या हातीं ओलीं धोत्रें घेऊन

५५. साडे=ऐरणीपूजनाचे वेळीं वधुस वस्त्रे देण्याचा समारंभ. ५६. सराफांच्या नेमणुकीचें विशेष कारण काय? काटकसरीने खर्च करणारे म्हणून यांस नेमिलें असावें ?

वाढणारांचे घाम पुशीत असे. असा रोज समारंभ होत राहिला. होळकर, गायकवाड, भोंसले, व सरकारचे मानकरी-घोरपडे, जाधव, निंबाळकर, पाटणकर, दरेकर, मोहिते, शिरके, थोरात, धुळप, खानविलकर अशी मंडळी व पागे, पथकेसुद्धा, शिल्लेदार, एकाडे, अशा अवध्यांस भोजनास घालून सर्वांस पोषाग योग्यतेनुरूप दिले. तसेंच ब्राह्मण सरदार विंचुरकर, पटवर्धन, रास्ते, बेहरे, बहिरो अनंत, राजे बहादूर, बारामतीकर, आपा बळवंत, बन्या बापू मेहेंदळे, पुरंधरे, पानशे, अशा सर्वांस अलंकार, वस्त्रे योग्यतेनुरूप दिली.

शेवटीं नबाब पोलाजंग यांस जाफत करण्याचें बलावणें केलें. त्या दिवशीं पंधराशें खांसा नबाबाचे समागमें आला. त्यांस भोजनास पंधराशें रिकींवा रुप्याच्या नव्या करविल्या त्या सर्वत्रांस भोजनास मांडिल्या. खालीं विछायती घालून, वरतीं चादरा पांढऱ्या सफेत पसरून, त्याजवर पंक्ती मांडिल्या. कारकून मंडळी आंगांत जामे निमे घालून पायांत विजारी घालून कंबरेस पटके बांधून, वाढावयास लागली. सर्वत्रांचीं भोजनें झालीं. अवध्यांनीं वाहवा केली. मग विडे, पानसुपारी, अत्तरगुलाच, हारतुरे, गजरे, देऊन सर्वत्रांस पोषाख दिले. नबाबांस जवाहीर दिलें. असें होऊन सर्व आपले गोटांत गेले. सरदार मानकरी व शिल्लेदार कोणी राहिला नाहीं. असे सर्वत्रांचे सत्कार झाले.

पाठीमागून मामलेदार मंडळी, सरसुभे, या सर्वांची आतिथ्ये झालीं. असें लग्न एक मास* पर्यंत झालें. सर्वांस निरोप झाला. सर्व सरदार होळकर, गायकवाड, नबाब, भोंसले सुद्धा सरकारचा निरोप घेऊन आपापले ठिकाणास गेले. तसेच सर्व संस्थानिक हिंदुस्थानचे आले होते तेही गेले. सातारकर महाराज पुण्यास आणिले होते त्यांस मोठे समारंभानें सातान्यास पोहोचविलें. दीड महिनापर्यंत लग्नाशिवाय कारभार दुसरा झाला नाहीं. लग्नसंबंधीं सर्व कारभार आटोपिल्यापुढें राज्यसंबंधी कामकाजें करूं लागले. फौजेच्या खर्चाचे बंदोबस्त केले. तेव्हां कोणे एके समयीं फौजेचें धरणें तात्यांचे येथें बसलें. शिल्लेदार गादीं धरण्याला असतां सदाशिवपंत करमरकर यांशीं

५७ रिकावा-रिकाव्या=ताटे. * ह्या लग्नाच्या व्यवस्थेची तपशीलवार यादी 'पत्रे यादी वगैरे' मध्ये प्रसिद्ध झाली आहे. लेखांक ३३१ पृष्ठे २७५-२९६.

गार्याची कटकट झाली. त्या कज्जांत सदाशिवपंत ठार झाले. पुढे फौजेचे खर्चाचा बंदोबस्त सरकारांतून झाला. सदाशिवपंत यांच्या जागेवर नारोपंत चक्रदेव कारभार करू लागले. मध्ये इंग्रज यांचे बोलणे सरकारांत पडले कीं, “ आमचा एक वकील नेहमी पुण्यास सरकारांत असावा. ”

इकडे श्रीमंत रावसाहेब लग्न झाल्यानंतर नऊ वर्षांचे झाले. तेव्हां श्रीमंतांचे मनांत आले कीं, नानातऱ्हेचे खेळ खेळावे, शिकारखाने बाळगावे. असा मजकूर जवळच्या मंडळीने नानांचे कानांवर घातला. त्याजवरून नानांनीं तऱ्हेतऱ्हेचीं श्वापदे व पक्षी मिळविले. सात आठ मैना बंगाली बोलणाऱ्या, तसेंच बोलणारे पोपट, यांचे पिंजरे चांगले मिळविले. तसेंच चंडोलपक्षी यांचे पिंजरे सात आठ आणविले. त्याजवर सात आठ माणसे ठेवून त्यांनीं नेहमीं पिंजरे पाहात बाळगीत असावे, असें केले. तशींच बदकें, पाणकोंबडी, मोरांच्या जोड्या दाहापांच आणून ठेविल्या, तशींच हरणे शेंदोनशें, काळवीटसुद्धां वाड्यांत आणून ठेविलीं. चित्ते दोन चार आणून बांधिले. पांच सातशें ससे, काळे, पिवळे, अबलकें असे पर्वतीच्या वाटेवर बागेत तळ्याचे कांठीं खोली बांधून, तीं ठेविले. त्याजवर माणसे चाकर ठेविले. तसेच दाहा वीस वाघ पर्वतीस मोठा सोपा बांधून त्यामध्ये सांखळदंडानें बांधून ठेविले. त्यांत संभू वाघ म्हणून मोठा पटाईत, नुसता एक जात पिवळा, लहानशा घोड्याएवढा होता. त्याजवर दर्वशी चाकर ठेविले. गेंडे हिंदुस्थानांतून महादजी शिंदे याणीं पाठविले. दाहावीस जोड्या एडक्यांच्या ठेविल्या. पहिलवान कुस्त्या घेणारे सरकारांत चाकर ठेविले. तसेंच वज्रमुष्टी यांच्या जोड्या सरकारांत पांच सात चाकरांस ठेविल्या. छडी खेळणेवाले व दांड खेळणेवाले, असे नेहमीं हुजूर ठेविले. तिरंदाजी खेळणारेही असामी दोन चार श्रीमंतांपाशीं हुजूर ठेविले. तिरंदाजी व दांडछडी यांचा थोडा अभ्यास श्रीमंतांनीं केला. सायंकाळीं तालिमखान्यांमध्ये सरकारची स्वारी जाऊन तोही अभ्यास थाडासा करी. मुद्गल पेलणे व लेजीम खेळणे खेळे. श्रीमंत रावसाहेब बहूत खेळल. नेहमीं दोहों चोहों दिवशीं पहिलवानांच्या कुस्त्या व वज्रमुष्टींच्या लढाया होऊं लागल्या. ज्याची सरशी होईल त्यास सरकारांतून बशीस मिळत असावे. असा

५८. अबलक = चित्रविचित्र रंगाचे. ५९. वज्रमुष्टी = मल्लाचें एक आयुध. तें आयुध वापरणारे मल्ल.

नित्य खेळण्याचा पाठ चालविला. घोडीं फिरविणें व बोधाड्या खेळणें हाही अभ्यास श्रीमंतांनीं केला. खुले हत्तीवर हत्तीच्या किंलाव्यांत बसून हत्ती चालविणें हाही अभ्यास श्रीमंतांनीं केला. नित्य हत्तीवाघांच्या लढाया व एडक्यांच्या लढाया व सांबरांच्या लढाया होत. चित्ते स्वारीमध्ये चालवून शिकार खेळणें, हाही पाठ आठ पंधरा दिवशीं स्वारींत चालत असे. नानातऱ्हेचे खेळ ! खूबतरें बहुत पाळिलीं होती. त्यांजवर माणसें ठेविलीं. इतक्यांचे खाण्यापिण्याचा बंदोबस्त ठेविला. तसाच वाघांचे खाण्यापिण्याचा बंदोबस्त केला. दर वाघास, वाघ पाहून मांसाची नेमणूक करून दिली. याप्रमाणें नानातऱ्हेचे खेळ खेळत सायंकाळच्या समयीं चार घटका दरवारही करीत असावें असा नित्य पाठ चालविला.

[आमचा एक वकील नेहमीं पुण्यांत सरकारांत असावा असें] इंग्रजांचें बोलणें नानांचे मनास येऊन, ' बरें आहे ' म्हणून बोलून शंभर लोकांनिशीं संगमावर बेटांत जागा नेमून दिली. तेथें बेटांत एक खांसा गोरा व शंभर कुडतीवाले असे रीहावे. बहिरोपंत मेहेंदळे इंग्रजांचे बोलण्यास नेमून दिले. बहिरोपंताखेरीज दुसऱ्याचे हातून बोलणें इंग्रज याणें बोलूं नये असा नेम ठरवून इंग्रजास ती जागा दिली. तेव्हां इंग्रज याणें सरकारांत विनंती केली कीं, "आमचे खाण्यापिण्याचे जिनस मुंबईहून नेहमीं हरहमेश येतील त्यांस सरकारची आज्ञा बोरघाटावर असावी. " असें बोलणें इंग्रजाचें पडलें असतां तो मजकूर बहिरोपंत याणीं सरकारांत समजाविला. त्या समयीं नानांची आज्ञा झाली कीं, " तीन म्याणे जिनसांचे तुमचे खाण्याचे येतील. त्यास हरहमेशा सरकारांतून मनाई व्हावयाची नाही. एखादी गैरवाजवी गोष्ट करूं लागल्यास त्या गोष्टीचा मुलाजा सरकारांतून होणार नाही. " अशी निष्पत्ती नानांची आज्ञा झाली. तो

६०. किलावा = हत्तीच्या गळ्यांत सुताच्या दोरीचें पेंडें महाताचे पाय अडकविण्यास चालतात ते. ६१ पुण्याच्या दरवारांत पहिले इंग्रज वकील मि० मॉस्टीन् इंग्रज याची नेमणूक श्री० माधवराव बळाल यांच्या कांकीर्दीत झाली. पेशव्यांचे घराण्यांतील कलह वाढवितां आल्यास तसें करून मराठ्यांस हैदराकडे मिळें देऊं नये म्हणून हुकूम आंतून मुंबईसरकारनें मि० मॉस्टीन् यास दिला होता. तो कितपत बजाविला गेला हें कळत नाही. असो, मि० मॉलेट याची नेमणूक इ० सं० १७८५ सालीं झाली. ग्रॉट डफ-६२. मुलाजा = कानाडोळा, क्षमा.

मजकूर मेस्तर मालिट यांजपाशीं मेहेंदळे याणीं सांगितला. तेव्हां ती गोष्ट मालिट याणीं कबूल केली. मग तो मजकूर बहिरोपंत याणीं सरकारांत कळविला. त्याजवरून सरकारची आज्ञा जकाते यांस झाली कीं, “ इंग्रज यांजकडील तीन म्याणे हरहमेशा येतील त्यांस तुम्हीं मनाई करूं नये. ” असें झालें असतां कांहीं एक दिवशीं इंग्रज यांचे मनांत विकल्प येऊन त्याणीं आपले ठिकाणीं मसलत केली कीं, “ आम्ही येथें वकिलीचे कामावर राहातो परंतु आम्हांजवळ तोका नाहीत. याची तजवीज केली पाहिजे. म्हणून सरकारची आज्ञा तीन म्याण्यांची आहे त्या म्याण्यांमध्ये दोन जंबुरे घालून आणावे ” अशी मसलत करून इंग्रज याणें सुंबईहून मेण्याची निघावयाची वेळ झाली त्या समयीं दोन म्याणे खावयाचे भरले. एक तांबडा मेणा होता त्याजमध्ये दोन जंबुरे घातले आणि तिहींला कुलपें घालून, मेणे सुंबईहून रवाना झाले. रवाना होतांच ती घातली टाकोटाक नानांस येऊन पोहोचली. त्या समयीं नाना याणीं बळवंतराव जकाते यांस बोलावून आणून समक्ष आज्ञा केली कीं, “ या खेपेस इंग्रज यांचे म्याणे येत आहेत, त्यांत दोन म्याणे वरते येऊं द्यावे, तांबडा म्याणा आहे तो चौकीवर पाडून ठेवावा. ” अशी आज्ञा सरकारची होतांच त्या समयींच जकाते यांचा शिपाई बोरघाटास टाकोटाक येऊन म्याणे तेथें येतात तो तांबडा म्याणा चौकीवर पाडून ठेविला. दोन म्याणे पुण्यास येऊन दाखल झाले. तेव्हां इंग्रज पाडून घाबरला. आणि बहिरोपंत मेहेंदळे यांस मालिट याणें बलावून नेऊन सांगितलें कीं, “ आमचे तीन म्याणे द्यावयाची आज्ञा सरकारची आहे. असें असतां आजच्या खेपेस आमचा एक म्याणा कां अडकाविला ! त्यास हा मजकूर नानांचे कामावर घालून मेणा आमचे येथें येऊन पोहोचें असें करावें. ” तेव्हां बहिरोपंत मेहेंदळे नानांकडे आले. मालिट याणीं मजकूर सांगितला होता तो ऐकून घेऊन नानांनीं उत्तर केलें, “ आज नेहमीं मेणे येतात, कधीं अडकावा झाला नाही, आतांच कां अडकाविला ! ” तेव्हां बहिरोपंत याणीं उत्तर केलें, “ हा मजकूर मला समजला नाही. ” त्या समयीं नाना याणीं बहिरोपंतास सांगितलें कीं “ त्यांस तुम्हींच विचार कीं, ‘ नेहमीं तुमचे मेणे येतात आणि आजच्या खेपेस कां अडकाविला ! ’ असें नानांनीं विचारलें म्हणून मालिट साहेब यास विचारावें. ” त्या समयीं बहिरोपंत

मागती बेटांत जाऊन सरकारांत मजकूर झाला तो मालिट यांस समजाविला, आणि बहिरोपंत त्यांस म्हणतात, “काय मजकूर आहे ? कां अडकाविला ? असें नानांनीं विचारलें.” तेव्हां मालिट साहेब याणें उत्तर केलें कीं, “नानांची व माझी भेट झाली पाहिजे म्हणजे याचा खुलासा होईल”.. तेव्हां मेहेंदळे यांनीं पुनः नानांकडे येऊन विनंती केली कीं, “नानांची माझी भेट झाली पाहिजे,” असें त्याचें बोलणें आहे. त्या समर्थीं नानांनीं उत्तर केलें कीं, “उद्दक दरबारचे वेळेस त्याजला घेऊन यावें.” अशी आज्ञा होतांच बहिरोपंत यांणीं त्याजकडे सांगून पाठविलें कीं, “उद्दक दरबारचे वेळेस यावें म्हणून नानांची आज्ञा झाली आहे.” मग दुसरे दिवशीं बहिरोपंत यांनीं वाड्यांत येऊन नानांस विनंती केली कीं, “त्याला येण्याची आज्ञा झाली पाहिजे.” तेव्हां बहिरोपंत हे सरकारचा जासूद घेऊन, कुंभार-वेशीपार्शी जाऊन, तेथील चौकीवर परवानगी सांगून, मालिट साहेब यास शहरांत घेऊन आले. त्या दिवशीं वाड्यांत दरबार केला होता. तेथें इंग्रज येऊन सलाम करून बैठकीवर बसला. मग इंग्रज यास आपली भाषा येत नव्हती तेव्हां दुभाषी याणें नानांस विनंती केली कीं, “साहेब यांचें म्हणणें असें आहे कीं, आमचा मेणा घाटावर अडकाविला आहे त्यास पुण्यास येण्याची आज्ञा असावी.” त्या वेळेस दुभाष्या याशीं नानांनीं उत्तर केलें, “आजपावेतों मेणे कधींही अडकाविले नाहींत, आतांच कां अडकाविले ! म्हणून त्यांस विचारावें.” तेव्हां दुभाष्यानें मालिट यास मजकूर सांगितला. तो ऐकून घेऊन मालिट साहेब याणें उत्तर केलें, “आजपासून अशी गोष्ट आम्हांपासून होणार नाहीं. झाली येवढी सरकारनें आम्हांस माफ करावी.” तो मजकूर नानांस समजाविला. त्या वेळेस नानांनीं उत्तर केलें कीं, “मेणा माघारा जाईल. फिस्कून अशी गोष्ट झाली असतां त्याची तजवीज सरकारांतून होईल.” असें सांगितल्यावर जकाते यास सरकारची आज्ञा झाली, “मेणा माघारा जाऊं देणें.” त्या समर्थीं घाटांतून मेणा माघारा मुंबईस गेला. त्या समर्थीं इंग्रज याणें आपले बुकावर लिहून ठेविलें कीं, “या राज्यांत नाना आहेत तोंपावेतों या राज्याची गोष्ट कोणी बोलूं नये.”

६३. हा इंग्रजांचा युक्ती लढविण्याचा प्रयत्न कोठें इंग्रजी पुस्तकांत आढळांत येत नाहीं. ‘वातमी ठेवण्याविषयीं नानांची हद्द असो !’ असे उद्गार मात्र कोठें कोठें.

पुढें टिपूशीं बिघाड सरकारचा झाला तेव्हां टिपूवर मोहीम सरकारची झाली. त्या स्वारीस खुद्द नाना फडणीस व हरिपंत तात्या गेले ती स्वारी बदामीची. त्या वेळेस नबाब हैदराबादेहून टिपूवर चालून आला. बारा महिने मोहिमेस लागले. त्या समयां कर्नाटकांत मुलूख घेतला व बदामीचाकिल्ला घेतला. मोंगलांनीं आदवणी वगैरे महाल घेतले.

त्या स्वारीस अशी गोष्ट झाली. नबाब रात्रीचे ठिकाणीं जनानखान्यामध्ये बसले असतां नबाबांची मर्जी बहूत दिलगीर होऊन खप्पा झाले आहेत हें पाहून बक्षी बेगम यांनीं नबाबांस अर्ज केला कीं, “आज सरकारची मर्जी अशी दिलगीर, खप्पा कां झाली ! आज आपल्यास कोण्या गोष्टीची चिंता आहे असें नाही, व आपल्यास तूर्त शत्रूही कोणी नाही. मोहीमशीर आहों. असें असतां मर्जी खप्पा होण्याचें कारण काय ! पेशवेही आज आपल्यास अनुकूल आहेत. असें असतां मर्जी गेली याचें कारण मला समजलें पाहिजे.” तेव्हां तो मजकूर ऐकून घेऊन नबाब बक्षी बेगम यांस बोलले कीं, “काय मजकूर तुजला सांगू ?” तेव्हां ती म्हणते, “मला मजकूर कळूं नये अशी कोणतीही गोष्ट नाही, मग एवढीच मला कळूं नये कीं काय !” त्या वेळेस नबाब बोलतात, “तूं विचारलेंस त्याचें उत्तर असें आहे कीं, आपण सर्व गोष्टींनीं मजबूत आहों. परंतु आमचे दौलतींत माणूस कोणी नाही म्हणून माझी मर्जी जात राहिली.” मग दुसरे दिवशीं नबाब जनानखान्यांत बसले आहेत, बक्षी बेगम जवळ आहेत, अशा समयास नाना फडणीस यांची चिठ्ठी जाऊन पोहोचली. नाना यांनीं फारसनीस बोलावून फारशी चिठ्ठी लिहविली, “काल आपली मर्जी जात राहिली कीं दौलतींत माणूस

आढळतात. या वरील वाक्याप्रमाणेंच कर्नल पामर, दुसरे एक रेसिडेंट, नाना मृत्यू पावल्याचें वर्तमान ऐकून म्हणतात, “नाना गेले, व त्यांबरोबर मराठीशाहींतील शाहाणपणा व बातबेतही गेला !” ६४. ही मोहीम १७८६।८७ सालची. हीत बदामीचा किल्ला सर करीपर्यंत नाना फौजेंत होते. नंतर पुण्यास आले. हरिपंत व तुकोजी होळकर हे पुढें कोपाळ, बहादुर भेंड्यापर्यंत गेले होते. पुढें टिपूनें एकदम तहाचें बोलणें लाविलें. त्यांत पेशव्यांस बदामी, कितूर, नरगुंद व दुसरे त्यांनीं घेतलेले प्रांत दिले व रोख ३० लक्ष रुपये देऊन १० लक्ष आणखी देण्याचें कबूल केलें. ६५. दौलतींत माणूस कोणी नाहीं = राज्यांत किंवा पदरीं योग्य चाकर नाहीत. ६६. फारसनीस = फारशी लिहिणारा कारकून.

कोणी नाही, ह्यासाठी मजी खप्पा झाली, तर येवढ्यासाठी आपली मजी जाऊ देऊ नये. आम्ही आपले ठिकाणी आमचे पेशवे सरकार व आपले सरकार ही दोन मानीत नाही. जसे आम्ही पेशव्यांचे चाकर तसेच आपले. जो हुकूम करणें तो आम्हांस फर्मावीत जावा. आम्ही बजावून देऊं.” अशी चिट्ठी वाचून बक्षी बेगम यांस नवाब बोलिले कीं, “काल तू आणि मी येथें ही गोष्टबोलत होतों ही बातमी नानांस पोहोचली कशी ! आणि त्यांची चिट्ठी येथें आली कशी ! अशी माणसें आमचे दौलतींत नाहीत म्हणून माझी मजी गेली होती.” मग दुसरे दिवशीं नाना फडणीस यांस नवाब यांणी “मदारूलमहा” असा किताब दिली. मग टिपूशीं तह होऊन दोन्ही फौजा खंडणी घेऊन माघान्या आल्या, हिंदुस्थान प्रांतीं महादजी शिंदे व सरकारच्या फौजा होत्या. त्या वेळेस महादजी शिंदे मोठे जोरावर झाले. त्या समयीं हिंदुस्थानांत सरकारची हुजूरची फौज जरीपटका घेऊन राहावी असें पाठीमागून चालत आले होते. हल्लीं हिंदुस्थान प्रांतीं सरकारचें कोणी नव्हतें. शिंदे, होळकरच मात्र होणे. सबब अल्ली बहादर, म्हणजे समशेर बहादर यांचे चिरंजीव, मस्तानीचे नातू. यांस हिंदुस्थानांत फौज समागमें देऊन रवाना करावें, अशी मसलत सर्वांची हुजूर पुणें मुक्कामी ठरून, अल्ली बहादर यांची रवानगी हिंदुस्थानांत करावी असा निश्चय झाल्यानंतर तयारी व्हावयाची सरकारची आज्ञा झाली. त्यासमयीं अल्ली बहादर यांचेसमागमें सरंजामीपैकीं फौज व हुजूरतपैकीं काहीं पागे, अशी फौजेची तयारी होऊन, जरीपटका समागमें देऊन, मुतालिकीची शिक्केकटार अल्ली बहादर यांचे स्वाधीन केली. त्यासमयीं अल्ली बहादर यांस श्रीमंतांची आज्ञा झाली कीं, “तुम्ही हिंदुस्थानांत जाण्याची तयारी करावी.” असें सांगून समागमें डेरेदांडे फरासखाना नेमून दिला. दहा पंधरा हत्ती समागमें नेमून दिले जरीपटका त्यांचे स्वाधीन केला. वरकड दरकदार, फडणीस, पोतनीस, मुजुमदार, चिटणीस, यांणी आपापले

६७. मदारूलमहा = मदारूल महाम् = मुख्यप्रधान, बडा कारभारी. ६८. नानाची बारीक रीतीनें बातमी ठेवण्याची तजवीज मोठी कडेकोट असे असें बरील दोन उदाहरणांवरून स्पष्ट होतें. ही बारीक रीतीनें बातमी ठेवण्याची पद्धती त्यांनीं थोरल्या माधवरावापासून उचलली. ही आख्यायिकाही इंग्रजी ग्रंथांत कोटें नाही. ६९. फरासखाना = तंबू वगैरे सामान ठेवण्याची जागा.

कारकून अल्ली बहादर यांचे स्वाधिन केले. आणखीही कारकून सरकारांतून बरोबर दिले. चौघडा दिला सोह्यनौबत समागमें दिली. अशी मोठी इतमामानें रवानगी हिंदुस्थानांत केली.^{७०} अल्ली बहादर व त्यांचे चिरंजीव समशेर बहादर, असे उभयतां बापलेक कविलेसहित हिंदुस्थानांत जाण्यास निघाले. त्यावेळेस सरकारचीं पत्रें शिंदे होळकर यांस दिलीं कीं, “चिरंजीव अल्ली बहादर यांची रवानगी हिंदुस्थानांत समागमें जरीपटका फौज देऊन व थोडा तोफखाना गारदी देऊन रवानगी केली आहे. त्यास हे तुम्हांपाशीं येऊन पोहोंचल्यानंतर हे व तुम्हीं उभयतां एक विचारें राहून काम-कारभार करीत जावे. यांचे विचाराशिवाय तुम्हीं कोणतेंही काम करूं नये.”

अशीं पत्रें घेऊन अल्ली बहादर पुण्याहून श्रीमंतांची आज्ञा घेऊन, निघाले ते मजल दरमजल कासार-बारीचा घाट उतरून बन्हाणपुरास पोहोंचले. त्या समयीं सरकारचे मामलेदार खानदेश व बागलाण व बन्हाड व वरघाट, असे सर्व येऊन भेटले. सर्वांच्या भेटी अल्ली बहादर यांशीं झाल्या. घास-दाण्याची तजवीज अवघे मामलेदार यांणीं राखिली. नर्मदापावेतों जाऊन पोहोंचत तेथ पावेतों मामलेदार समागमें होते. सर्वांनीं आपापल्या महलाचे घास-दाणे पोहोंचविले. नंतर अल्ली बहादर खांसा नर्मदा उतरून पार झाले. त्या समयीं सर्व मामलेदार यांस निरोप देऊन वाटेस लाविले. नंतर कूच दर कूच माळव्यांतील हडोती खेचीवाडा टाकून, हिंदुस्थानांत शिंदे, होळकर होते तेथें जाऊन पोहोंचले. सर्वांच्या भेटी झाल्या. सरकारचीं पत्रें होती तीं उभयतांस दिलीं. तीं पत्रें वाचून शिर्ग बंदन केलीं आणि महादजी शिंदे पाटिलबोवा व तुकोजी होळकर सुभेदार यांणीं अल्ली बहादर यांस सांगितलें कीं, “आपण जसें सांगाल तसेच चालूं. आपल्या विचाराशिवाय कोणतेंही काम व्हावयाचें नाहीं.”

नंतर अल्ली बहादर यांणीं हिंदुस्थानात गेल्यावर फौज आणखी ठेविली.

, ७०. अली बहादर व तुकोजी होळकर यांस महादजी शिंद्यांच्या मदतीस म्हणून १७८८चे सुमारास पाठविले. ग्रांट डफ. ७१. अली बहादर व तुकोजी हे शिंद्यांस अडथळा आणण्यासच पुण्याहून पाठविले होते. त्याप्रमाणें शिंद्यांच्या बेतांत त्यांनीं पुष्कळदां लफडीं आणिलीं. ग्रांट डफ.

हिंमतगीर गोसावी यास बीस हजार गोसांव्यानिशीं आपले जवळ चाकरीस ठेविलें. डगई प्रांत कोट रुपायांचा मुलूख नवा अली बहादर यांनीं सोडविला. नेथील राज्य अली बहादर कळू लागले. शिंदे, होळकर व अली बहादर एक विचारानें राहिले. अली बहादर हिंदुस्थानांत पोहोचल्यानंतर शिंदे, होळकर, अली बहादर [हे] मसलत व स्वारी शिकारी करणें, तीं एक विचारें कळू लागले.

अली बहादर येथें पोहोचल्यावर शिंदे, होळकर मिळून गिलच्यावर चालून गेले. कारण गिलच्या इराणी अटक नदी उतरून अलीकडे आला. सबब शिंदे व होळकर सरकारच्या फौजा घेऊन त्याजवर चालून गेले. तेव्हां सरकारच्या फौजेची व गिलच्यांची लढाई मोठी मातबर झाली. गिलच्यांचे पारिपत्य शिंदे यांनीं श्रीमंतांचे पुण्यप्रतापें करून यथास्थित केलें. पूर्वीं भाऊसाहेब हे गिलच्यांशीं लढाई करून यश मिळवून शेवटले लढाईत गिलचा यश घेऊन तीन लाख फौजेनिशीं भाऊसाहेब गर्द झाले, त्यांचा सूड शिंदे यांनीं यथास्थित घेतला. गिलच्यांचें पारिपत्य सरकारचे मनांत होतें तसें करून खंडणी घेऊन गिलचे व इराणी यांस अटके पार घालविले. असें पारपत्य गिलच्यांच चांगलें केलें. आणि फौजा माघाच्या हिंदुस्थानांत छावणीचे छावणीवर येऊन दाखल झाल्या. आणि सरकारांत डांक झाले वर्तमानाची लिहिली. तां डांकेचीं पत्रें पुण्यास येतांच पत्रें पाहून सरकार फार खूष होऊन तोफेची सरबत्ती केली.^{७३}

७२. हिंमत बहादर गोसावी शिंद्यांच्या पदरीं होता. गोसाव्यांच्या फौजेचा तोच सरदार होता. पुढें शिंद्यांच्या मनांत अंदेशा आल्यावरून हिंमत बहादरास धरावासास त्यांनीं एक स्वारांची टोळी पाठविली. पण हिंमत अली बहादरांच्या गोटांत पळून गेला. तो अलीनें शिंद्यांच्या हातीं दिला नाहीं. ७३. ही गिलच्यावरील स्वारी कोणती तें समजत नाहीं. गिलचे लोक येण्याचें भय मात्र शिंद्यांस होतें. तेव्हां ही इष्मायल बेग यावरील स्वारी असावी. इष्मायल व त्याचा बाप महंमद बेग हे दोघेही शिंद्यांचे हाडवैरी होते. पुढें महंमद बेग पडला, व इष्मायलचा मोड पाटनच्या लढाईत होऊन त्याच्या फौजेचा फडशा उडाला. इ. सन १७९०. ह्या लढाईत होळकर एका बाजूस बसे होते. गिलच्यांस अटकेपार घालविल्याचें पुढें लिहिलें आहे तें बरोबर दिसत नाहीं. शिंद्यांनीं इष्मायल याची व रोहिले लोकांची मात्र खूप खोब सोडिली, असें ग्रांट डफ याचे ग्रंथांत लिहिलें आहे.

या पुढें इंग्रजांनें सरकारांत बोलणें लाविलें कीं, “ आम्हांला टिपूवर मोहाम करायाची आहे. यासाठीं तुम्हीं आम्हांस साहाय्य व्हावें. ” अशीं मसलतीचीं बोलणीं लागलीं. त्या मसलतीस साहाय्य सात महिने लागले. फौजेची तयारी होऊं लागली. तेव्हां इंग्रजांचें बोलणें सरकारांत पडलें, “ टिपू जेर होऊन उत्पन्न होईल त्याचे तीन हिस्से सारखे करावे, त्यांपैकीं एक हिस्सा मोंगल, एक हिस्सा पेशवे व एक हिस्सा इंग्रज. ” असे तीन हिस्से ठरले. नवाब हैदराबादेहून टिपूवर जाण्यासाठीं निघाले. तसेच पेशवे यांच्या फौजेसह टिपूवर जाण्यासाठीं हरिपंत तात्या यांची खानगी कर्नाटकांत झाली व परशुराम भाऊ पटवर्धन यांस सरकारची आज्ञा कर्नाटकांत जाण्याची झाली. तेही तयारी करून निघाले. वरकड सरदार व मानकरी व हुजरात व जरीपटका हरिपंत तात्यांसमागमें खाना झाला. परशुराम भाऊ, हरिपंत तात्या, मिळून सरासरी लाख सवा लाख फौज कर्नाटकांत टिपूवर खाना झाली. गारदी, पायदळ व सरकारी तोफखाना, मिळून दीड लक्षाच्या जमावाची टिपूवर खानगी झाली. ते लोक मजल दरमजल कर्नाटकांत दाखल झाले. हे चालून येतात ही बातमी टिपूस होती. त्यानेंही जमाव मोठा फौजेचा केला. तीन राजे त्याच्यावर चालून गेले, तितक्यांसही टिपू लढाईस पुरवला. अठरा महिने फौजेचीं टिपू भांडत होता. पेशव्यांचे फौजेनें टिपूच्या मुलखांत भारी धूम करून मुलूख लुटला व सरकारचीं ठाणीं टिपूच्या मुलखांत बसलीं. अशी लढाई होत असतां अठरा महिने त्या मोहिमेस लागले.

इकडे वर्तमान पुणें मुक्कामी काय झालें ! पाठीमागे हिंदुस्थानांत महादजी शिंदे याणीं गिलचा मोडला. त्याजवर दिल्लीचे बादशाहा अँझी गौर याणीं दिल्लीस आपले वजीर होते, त्यांत गुलाम कादर हा नवा वजीर केला. तो कारभार करूं लागल्यावर त्यानें बादशाहा याचे डोळे काढिले. कारण, गुलाम कादर हा पूर्वी लहान होता त्या वेळेस फार देखणा, अति रूपवान असतां बादशाहा याणें नामदं करून खोजा केला होता. मग गुलाम कादर हा फार शहाणा, चांगला लिहिणारा असल्यामुळे बादशाहाची त्याजवर मेहेरबानी होती म्हणून त्याजकडे वजिराचें काम सांगितलें. तें सांगितल्यावर मुख्तारीचा

७४. हा तह इ० सन १७९० सालीं झाला व लढाई १७९२ पर्यंत सुरू होती. ७५. ‘अँझी गौर’ यास ‘शहाअलम’ असेही म्हणतात.

कारभार गुलाम कादर करून लागला. सर्व हुकूम गुलाम कादर याचा चालू लागल्यावर त्याला पूर्वीचें स्मरण झालें. नंतर त्याचे चित्तांत मोठा पश्चात्ताप झाला कीं, “बादशाहानें मला नामदं करून माझें विषयसुख नाहींसें केलें.” तें शैल्य स्मरून मोठ्या रागानें त्यानें बादशाहाचे डोळे काढिले. तेणेंकरून बादशाहा आंधळा झाला. असें झाल्यावर बादशाहास मोठा विषाद वाटला. त्यावेळेस गुलाम कादर याचें पारिपत्य करण्याचें सामर्थ्य स्वाधीन राहिलें नाहीं. असें जाणून बादशाहानें महादजी शिंदे यांशीं राजकारण केलें कीं, गुलाम कादर यास धरून यावें म्हणजे तुम्हांस बादशाही वजिरात सांगूं. असे करार मदार तहनामे ठरले.

मग शिंदे त्या उद्योगास प्रवृत्त झाले. गुलाम कादर याणें लढाया दोन चार मोठ्या शिंद्यांशीं केल्या. शेवटीं महादजी शिंदे यांणीं गुलाम कादर यास धरून कैद केलें. आणि बादशाहाचे भेटीस दिल्लीस जाऊन सारा मजकूर बादशाहास विदित केला. त्या वेळीं बादशाहाची मोठी मेहेरबानी शिंदे यांजवर झाली आणि महादजी शिंदे यांस बादशाहा बोलिले कीं, “शाबास ! अच्छा काम तुम्हें मेरा किया ! तू मेरा बेटा !” असें बोलले. तेव्हां महादजी शिंदे उभे राहून कुणुसांत करून, अर्ज करितात जे “गुलाम कादर याजविषयीं काय हुकूम आहे ?” तेव्हां बादशाहा बोलिले, “उस्से पिंजरेमे डालकर रखना.” असा हुकूम बादशाहाचा आला. पुढें गुलाम कादर यास पिंजन्यांत घालून मारिलें. मग महादजी शिंदे यांस दिल्लीची वजिरात बादशाहा सांगूं लागले, त्या वेळेस शिंदे यांणीं अर्ज केला कीं, “आमचे खावदांचे नांवें वजिरातीचीं वखें व भैरातब काय द्यावयाचे ते द्यावे. आम्ही आपले खावदांचे तर्फेनं येथील कारभार वजिरातीचा करणें तो करूं.” असा

७६. ‘वैर’ असा इ. प्रतीचा पाठ आहे. ७७. गुलाम कादर हा नजीबउद्दवल्याचा नातू. याचा बाप झाबिताखान हा इ० सन १७८६ त मृत्यू पावल्यावर, गुलाम त्याच्या रोहिलखंडांतील जहागिरीचा मालक झाला. पुढें आपल्यास वजिरी मिळावी म्हणून त्याणें बंड करून दिल्ली घेतली. व बादशाहाचा व त्याच्या मुलांचा नाना तऱ्हेनें छळ करून शेवटीं त्याचे डोळे काढिले. दिल्लींत मग याचें वर्चस्व झालें. इ० सन १७८८/८९. पुढें त्यांस शिंद्यांचे हातून प्रायश्चित्त यथायोग्य लवकरच मिळालें. ७८. कुणुसात = कोर्निषात = धुईस हात लावून नम्रतेनें सलाम करतात तो. ७९. मरातब = मान, पदवी.

अर्ज ऐकून बादशाहा बोलिले, “ बद्दूत अच्छा है.” मग श्रीमंतांचे नावें वजिरातीचीं वखें, कांहीं मरातब व मोरचल, शिवाय श्रीमंतांस जवाहीर यावयाचें तें शिंदे यांजर्पीशीं दिलें. पेशवे यांचे वजिरातीचा कारभार शिंदे दिलीस करूं लागले.

इकडे कर्नाटकांत सरकारची मोहीम टिपूर झाली होती त्या मोहिमेस मुख्यत्वे हरिपंत तात्या गेले होते. समागमें परशुराम भाऊ पटवर्धन होते. त्या मसलतीस अठरा महिने झाले. यासाठीं पुणें मुक्कामाहून हिंदुस्थानांत महादजी शिंदे यांस सरकारचीं पत्रें बलावण्याचीं गेलीं. यामुळे शिंदे यांची तयारी देशीं येण्याची झाली. तेथील बंदोबस्त दिलीसुद्धां करून, जिवबादादा बक्षी यांस तेथें मुकत्यारीनें ठेवून खांसा पाटालबोवा समागमें कंपू व फौज व पोळ लाख सरंजाम घेऊन, देशीं येण्यास निघाले. ती बातमी हरिपंत तात्यांस कर्नाटकांत कळली. तेव्हां तात्यांनीं विचार केला कीं, “ शिंदे देशीं येऊन इकडे त्यांची रवानगी झाली असतां आमचे हातचें यश जातें.” हा विचार मनांत आणून टिपूसुलतानाशीं समेटाचें बोलणें घातलें. इंग्रजही लढाईस जेर झाला होता. त्यामुळे त्याणें समेटास रुकार दिला. नवाबही सल्ला करण्यास राजी झाले. टिपूसुलतान याचेही चित्तांत ही गोष्ट बरी आहे असें वाटून, तात्या बोलणीं बोलत होते त्यांस रुकार टिपूनें दिला. तेव्हां हरिपंत तात्यांचे वियमानें तिन्ही राजांचा तह झाला. तिघांस तीन कोट रुपये खंडणी यावयाची ठरली. खेरीज हरिपंत तात्या यांणीं तुंगभद्रापार मुलूख बीस लक्षांचा घ्यावयाचा ठरला. खेरीज सतरा तोफा टिपूनें पेशव्यांस दिल्या. असा तह होऊन तिन्ही फौजा तेथून निघाल्या. सरकारची फौज तात्यांसुद्धां, शिंदे पुण्यास येऊन पोचले नाहींत तों पुण्यास येऊन दाखल झाली. सर्वांच्या भेटी झाल्या. श्रीमंतांचीही भेट झाली. सर्व मजकूर श्रीमंतांस विदित झाला. पाठीमागून खंडणीचे टिप्कडील एक कोट रुपये येऊन पोहोचले. जिकडे तिकडे फौजेचे हिशेब लागले. नालबंदी वाटली. याप्रमाणें कर्नाटकचे स्वारीचा विचार झाला.

८०. ‘ बकिली मुतालक ’ अशी पदवी पेशव्यांस दिली. ही मागें निजामउल्मुल्क यास दिली होती. बकिली मुतालक = मुख्य प्रतिनिधी. ८१. पेशव्यांचे हिंदशास ४० लक्षांचा मुलूख बेलारी पावेतो व एक कोट रुपये असे आले. १७ तोफा लॉर्ड कॉर्नवालीस यांनें साहेबानें पेशव्यास नजर केल्या. ग्रांट डफ. ८२. नालबंदी = रोजमुन्यांतून बर महिन्यास कांहीं बाकी राखून साल-अखेरीस देतात ती रकम.

फौज कर्नाटकांत बहुत खराब झाली. सरकारांत धान्याची महर्गता बहुत झाली. त्यामुळे खर्च फार झाला. उदें, हत्ती, घोडे व शिपाई लोक महागाईच्या सपाट्यानें बहुत खराबी झाले. परंतु श्रीमंतांचा पुण्यप्रताप विशेष, देव शिकंदर, म्हणून टिपूची मसलत पार करून, यश संपादून, सरकारचा मतलब साधून, तात्या पुण्यास येऊन दाखल झाले. एरवीं टिपू म्हणजे हारीस येऊन खंडणी देता अशी गोष्ट नव्हती. परंतु श्रीमंतांची पुण्याई सबळ म्हणूनच ही गोष्ट घडली. लढाईची मर्यादा टिपूसुलतान यानें ठेविली नाही. लढाईचा पुरावा मोठा केला. इंग्रजांवर मार लढाईचा सारा पडला. पेशव्यांच्या व नबाब यांच्या फौजा इंग्रजांचे मार्गे होत्या. त्यामुळे त्यांचे फौजांवर लढाईचा मार पडला नाही. सारे लढाईचे तोंड इंग्रजांवर होतें. आणखी चोहोंकडून रस्तें बंद केलेली, खावयास दाणा मिळेना, त्या वेळेस इंग्रजांचें लष्करांत खावयाची मोठी अडचण पडली. त्यासमयीं सोजीर लोकांनीं ढोरे कापून खाल्हीं. अशा समयीं परशुराम भाऊ पटवर्धन यांनीं इंग्रजांवर उपकार केली. चोहोंकडून इंग्रजांचे लष्करांत धान्याची पोंचती केली. मग खाण्यापिण्याची उठवण इंग्रजांचे लष्कराची मोडली. इंग्रजांचें खांसे लाट साहेब व मेठुस साहेब होते. त्यांनीं लढाईची मोठी सरशी केली. तत्रापी टिपूसुलतान मोठा जोरावर. टिपूनें असें जाणिलें कीं, पेशव्यांची फौज इंग्रजांस रस्तें पोंचविते हें जाणोन, तात्यांशीं टिपूनें सल्ल्याचीं बोलणीं लावून तह केला. एरवीं तह म्हणजे होता अशी गोष्ट न घडती. असा मजकूर कर्नाटकचे स्वारीचा झाला.

पुढें पुण्यांत असें वर्तमान झालें कीं, श्रीमंतांनीं जातीनिशीं एक गोष्ट मोठे नेटाची केली. त्यासमयीं ती न करण्याविषयीं नानासुद्धां कोणाची प्राज्ञा

८३. शिकंदर = प्रबल, अत्यंतकूल (आलेक्झांदर = आस्कंदर = शिकंदर.) ८४. क० प्रतीति 'रस्ता बंद केलेला' असा पाठ आहे. त्यापेक्षां वरील इंदूर व भिवपुरी प्रतीतिचा पाठ चांगला आहे. रस्त = रसद = धान्य वगैरेचा पुरवठा. ८५. "पोंरे व ढोरे" असा कल्याण प्रतीतिचा पाठ आहे. ८६. परशुराम भाऊ या वेलीं इंग्रजांपासून फार लांब होते. मदत हरिपंतांकडून मिळाली. ह्या सर्व हकीगतीबद्दल बाळ गंगाधर शास्त्री जांभेकर लिहिताना, "दाणा व सामान ह्यांचा फार तोटा पडला ओझ्याचीं जनावरे हेंराण होऊन त्यांचीं केवळ हाडें राहिलीं... ह्या कारणावरून लॉर्ड साहेबांस श्रीरंगपट्टणाहून परत जावे लागले. पुढें वाटेनें... हरिपंत येऊन दाणा वरणीचा व जनावरांचा पुरावा झाला." ८७. मेठुस = मेडोज (मद्रासचे गव्हर्नर.)

चालली नाही. शहरची कोतवाली घाशीराम करीत असतां कोतवालीची जरब मोठी होती. अशी कोतवाली मागे कोणी केली नाही व पुढेही करणार नाही. त्यांत घाशीराम याजवर नानांची रुपा मोठी. त्यामुळे कोणास तो मोजीत नव्हता. म्हणून त्याजपासून मोठे अनुचित कर्म घडले. श्रावणमासी तेलंग देशांतले ब्राह्मण दक्षिणा घेऊन भाद्रपदमासी आपल्या देशांत जावयास निघाले. ते ब्राह्मण पुण्याहून सांघकाळाचे समयास निघाले. ते घाशीराम कोतवाल याचे बागेंत* जाऊन उतरले. ही बातमी कळतांच घाशीराम याणें शिपाई पाठवून, सारे ब्राह्मण पंचवीस तीस होते ते लुटून घेऊन, त्या बागेंत लहानशी कोठडी होती तीत नेऊन कोंडिले; आणि बाहेरून कवाड लावून कुलूप घातले. तेव्हां जागा लाहान, आंत वारा नाही, असे दीड दिवस तेथे होते. त्यामुळे सारे ब्राह्मण मृत्यू पावले. त्या कोठडींत लहानसें गवाक्ष होतें. त्या गवाक्षाशीं तोंड लावून जे उभे होते त्यांचा प्राण वांचला. अगोदर गर्मी, आंत वारा नाही, व दोन दिवस अन्न नाही, त्यामुळे त्या दोघां ब्राह्मणांचा प्राण व्याकूल होऊन जीव मात्र राहिला होता.

पुढें तिसरे दिवशीं मानाजी फांकडे कोठें बाहेर गेले होते, ते त्या वाटेनें आले. त्या समर्थी हे दोन ब्राह्मण उभे होते. त्यांनीं पाहून मानाजी फांकडे यांस हांक मारिली. तें ऐकून फांकडे यांनीं घोडा दटावून, त्या गवाक्षापाशीं येऊन उभे राहिले. त्या समयास त्या ब्राह्मणांनीं सारा मजकूर सांगितला. त्याजवरून मानाजी शिंदे यांनीं शिपायास सांगितलें कीं, “कवाडाचें कुलूप तोड. ” मग कुलूप तोडून, कवाड उघडून सारीं प्रेते बाहेर काढिलीं. त्यांत दोन ब्राह्मण जिवंत होते. त्यांस साखर पाणी वगैरे देऊन सावध केलें. मग त्यांनीं सारा मजकूर मानाजी फांकडे यांस सांगितला. त्यासमर्थी दोन ब्राह्मण

८८. घाशीराम कोतवालावर एका रावबहादुरांनीं एक पुस्तक रचिलें आहे, त्यांत त्याजविषयीं काहीं माहिती दिली आहे, परंतु तो जितका लोभी व क्रूरकर्मी होता तितकाच, किंबहुना जास्ती, मूर्ख होता असें दाखविण्याचा प्रयत्न ग्रंथकारांनीं केल्यामुळे वगैरे त्यांत पोरकट व अविश्वसनीय गोष्टी पुष्कळ आल्या आहेत. असो, हा क्रूरकर्मी पुरुष अशा मोठ्या कामावर खुद्द पुण्यांत इतके दिवस राहिला ही गोष्ट नानांच्या कारभारास मोठें लांछन होय ! * हें स्थळ लष्करांत घाशीरामाचे तळयानजीकच. असावें. ८९. ह्या कोठडीचें व कलकत्यांतील प्रसिद्ध ‘अंधार कोठडी’ (क्याक् होल) चें साम्य वाचकांच्या लक्षांत येईलच.

जिवंत होते त्यांजपाशीं चार शिपाई रखवालीस ठेवून मानाजी फांकडे तसेच शहरांत येऊन, वाटेनें सर्व ब्राह्मणांस हांका मारून, त्यांनीं वर्तमान सर्वांस जाहीर केलें. आणि सर्वांस सांगितलें कीं, “ ब्राह्मण असेल त्यानें वाड्यापाशीं यावें. ” असें सांगत मानाजी फांकडे श्रीमंतांकडे जाऊन पाहतात तों श्रीमंत निजले आहेत. इतके कर्मास तीन प्रहर लोटले. सायंकाळचा समय. लोक दरबारांत यावयाची वेळ. इतक्या संधीत वाड्याभोंवते पांच सात हजार ब्राह्मण जमले. तेव्हां जो कोणी पालखीत बसून येईल त्यास पाहून, ब्राह्मण आहे असें ओळखून, आपले जमातींत बसवावें, अशा पालख्या आल्या तितक्या तेथें बसविल्या.

मग श्रीमंत निजून उठल्यानंतर श्रीमंतांची गांठ मानाजी फांकडे यांशीं पडली. तेव्हां सारां मजकूर इत्थंभूत श्रीमंतांचे कानावर घातला. इतका कारभार झाला तरी घाशीराम कोतवाल यास कोणतीही खबर नाही. आपण चावडीवर कारभार करीत आहे. असें होत असतां सायंकाळ झाला. तेव्हां चोपदार वाड्यांतून येऊन, नानांचे वाड्यांत जाऊन, [त्यानें] नानांस सांगितलें कीं, “ घाशीराम कोतवाल यास श्रीमंतांनीं बलाविलें आहे. ” असें ऐकतांच नानांनीं शिपाई पाठवून, घाशीराम यास आपले वाड्यांत बलावून आणून त्यास मजकूर सारा विचारला. तेव्हां घाशीराम याणें नानांपाशीं उत्तर केलें कीं, “ ते भामटे कोमटी असे होते. शहरांतून चोऱ्या करून निघाले ती बातमी ठेवून त्यांस धरून कोठडींत कोंडिलें. ” असें बोलणें होत आहे तों रात्र दोन घटका झाली. त्यावेळेस दुसरा चोपदार वाड्यांतून आला. तरी घाशीराम वाड्यांत गेला नाही. मग चार ढालाईत येऊन त्यांनीं नानांस सांगितलें कीं, “ सरकारची मर्जी फार जात राहिली आहे. तर घाशीराम यास लवकर आम्हांबरोबर पाठवावें. ” ढालाईत पाहून नानांनीं घाशीराम यास सांगितलें कीं, “ तुझे कपाळ फुटलें. आतां आमचा उपाय नाही. ”

मग ते ढालाईत घाशीराम यास घेऊन वाड्यांत आले. मग समक्ष मजकूर सारा घाशीराम यास विचारला. तेथेही त्याचें बोलणें तसेंच पडलें. तेथपर्यंत कोतवाल यास भरंवसा होता कीं, नाना मला वांचवितील. तें बोलणें श्रीमंतांनीं ऐकल्यावर ढालाईतांस हुकूम झाला कीं, “ पागेटें फाडून, मुसक्या बांधून, छड्या माराव्या. ” असा हुकूम झाला.

न्या समर्थी ढालाईत यांणीं पागोटें फाडून, मुसक्या बांधून छड्या मारावयास आरंभ केला. छड्या मारल्यानंतर पायांत बिडी ठोकून तोफखान्यांत पानशे त्यांजकडे पाठवून दिला. आणि ब्राह्मण जमा झाले त्यांजकडेस श्रीमंतांनीं बाळाजीपंत केळकर यांचे हातीं सांगून पाठविलें कीं, “आतां रात्र झाली आहे. आतां तुम्हीं सर्वानीं असेंच असावें. प्रातःकाळीं घाशीराम याची शहरांत धिंड फिरवून तुमचे स्वाधीन करूं. मग त्याला तुम्ही मारा किंवा ठेवा.” असा निरोप बाळाजीपंत यांणीं सांगतांच समस्त ब्राह्मण यांणीं मजकूर ऐकून आवध्यांनीं “बरे आहे” म्हणून सांगितलें.

मग प्रातःकाळ झाल्यानंतर शहरांत दवंडी पिटली कीं, “आज घाशीराम याचें पारिपत्य होत आहे. त्याचें पारिपत्य झाल्याशिवाय कोणी शहरांत जेवूं नये.” अशी ताकीद होतांच शहरांत कोणी जेवला खाल्ला नाही. चार घटका दिवसास घाशीराम यास वाड्यांत आणिलें. वाड्यांत आणून फिरून श्रीमंत यांणीं समक्ष विचारलें, “ते भामटे किंवा कोमटी हेते [कीं काय] तें सांग.” तेव्हां घाशीराम याणें उत्तर केलें नाही. मग वाड्यांतून बाहेर काढून चावडीपाशीं झेंड्याखालीं आणून, मुसक्या बांधून, उंटावर उलटा**कडे तोंड करून बांधिला; आणि डोक्याचे पांच पाट काढून, तेल शेंदूर वरतीं घालून दवंडी पुढें देऊन, सोळा पेंठा शहरच्या फिरून शेवटीं चावडीपाशीं आणिला.

मग श्रीमंतांची आज्ञा झाली, कीं “तसाच उंटासुद्धां घाशीराम यास गुल-टेंकडीकडे न्यावें. आणि तेथें ब्राह्मण जमा होतील त्यांचे स्वाधीन करावें.” इकडे ब्राह्मणांस आज्ञा झाली कीं “सान्यांनीं तुम्हीं आतां गुलटेकडीपाशीं जावें. तेथें तुमचे स्वाधीन घाशीराम यास करतील.” त्या समर्थीं दहा पंधरा हजार ब्राह्मण गुलटेकडीकडे गेले. इतक्या कर्मास सायंकाळ झाला. तेव्हां घाशीराम यास गुलटेकडीस नेऊन, उंटावरून सोडून ब्राह्मणांचे स्वाधीन केला. तेव्हां त्या ब्राह्मणांनीं घाशीराम यास दगडांखालीं मारून ठार केला आणि त्याचा मुरदा उलटा झाडास टांगून ठेविला. असें पारिपत्य घाशीराम याचें झालें.

१०. या सर्व हकीकतीवरून पुण्याच्या लोकांस, व विशेषतः ब्राह्मणांस, कोतवालांनै किती त्रासिलें होतें व त्यांचा त्यावर दांत कसा होता हें दिसून येईल. नानांचें पाठबळ कोतवालास असल्यामुळें लोकांचें काहीं चालेना. परंतु त्यांना आश्रय मिळाल्याबरोबर न्यांणीं त्याचा सूड घेतला. ही हकीकगत इंग्रजी ग्रंथांन क्रोटें आढळत नाही.

माधवराव नारायण ऊर्फ सवाई माधवराव-१७७४-१७९५. १३९.

इकडे महादजी शिंदे यांस पेशजी बलवण्याचीं पत्रें सरकारचीं गेलीं त्यावरून शिंदे बादशाही वजिरातीचा मराठब घेऊन देशीं यावयास निघाले. हिंदुस्थानांतून अंतरवेंदीसुद्धां दिल्लीचे कारभाराचा बंदोबस्त करून, जिवबा दादा बक्षी यांचे स्वाधीन पाठीमागें सर्व कारभार करून, पाटिलबोबा देशीं यावयास निघाले. ते कूच दरकूच हिंदुस्थानांतून उज्जनीवर येऊन, मुक्काम करून, तेथून कूच करून, बन्हाणपुरास येऊन दाखल झाले. बन्हाणपुरास आठ पंधरा दिवस मुक्काम करून, खानदेशांत कांसार-बारीचा घाट चढून गंगा उतरून, जांबगांवास येऊन दाखल झाले. जांबगांवास मुक्काम आठ पंधरा दिवस करून तेथून कूच करून निघाले. ते पुण्यास येऊन दाखल झाले. त्या वेळेस श्रीमंत सामोरे जाऊन नाना फडणीस व हरिपंत तात्या वगैरे सर्व मंडळी समागमें जाऊन, सर्वांच्या भेटी झाल्या. भेटी होऊन सरकारची स्वारी माधारी फिरावयाच्या वेळीं, शिंदे आपल्या मुक्कामावर जावयाचे, त्या वेळीं महादजी शिंदे यांणीं सर्व बोलणीं श्रीमंतांस समजाविलीं. नंतर श्रीमंतांस विनंती केली कीं, “मी हिंदुस्थानांतून पुण्यास आलों. माझे समागमें लाख फौज आहे, इला सरकारचें दर्शन कधीं व्हावें ! व फौजेचा सलाम सरकारास कोणते वेळीं व्हावा ! यासाठीं सरकारांनीं आतां अंबारींत स्वार होऊन उभें असावें, म्हणजे सर्वांचा मुजरा सरकारास होईल व सरकारची नजर सर्व फौजेवर होईल.” असें पाटीलबोबांचें बोलणें ऐकून श्रीमंत हसून, “बरें आहे” म्हणून बोलले.

त्या समयीं सरकारची स्वारी हत्तीवर बसावयाची म्हणून विनायकगज हत्ती आणून रुप्याचे अंबारींत खांसा स्वारी बसली. पुढें बाबा माहात हातीं अंकुश धरून बसला. तो हत्ती विनशोल चालत असतां माणसाला वर डोलावें लागत नसे. यासाठीं खांसा स्वारीस तो हत्ती नेमिला होता. जरी-बादली मस्तकीं सारी, पाठीवर मखमाली गाशा, सभोंवतीं झालर कलाबतूची, गाशावर बेलबुटी कलाबतूची काढलेली, गळ्यांत घांगुरमाळा रुप्याच्या व घंटा रुप्याच्या व दांत सोन्याचे मढाविलेले, मस्तकीं सडकीं व सोन्याचीं पिंपळपानें, पायांत रुप्याचे तोडे, सोंड रंगविलेली; अशा हत्तीवर सरकारची स्वारी बसली. खास-खान्यांत आपा बळवंत व अमृतराव पेंढे हातीं चवरी घेऊन श्रीमंतांवर

उडवितात व हातीं रुमाल घेऊन आपा बळवंत वारीत बसले आहेत. सरकारची स्वारी हत्तीवर बसून उभी राहिली त्या समर्थी सरकारचे मुस्तद्दी व कारभारी आपले वाहनारूढ होऊन उभे राहिले. जरीपटक्याचे हत्ती, खेरीज जिलबेचा हत्ती असे चौघे सजविलेले; शिवाय कोतवाल घोडे चारशें, सोन्याचे गंडे पटे घातलेले, गळ्यांत मोहनमाळा, पायीं पैंजण, पाठीवर भरगच्ची झुला, त्याजवर कलग्या, असा कोतवाल घोड्यांचा समाज उभा; त्यांच्या पाठीमागे हत्ती उभे; जेथे श्रीमंतांचा हत्ती उभा, त्या पुढे खास जिलबेचे लोक बांधाटी-बारदार, विटेबारदार, व खासबदार, व बाणदार व लगी, अशी खासी जिलीब उभी; व जरीपटक्याचा हत्ती उभा, तेथे सरकारची हुजरात, पागे, मानकरी, व शिलेदार उभे; श्रीमंतांच्या मागे झाडून सरंजामी उभे. पटवर्धन, विंचुरकर, दरेकर, पाटणकर, घोरपडे, निंवाळकर, जाधव व पुरंदरे, अक्कलकोटवाले, असा समुदाय सरकारचे स्वारीचा उभा राहिला आहे. चौघडे वाजतात. साहेब नौबतीचे बाजे होतात. खेरीज घोड्यावरील नगारे व उंटावरील नौबती वाजतात. असा सरकारचे स्वारीचा थाट उभा राहिला आहे व चोपदार, भालदार, छडीदार, व नकीब असे ललकारत आहेत.

त्या समर्थी महादजी शिंदे यांणीं आपली फौज दुरस्ता फॅच्यानें उभी सरकारचे मुजन्यासाठीं केली. एक तर्फेनें घोडदळ उभे राहिलें. त्यांत पागे व शिलेदार व पठाण हुजरात शिंदे यांची उभी राहिली. दुसऱ्या तर्फेनें चार कंपू उभे केले. त्यामध्ये तोफा उभ्या राहिल्या. बैल तोफेस जुंपलेले. असा सरंजाम सरकारचे सलामासाठीं उभा केला. त्या वेळेस शिंदे यांचे दौलतीची वर्णना काय करावी ! कीं रावणासारखी ज्यास दौलत अशी उपमा ! ! घोडेस्वार घोड्यांवर स्वार झालेले. त्यांचे डोकीस मंदील, आंगांत झगा, आंगावर शालजोड्या, हातांत शालनाम्याचा रुमाल, पायांत किनखापी विजारा, असे साज बंदुका बांधून मुजन्यासाठीं उभे राहिले. हातांत सोन्याचीं कडीं, गळ्यांत कंठी, कानांत चौकडे, असे स्वार, भालेकरी व आड-हत्यारी व कैरोल, उभे राहिले. तसेच हत्ती उभे. वरतीं अंबान्या ठेविलेल्या. याप्रमाणें कोतवाल घोड्यांचा सरकारचे मुजन्यासाठीं फरा उभा

राहिला आहे. दुसरे* तर्फेनें कंपू साहा दोन कोसपर्यंत तोफां सुद्धां उमे केले आहेत. तेव्हां सरकारची स्वारी मुजरा घेत चालली. दुतर्फा मुजरे होऊं लागले. भालदार नांवे घेऊन बोलतात. याप्रमाणें दोन कोसपर्यंत स्वारी सरकारची मुजरे घेत आली. शेवट झाला तेथें स्वारी उभी राहिली. आणि तोफा सोडावयाची कवाईत करण्याची आज्ञा सरकारची झाली. त्या वेळेस कंपूची कवाईत व तोफेचे आवाज एकदम होऊं लागले. तेव्हां तोफांच्या धुराची दाटी झाली. माणसाला माणूस दिसेनासें झालें. बाराशें तोफेचा आवाज सुटला. त्यासमयीं श्रीमंतांची मर्जी प्रसन्न होऊन स्वारी वाड्यांत जावयास फिरली. शिंदे आपली फौज घेऊन आपले तळावर जावयास निघाले. याप्रमाणें होऊन शिंदे वानवडीचे तळावर जाऊन उतरले. महादजी शिंदे मोठे जोरावर, दौलत मोठी व म्हणून त्यांस अभिमानही मोठा. त्यामुळे सरकारचे दौलतीचा व राज्याचा कारभार आपण करावा असा मजकूर मनांत आणून पाटीलबोवा यांणीं सरकारांत बोलणें लाविलें होतें. इतक्यांत दिल्लीहून वजिरातीचे मरातब बादशाही आणिले होते ते सरकारांत दाखल करावे, असा मनसोबा मनांत आणून सरकारांत विनंती करावयास महादजी शिंदे वाड्यांत आले. श्रीमंतांस विनंती केली कीं, “ सरकारच्या नांवें दिल्लीचे बादशाहा यांणीं वजिरातीचीं वखें वगैरे दिलीं आहेत तीं सरकारांत प्रविष्ट व्हावयाची आज्ञा काय ती सांगावी. ” तेव्हां श्रीमंत बोलले, “ सर्व कारभारी जमा करून सुमुहूर्त पाहून निश्चय ठरवावा. ” असें श्रीमंतांचें बोलणें होतांच दुसरे दिवशीं दरबार करावयाचा बेत ठरवून शिंदे आपले डेच्यास येऊन दाखल झाले.

मागती दुसरे दिवशीं दरबाराची बलावणीं सर्वांस झालीं. लहान थोर मुत्सद्दी व कारभारी व मानकरी व पागे व पथके व तमाम सरदार दरबारास आले. शिंदे वानवडीहून वाड्यांत आले. सकळ दरबार झाला आहे. त्या समयीं महादजी शिंदे यांणीं सर्वांस सांगितलें कीं, “ दिल्लीचे बादशाहा यांणीं सरकारच्या नांवें वजिरातीचीं वखें वगैरे दिलीं तीं सरकारांत प्रविष्ट करावयाचीं; त्याचा विचार सर्वांनीं करून सुमुहूर्त पाहून निश्चय ठरवावा.

* “ दुसरे तर्फेनें कंपूवाले एकसाहा दोन कोसांपर्यंत तोफा सुद्धां उभ्या केल्या आहेत इंदूर प्रतीचा पाठ.

म्हणजे त्याप्रमाणें समारंभ करावयाचा बेत ठरवूं." असें सर्वांनीं ऐकतांच नाना-
तात्या व वरकड कारभारी यांणीं रुकार दिला. " चांगलें आहे. " त्या समयीं
जोशी बलावून, दिनशुद्धी चांगली पाहून, श्रीमंतांचे राशीस चंद्रबळ उत्तम व
आणखी दोन चार ग्रह अति सुंदर, श्रीमंतांस मोठे अनुकूल, असा दिवस पाहून,
न्या दिवशीं मरातच घेण्याचा निश्चय ठरवून पाटीलबोवा यांस सर्वांनीं
रुकार दिला.

मग त्या दिवशीं महादजी शिंदे यांणीं आपले लष्करांत श्रीमंत
बसावयाची जागा करून, मसमाली डेरे देऊन, मसमाली बिछाईत घालून,
कळावंतिणींचे नाच उभे करून, शिंदे श्रीमंतांस न्यावयास पुण्यास येऊन
त्यांनीं विनंती केली. तेव्हां स्वारी सरकारची तयार होऊन निघाली.

बरोबर तमाम मानकरी, शिलेदार, सर्व पथके, व हुजुरात सुद्धां जरीपटका
बेऊन सर्व मुत्सद्दी, तात्या, नाना, आपा बळवंत, अमृतराव पेंढे, रामचंद्र
गणेश, विसाजीपंत बिनीवाले, बाजीपंत अण्णा, नारोपंत चक्रदेव,
महादजीपंत गुरुजी, ब्राह्मण सरदार-पटवर्धन, विंचुरकर, गणेशपंत बेहरे,
बाहिरो अनंत, राजे बहादर, मराठे सरदार-अकलकोटवाले भोसले, घोरपडे,
निंबाळकर, जाधव, भोइटे, असा सारा फौजेचा जमाव करून, श्रीमंतांची
स्वारी पुण्याहून निघाली.

त्या वेळीं खांसा स्वारी अयन्याच्या अंबारींत बसून चालले. खासखान्यांत
आपा बळवंत व पेंढे बसले. श्रीमंतांच्या मागे नाना फडणिसही अंबारींत
बसून चालिले. तसेच तात्या व महादजी शिंदे अंबारींत बसून [चालले, व]
त्यांच्यामागून झाडून सरदार निघाले. खांशी स्वारी सरकारची चालत असतां
खासगी जिलीब पुढें चालली. असे शिंदे यांजकडील जिलबी पुढें बॅल्लभ
वगैरे चालतात. त्या पुढें भालदार, चोपदार, सरकाचे मिरधे, पुढें हाका मारून
सांगतात. त्यांच्या पुढें कोतवाल-घोडे. अशा थाटानें स्वारी वानवडीस
जाण्यासाठीं निघाली.

ती स्वारी शनवारांतून वाडा डावा घालून, आदितवारांतून, नाकशरी
उतरून तहत वानवडी पावेतो आघाडी स्वारीची व रास्ते यांचे पेंढेपावेतो.

एक सारिखा स्वारीचा थाट चालिला. अशी स्वारी जात असतां लष्करांत दाखल झाली.

जेथें बसावयाची जागा केली होती, तेथें जाऊन श्रीमंत बसले व सर्व मंडळी मानकरी, मुख्य कारभारी, लहान थोर सरदार, आपआपल्या ईश्याप्रमाणें कचेरीच्या डेऱ्यांत जाऊन बसले. नाच होत आहे. असा दोन तीन घटका नाच झाला. नंतर महादजी शिंदे याणीं दिल्लीहून बादशाही वजिरातीचे मरातब आणिले होते, तीं भूषणें सारीं कचेरीस आणविलीं. नंतर श्रीमंतांपुढें पाटीलबोवा येऊन हात जोडून विनंती केली, “बादशाही मरातब सरकारांत बादशाहा याणीं पाठविले, ते आतां खांशांनीं घ्यावे.” असे बोलून वखें श्रीमंतांपुढें ठेविलीं. नंतर मंदील पठाणी तऱ्हेचा बांधिलेला होता तो डोकीस घातला. तसाच आंगांत जामानिमा तमामी, पायांत विजार घालून, कंबरेस पटका बांधून श्रीमंत खाली बसले. मग मस्तकीं शिरपेंच व तुरा व कलगी मंदिलावर बांधिली. हातांत मनगटीं, पोंच्या, भुजबंद, गळ्यांत मोत्यांचे व नवरत्नांचे हार घातले. कानांत चौकडा घातला. पायांत घालण्याकरितां बादशाही जोडा आणिला होता तो पाटीलबोवा याणीं पुढें ठेविला. आणखी, मोरचल शिंदे याणीं हातांत घेऊन, श्रीमंतांवर वारून, पाठीमागें खिजमतगार उभे होले त्यांच्या हातीं दिलें. मग नालकी व कांहीं मरातब आणून पुढें ठेविले. नंतर “दिल्लीस वजिरातीचा कारभार करावयाचा तो श्रीमंतांचे तर्फेन महादजी शिंदे याणीं करावा,” अशी विनंती शिंदे याणीं केली असतां सर्वांच्या मनास येऊन, “उत्तम आहे,” असे सर्वांचे रुकार आले. नंतर हरिपंत तात्या याणीं विनंती केली कीं, “पाटीलबोवा यांस वजिरातीच्या गुमास्तीगरीचीं वखें, नालकी वगैरे द्यावयाची ती सरकारची स्वारी वाड्यांत दाखल झाल्यानंतर तेथें द्यावी,” ती गोष्ट सर्वांचे मनास आली. तेव्हां शिंदे याणीं सर्वास पोषाभ दिले. शिंदे यांची अंबारी एक-खांबाची होती ती त्याणीं सरकारांत नजर केली. मग पानसुपारी, अत्तर गुलाब, हारगजरे वांटिले.

मग सरकारची स्वारी पुण्यास निघाली तेव्हां मशाली लावून, हत्तीवर हवया लावून, श्रीमंत नालकींत बसून निघाले. त्यासमयीं सरकारचे राजमंडळचे

९७ या समारंभाकरितां शिंद्यांनीं संगमावर तयारी केली होती. ग्रॉंट डफ. लष्करांत = शिंद्यांच्या तळावर. ९८. इरादा = इलाखा, हक्क, योग्यता.

मानकरी व सरदार होते ते नालकी बरोबर चालले नाहींत. अघाडी पिछाडीस चालले व सरकारचाकर होते ते मात्र नालकी समागमें चालिले. महादजी शिंदे व हरिपंत तात्या फडके हे नालकी धरून दोहोंकडे चालिले. बादशाही पोषाग अंगावर होता त्यासुद्धां सरकारची स्वारी नालकींत बसली, एकीकडे मोर्चल एकीकडे चवरी, पुढें जिल्हा बादशाही मरातब चालले. अशी स्वारी शहरांत येई तो चार घटका रात्र झाली. तेव्हां मशाली हवाया लावून त्या उजेडांत बादशाही डौलानें चालले. असे येऊन वाड्यांत दाखल झाले. नंतर बादशाही पोशाक अंगावर होता तो काढून नवा पोशाक घेतल्यानंतर स्वारी सरकारची जाऊन गादीवर बसली. तेव्हां सारे मानकरी व सरदार व पागे व सरकारचे कारभारी व मुत्सद्दी शिछेदार असे सर्वांचे मुजरे व नजरनजराणे झाले. नंतर महादजी शिंदे यांस वजिरातीच्या गुमास्तगिरीचीं वस्त्रे व्यावयाचीं तीं तेथें वाड्यांत समक्ष दिलीं. आणखी मरातब बादशाही व्यावयाचे ते दिले. सर्वास पान-सुपारी, अत्तर-गुलाब, देऊन सर्वास निरोप दिला. महादजी शिंदे यांस निरोप झाला. सर्व लोक आपआपले ठिकाणीं गेले, व महादजी शिंदेही आज्ञा घेऊन आपले लष्करांत गेले. याप्रमाणें बादशाही वजिरातीचा समारंभ झाला.

पुढें महादजी शिंदे यांणीं सरकारांत बोलणें लाविलें कीं, “दौलतीचा कारभार व सरकारची दिवाणगिरी मीं करावी असा हेतू ठेऊन हिंदुस्थानांतून दक्षणेस सरकारचे दर्शनास आलों. तेव्हां माझा मनोदय सरकारांनीं शेवटास न्यावा.” अशी विनंती शिंदे यांणीं सरकारास केली. परंतु सरकारचें उत्तर त्या दिवशीं कांहीं झालें नाहीं. इतक्यावर ती गोष्ट तशीच राहिली. फिरून नाना व तात्या यांस पाटिलबोवा बोलले कीं, “मीं सारें हिंदुस्थान सर करून गिलचाचें पारिपत्य करून, बादशाही वजिगत श्रीमंतांचे घरीं आणिली, अटकेपर्यंत लौकिक श्रीमंतांचा राखिला. इतक्याही गोष्टी श्रीमंतांचे पुण्यप्रतापेंकरून झाल्या. आतां माझ्या मनांत सरकारचे गादीची चाकरी हुजूर श्रीमंतांचे करावी [असें आहे.] आतां इतके दिवस

९९. सातारच्या महाराजांच्या तर्फेन आलेले सरदार वगैरे शिंद्यांनीं या समारंभाकरितां उभ्या केलेल्या बादशाही तंबूंत पेशव्यांबरोबर गेले नाहीं व त्यांनीं त्यांस नजरही केली नाहीं. ग्रॉट डफ, खुद नानाही बादशाही मरातब स्वीकारण्याच्या विरुद्ध होते.

माधवराव नारायण ऊर्फ सवाई माधवराव-१७७४-१७९५. १४५

मुलूखागिरी करून सरकारचा लौकिक संपादिला. व शत्रू सारे पराभविले, याकरितां माझे दौलतीचा हिशेब आपण घ्यावा व सरकारचे दौलतीचा हिशेब मला द्यावा.” अशी गोष्ट पाटीलबोवा यांची ऐकून नाना व तात्या यांस मोठा विषाद वाटला. त्या बैठकीस कांहीं उभयतांनीं उत्तर सांगितलें नाहीं. “याचा विचार करून बोलूं” इतक्यावरच ती बैठक झाली.

पुढें दिवसेंदिवस बोलणें वाढत चाललें. त्या समर्थी नानांनीं विचार केला, “आतां गोष्ट बरी नाहीं. आपण कारभार सोडून काशीस जावें. दुसरा उपाय नाहीं. सरदार जोरावर, तेव्हां याशीं बिघडलें तर राज्याचा नाश होतो. चांगलें नव्हे. आपणच सर्व गोष्टीस तय्यार यावी ही गोष्ट चांगली.” अशी मसलत करून नानांनीं आपले ठिकाणीं महायात्रेस जाण्याची तयारी केली व हरिपंत तात्यांचाही मनसोबा तसाच ठरला. इतक्या गोष्टी झाल्या परंतु कच्चा मजकूर श्रीमंतांस विदित नाहीं. हीं बोलणीं मध्येंच होतात. असा दोन चार महिने घाट घातला. महादजी शिंदे श्रीमंतांस विनंती करावयास बहुत दिवस जपत होते. परंतु सवड सांपडली नाहीं. सभोवतीं नानांची बातमी. आठही प्रहर श्रीमंतांभोवतीं कारकून आहेत. तेव्हां बोलायास सवड नाहीं. पुष्कळ प्रयत्न केला. परंतु बोलावयाचा इलाज न चालला.

तेव्हां कोणे एके समर्थी स्वारी पर्वतीस दर्शनास गेली. त्या दिवशीं महादजी शिंदे स्वारीसमागमें होते. त्या वेळेस देवदर्शन करून सरकाची स्वारी खाली आली. तेव्हां हिराबागेपाशीं स्वारी उभी राहून, श्रीमंत पर्वतीचे तळ्यांत नाव खेळावी म्हणून हत्तीखालीं उतरून नावेत बसावयास चालिले. त्या समर्थी महादजी शिंदे यांचा हात धरून उभयतां नाव खेळावयास लागले. कोणी एक

१०० तऱ्हा देणें = विलक्षण, चमत्कारिक, कृत्य करणें; वळण. १. शिंद्यांचें प्राबल्य व माधवरावांचें मन आपणाकडे वळविण्याचे प्रयत्न पाहून नानांनीं माधवरावांची एकांतीं गांठ घेतली. तेव्हां नाना म्हणाले “ब्राह्मणांचें वजन राज्यांतून नाहींसें करून आपण सर्व राज्यावर अंमल करावा वगैरे शिंद्यांचे मतलब आहेत, आणि त्यांत आपण जर त्यांस पाठबळ दिलें तर ब्राह्मणी राज्य बुडण्यास फार विलंब नको. मला जर पाठबळ न देतां आतां सोडून दिलें, तर आज इतकी वर्षें मोठ्या प्रयत्नांनें जें हें राज्य राखिलें तें खचित जाईल. तेव्हां माझी पाठराख आपण करावी. नाहीं तर मला काशीयात्रेस जाण्याची आज्ञा व्हावी.” असें बोलतांना नानांचे डोळ्यास पाणी आलें. भेटीनंतर त्यांचें वजन पुनः बरेंच बसलें. ग्रां. ड.

दुसरें नाहीं. एक श्रीमंत, दुसरे महादजी शिंदे, तिसरा नावाड्या; चवथें मनुष्य नाहीं. अशी संधी पाटीलबोवा यांनीं पाहून श्रीमंतांपाशीं बोलावयास प्रारंभ केला. आणि म्हणतात, “महाराज ! मी हिंदुस्थानांतून आलों तो हेतू महाराजांनीं पूर्ण केला पाहिजे. पुणें मुक्कामी सरकारची दिवाणगिरी करावी व सर्व राज्याचा कारभार करावा, याप्रमाणें माझा हेतू आहे. सरकारांनीं शेवटास नेला पाहिजे. नाना जो कारभार करतात तो मजकडे सांगावा.” अशीं बोलणीं श्रीमंतांनीं ऐकून घेऊन श्रीमंत त्यांस म्हणाले, “तुम्ही बोललां ही गोष्ट बरी आहे. परंतु माझा मनोदय असा आहे. हा तुम्हांस सांगतो. माझा उजवा हात नाना फडणीस व डावा हात महादजी शिंदे. हे दोन्ही हात कायम आहेत तेथपर्यंत मी राज्यकारभाराविषयी बेफिकीर आहे. म्हणून राज्य करितांना खेळ खेळतो ! नानातऱ्हेचे खेळ, वाघांच्या लढाया व जेठी मह्द यांच्या कुमत्या, वज्रमुष्टींच्या लढाया, शिकारखाने, नानातऱ्हेचे खेळविठो. असे किती प्रकारचे खेळ खेळतो ! तेव्हां या दोहों हातांतील एकादा माझा हात मोडला, तर सारें खटलें माझे गळ्यांत येऊन खेळ खेळावयास रिकामपण होणार नाहीं. यासाठीं जें चाललें आहे तें चांगलें आहे. याला तुम्हीं काहीं फांटा फोडूं नये.” असें बोलणें श्रीमंतांचें ऐकून महादजी शिंदे यांस पुढें उत्तर सुचलें नाहीं. मग नाव खेळून सरकारची स्वारी बाहेर निघाली. ती हत्तीवर स्वार होऊन वाड्यांत दाखल झाली. मग महादजी शिंदे सरकारची आज्ञा घेऊन आपले लष्करांत गेले.

हा सारा मजकूर नाना व तात्या यांस समजला. या गोष्टीस आठ चार दिवस गेले. नंतर हरिपंत तात्या फडके दोन प्रहरच्या समयांत जेवून खाऊन, स्वारीच्या खिजमतगारास समागमें घेऊन, पालखींत बसून शिंदे यांचे लष्करांत गेले. त्या वेळेस पाटीलबोवा जेवून निजावयाचे डेऱ्यांत गेले [होते.] त्या संधीत तात्या जाऊन तेथें पोहोचले. ती बातमी पाटीलबोवा यांस चोपदार याणें जाऊन सांगितली कीं, “बाहेर हरिपंत तात्या आले आहेत.” असें ऐकतांच पाटीलबोवांस मोठें आश्चर्य वाटून चोपदारास बोलतात, “हें तूं काय बोलतोस ! ” तेव्हां चोपदार म्हणाला, “महाराज, खरेंच तात्या आले.” असें ऐकून पाटीलबोवा डोकीस पागोटें घालून बिचोव्याबाहेर

२. इहीं बोलणीं लाहगांवीं झालीं असें ग्रं. ड. लिहितो. ३. बिचोवा = लहान तंबू. यांस काठी नसते.

आले. तात्या डेऱ्यांत दाखल झाले. मग महादजी शिंदे यांनी तात्यांचा हात धरून, उभयतां येऊन लोडापार्शी बसले. मग महादजी शिंदे तात्यांस म्हणतात, “असे उन्हाचे, सडी स्वारी, कोणी बारोबर नाही, असें यावयाचें कारण कोणतें !” हें ऐकून तात्या म्हणतात, “अहो बोवा ! यावयाचें कारण तुम्ही सरकारचा कारभार करणार, नानांनी व मी कारभारांत नसावें, आम्ही उभयतां सरकारचे अपराधी, म्हणोन तुम्हांजवळ आलों. काय पारिपत्य करावयाचें असेल तें करावें. कोणीकडून श्रीमंतांचें राज्य निर्विघ्न चालावें हा संकल्प आमचा आहे.” असें बोलणें तात्यांचें ऐकून महादजी शिंदे तात्यांस म्हणतात, “शाबास ! तुम्हांपुढें आमची पराकाष्ठा झाली ! बोलवयास कोणते गोष्टीनें जागा राहिली नाही ! ! आतां जशी तुमची मर्जी असेल तसेच चालूं. आमचे मनांत कारभार करावा हा हेतू धरून होतो. परंतु खावदांचे मर्जीपुढें आमचें कांहीं चालत नाही. एक दोन वेळां विनंती करून पाहिली व एकांतीं बोलणें केलें. परंतु सरकारचे मर्जीचा कल या बोलण्यावर रुकार येत नाही, असें पाहून मीही बोलणें सोडून दिलें. त्यांत सर्वांचा मनोदय चालत आहे तसें चालवावें. तेव्हां माझा एकट्याचा आग्रह कसा निभावतो ! त्यापेक्षां तुम्ही म्हणतां तसे चालूं.” असें बोलणें तात्यांनीं ऐकिल्यावर तात्या म्हणतात, “हें बोलणें खचीत आहे, आतां मनामध्यें कांहीं किंतू राहिला नाही, असें मला स्वच्छ मन करून उत्तर सांगावें. ” हें ऐकून पाटीलबोवा तात्यांस म्हणतात, “इतकें बोलणें मी बोललों यांत कांहीं संशययुक्त बोललों असा तुमच्या मनांत संशय वाटत असल्यास मला सांगावें.” असें ऐकून तात्या म्हणतात, “कांहीं बोलण्याचा संशय राहिला नाही. परंतु खचीत याप्रमाणें झालें म्हणजे ठीक.” असें तात्यांचें बोलणें ऐकून पाटीलबोवा यांनीं शपथपुरःसर सांगितलें. तेव्हां तात्या व शिंदे या उभयतांची श्रीमंतांचे पाय स्मरून परस्पर शपथ झाली. त्या वेळेस दोघांचे चित्तांतील *दहन गेला. मग पानसुपारी, अत्तर-गुलाब होऊन तात्यांस पोषाग जवाहीर देऊन मार्गस्थ केलें. उभयतांचीं बोलणीं राज्यप्रकरणीं बहुत झालीं. त्या बोलण्यांत महादजी शिंदे यांची खातरजमा हरिपंत तात्या यांनीं केली. तेव्हां उभयतां निःसंशय झाले. मग तात्या निरोप घेऊन आपले डेऱ्यांत

ते पर्वतीस जाऊन जागोजाग बसले. जिकडे तिकडे मशाली दुशाकें लाविले आहेत. तेव्हां सारा पर्वतीचा डोंगर फुलून निघाला. सरकारची स्वारी येऊन बसली. नंतर महादजी शिंदे यांस दारू सोडण्याची आज्ञा झाली. मग पाटीलबोवा ह्यांनी दारू सोडण्यास आरंभ केला. ते प्रहररात्री पासून दोन प्रहर रात्रपर्यंत दारू लंका सुटत होती. नानातऱ्हेचीं झाडे, त्यामध्ये तारे तुटून लागले हनुमंत दारूचा केला होता तो उडून जागजागी बसून लागला, तेव्हां दारू सुटत चालली. असा मोठा समारंभ दारूचा झाला. सारी दारू सुटल्यानंतर मग पाठीमागून तोफेची धड्डेबाजी करून दाखविली. असा तीनप्रहर रात्र पावेतो दारूचा समारंभ झाला. नंतर स्वारी पुण्यास आली. सर्व लोकही आले. ते दिवशी तोफेची मनाई होती.

आतां पुढें रंगाचा समारंभ करावयाचा असें नाना व तात्या व पाटीलबोवा यांचें बोलणें होऊन, तिघेही उठून, श्रीमंत आरसे महालांत होते तेथें त्रिवर्ग जाऊन, श्रीमंतांपाशीं पाटीलबोवा मुजरा करून बसले. तसेच नाना व तात्या नमस्कार करून बसले. त्या दिवशीं दरबार आरसे महालांतच झाला. असे बसले आहेत तों पाठीमागून आपा बळवंत व अमृतराव पेंढे व माधवराव रामचंद्र, बऱ्याबापू मेहेदळे, निळकंठराव खाजगीवाले, महादाजीपंत गुरूजी, त्रिंबकराव राजे बहादर, बहिरो अनंत, पुरंदरे, परशुराम भाऊ पटवर्धन, रंगराव ओढेकर, विंचुरकर, पानसे, मराठे सरदार मंडळी असा दरबार त्या आरसे महालांत झाला असता, महादजी शिंदे यांणीं श्रीमंतांस विनंती केली कीं, “हिंदुस्थानांत मोठे राजे रजवाडे हुताशनीचा रंग खेळतात तसा रंग पुण्यांत व्हावा. आतां हुताशनी तर गेली. परंतु चैत्र शुद्ध प्रतिपदेस तसा रंग करावा असें माझे मनांत आहे. परंतु सरकारच्या मजीस येईल तें खरें.” तेव्हां समस्त कारभारी, मुत्तद्दी, सरदार, मानकरी व पागे बसले होते तितक्यांचा

५ दुशाका = अनेक कांकडे लावितां यावे म्हणून एका काठीच्या टोंकास लोखंडाचीं शिंगें लाविलेलीं असतात. ती दीपयष्टी = दुशाखा. ६ धडेबाजी = धडाधड एका मागून एक आवाज. ७. तोफेची मनाई = रात्री १० वाजतां तोफ उडाली म्हणजे परवानगीशिवाय रस्त्यांत कोणी फिरू नये अशी मनाई होती, ती या रात्री लोकांच्या सोईकरितां बंद केली. ही मनाई पुण्यांत इंग्रजी अमलांत ही पुष्कळ दिवस होती ती सुमारे ५०।६० वर्षांपूर्वी बंद झाली.

रुकार रंगाविषयी पडला. "सान्यांचे मनांत ही गोष्ट आली. आतां सरकारची आज्ञा काय ती व्हावी." असें बोलणें महादजी शिंदे यांचें ऐकून श्रीमंत म्हणतात, "तो रंग राजे रजवाडे कसे खेळतात हें सांगावें." त्याजवर महादजी शिंदे यांणीं जयपूरचा व उदेंपूरचा व मथुरेचा व आग्रयाचा व गोकुळचा व वृंदावन येथील रंगाचा मजकूर श्रीमंतांस विदीत केला. तो ऐकून श्रीमंतांचे मनांत गोष्ट भरली व सर्वांचे रुकार पडले होते त्याजवरून श्रीमंतांचे मनांतही वाटलें, "आपण तसाच रंग खेळावा." असें शाल्यानंतर चैत्र शुद्ध १ चा नेम ठरला. पाटीलबोवांस आज्ञा झाली कीं, "रंगाची तयारी करावी." वाड्यांत रंग करावयाची आज्ञा खाजगीवाले यांस झाली. खेरीज ज्या रस्त्यानें स्वारी जावयाची त्या रस्त्यानें कारभारी व मुत्सद्दी व सरदार व पागे होते तितक्यांस सरकारची आज्ञा झाली कीं, "इतक्या मंडळीनें तुम्हीं रंगाची तयारी आपापले ठिकाणीं करावी." त्यांत हरिपंत तात्या फडके व माधवराव रास्ते यांस आज्ञा झाली कीं, "तुम्हीं दोहों ठिकाणीं रंग मोठा करावा." अशी आज्ञा सर्वांस होऊन दरबार बरखास्त झाला. पाटीलबोवा आज्ञा घेऊन वानवडीस गेले.

मग शिंदे यांणीं तयारी रंगाची आपले लष्करांत केली. तसेंच ज्या ज्या रस्त्याचे लोकांस आज्ञा झाली त्यांणींही आपले ठिकाणीं रंगाची तयारी दुरुस्ती केली. तसेंच शिंदे यांचें लष्करांत रंगाची तयारी केली. खेरीज जागोजागी वाटेनें सरकारचे व शिंदे यांकडील हौद भरून ठेवले. गुलालाची तयारी झाली. सरदार व मानकरी व पागे, पथके, शिलेदार, एकांडे मुत्सद्दी व मानकरी व कारकून मंडळी असे तमाम तयार होऊन वाड्यापार्शी आले. तशीच सर्व फौज व हत्ती व सांडणीस्वार असे तयार होऊन उभे राहिले. सरकारचीही निघण्याची तयारी झाली. निघावयाचे वेळेस वाड्यांत थोरल्या चौकांत बिछायत करून सरकारची स्वारी घेऊन तेथें बसली. त्या वेळेस नाना व तात्या व आपा बळवंत, पेंठे, त्रिंबकराव परचुरे, नारोपंत चक्रदेव असे सर्व लहान थोर, खेरीज ब्राह्मण सरदार-रास्ते, विंचुरकर, ओढेकर, बहिरो अनंत, राजे बहादर, पानशे, पुरंदरे, माधवराव रामचंद्र, मराठे मंडळ-घोरपडे, निंबाळकर, पाटणकर, मोहिते, दरेकर, मानानी फांकडे, जोत्याजी जाधव, पाठीमागीन पटवर्धन, माधवराव रामचंद्र

बिनीवाले व बेहरे-असे सर्व येऊन नाचास बसले. तमाम पागे धायबर, निकम, भोइटे, थोरात, बाबूराव अनंत, भास्कर जगन्नाथ, निळकंठराव रामचंद्र, अवधूतराव यशवंत, असे बावन्न पागे बैठकेस येऊन दाखल झाले. वानवडीहून महादजी शिंदे तयार होऊन सरकारची स्वारी न्यावयास आले. असे समाज वाड्यांत मिळाले. तेथे रंग खेळावयास प्रारंभ झाला. त्या रंगाची वर्णना किती करावी ! हजारों गुलालगोटे उडू लागले. रंगाचे बंब चालू लागले. तसाच गुलाल खंड्याचे खंड्या वाड्यांत उडाला.

असा रंग खेळून सरकारची स्वारी सायंकाळचे दहा घटका दिवसास वानवडीस जाण्यास अंबारींत बसून खवासखान्यांत महादजी शिंदे व आपा बळवंत पाठीमागे बसले. वाडा डावा घालून, सरकारची स्वारी बुधवारातून, कापडआळीने आदितवारांत हरिपंत तात्यांचे वाड्यापाशीं येई तोपर्यंत वाटेने सरकारचे लोकांनीं रंग करून ठेविला होता, त्यांनीं एकच गर्दी रंगाची केली. तसेंच हरिपंत तात्यांचे वाड्यापाशीं स्वारी आल्यानंतर तेथे दोन घटिकापर्यंत रंगाचा मार झाला. त्या रंगाच्या योगाने रस्त्याने चिखल पडला. व शेंकडों पळे गुलाल उधळला. असा दोन घटिका येथे रंग खेळून सरकारची स्वारी पुढे रंग खेळत चालली. शेंकडों पळे गुलाल हत्तीवर ठेविला होता तो रस्त्यांत उधळीत चालले. असे नाकझरी उतरून रास्ते यांचे पेटेतून चालले असता, तसे खेळत रास्ते यांचे वाड्यापाशीं आले. तेथे रास्ते यांनीं रंगाचा समारंभ केला. गच्छ्यांवरून रंगाचे बंब उडू लागले. तेव्हां स्वारीमध्ये जसा पर्जन्य पडतो असा रंग पडू लागला ! दोन घटिका तेथे रंग खेळून वानवडीस स्वारी दाखल झाली.

मग जेथे श्रीमंत बसावयाची जागा केली होती तेथे ते जाऊन बसले. तेव्हां झाडून सरदार व मानकरी व पागे व मुत्सद्दी व कारकून त्या कचेरीस येऊन बसले. बसल्यानंतर दोन घटिकापर्यंत नाच व गाणे झाले. नंतर रंग खेळावयास प्रारंभ झाला. रंग खेळतां खेळतां रंगाचे पाट नदीस मिळाले. असा रंग द्वापारयुगीं श्रीरुष्ण भगवान खेळले. तसा कलियुगीं श्रीमंत सवाई

< गुलालगोटे = पातळ कांचेचे किंवा कागदाचे पोकळ गोळे, आंत गुलाल भरून एका-
मेकांवर होळीच्या सणांत उडविण्याकरितां तयार करतात ते.

माधवराव खेळले. असा कोणी पुढे खेळावयाचा नाही व मागेही कोणी खेळला नाही ! रस्त्यांमध्ये गुलालाचा पेर व रंगाचा चिखल झाला तो किती गणतीस धरावा ! असा रंग खेळल्यानंतर सरकारची स्वारी स्नानास उठली. त्या समर्थी शिंदे यांनी शेकडों कढ्या पाण्याच्या तापत ठेविलेल्या होत्या. शेकडों ब्राह्मण पाणक्ये [हातांत] घंगाळ घागरी घेऊन उभे. असा बंदोबस्त स्नानाचा ब्राह्मण मंडळीचा झाला. तसाच मराठे सरदार, मानकरी यांचा केला होता. मग अवघ्यांचीं स्नानें झाल्यानंतर ज्या कचेरीस रंग खेळले त्याच मसमाली डेऱ्यांत फरास यानें घेऊन, ती बिछायत काढून, नवी बिछायत घालून तयारी केली. सर्व मंडळी लहान थोर स्नानें करून, नवीन वस्त्रें घेऊन घेऊन कचेरीस बसली. मग नाचास प्रारंभ झाला. मग महादजी शिंदे यांनी श्रीमंतांस सर्व पोषाग जवाहीर, शिरपेंच व तुरा वगैरे गळ्यांत मोठ्यांच्या माळा असा दिला. तसेंच सर्व कारभारी, मुत्सद्दी व कारकून मंडळी व शिलेदार लोक व मानकरी व हुजरातेचे लोक व पागे, पथके असे सर्वांस शिंदे यांनी पोषाग वांटून नंतर पानसुपारी, अत्तरगुलाब, हार, तुरे गजरे दिले. इतका समारंभ होई तो तीन घटिका रात्र झाली.

मग सरकारची स्वारी पुण्यास यावयास निघाली. तेव्हां हजार पांचशे दुशाका हत्तीवर लावून मोठ्या थाटानें स्वारी मोठ्या डौलानें चालली. ज्या समर्थी स्वारी मावारी आली त्या समर्थी शहरांत दुरस्ता चिराकदानें करून, लोक आपापल्या माड्यांवरून दिवे लावून तमाशा पहावयास उभे राहिले. त्यांनी त्या दिवशीं सोन्या रूपाचीं फुलें श्रीमंतांचे अंबारीवर उडविलीं. अशा थाटानें स्वारी वाड्यांत दहा घटका रात्रीचे अमलांत दाखल होऊन श्रीमंत मसनदीवर बसले. सर्व मंडळीस पानसुपारी, अत्तरगुलाब देऊन घरी जाण्याची आज्ञा सर्वांस झाली. त्या समर्थी सर्वांनी नजर नजराणे करून आपले ठिकाणीं सर्व लहान थोर गेले. असा रंगाचा समारंभ झाला. चैत्र शुद्ध १ शके १७९५, प्रामाथीनामसंवत्सरे. सल्लास तिस्सैन मठ्या व अल्लफ. [१९९३]

* या रंगाविषयीं मनोहर कवीनें केलेलें एक गाणें बायकांच्या म्हणण्यांत येतें त्यांनील्ल वर्णन व वरील वर्णन हीं पुष्कळ अंशीं जमतात. ९. हे सर्व खेळ भावी स्थितीचे सूचक होत असें कित्येक सूक्ष्म दृष्टीच्या पुरुषांच्या लक्षांत तेव्हांही आलें असेल. आरसे महालांत रंग खेळण्याबद्दल व दाखुकाम सोडण्याबद्दल दरबार जेव्हां भरले लागले, व गोळ्यांच्या वर्षावाचे

पुढें राज्यकारभार चालूं लागला. पुढें रमाबाई साहेब यांचे शरिरास विकृती रोगाची झाली. बहुत उपाय केले, परंतु गुणास आलें नाहीं. शेवटीं त्याच व्यथेनें बाईसाहेब यांस देवाज्ञा झाली.

मग तेरा दिवस झाल्यानंतर लग्न करावयाचा बेत ठरला. नंतर मुली पाहाण्यास कारकून व ब्राह्मण गेले. मुली पाहात पाहात कोंकणांत विजयदुर्ग तालुक्यांत *धालवलीस गणेशपंत गोखले यांची कन्या पाहिली. सुलक्षणी पाहून रास नक्षत्र छत्तीस गुण मिळवून पाहिले. ते छत्तीस मिळून नंतर पुण्यास लिहून पाठविलें. मग पुण्यास लिहून आल्यानंतर सर्व कारभारी यांचे मनास येऊन गंगाधर गोविंद भानू यांस लिहून पाठविलें कीं, “गोखले मशारानिल्ले यांची कुटुंबसह परिवारेंसहित पुण्यास रवानगी करावी.” अशीं पत्रें जातांच भानू यांनीं गोखले यांस पालख्या व डोल्या देऊन पुण्यास रवाना केलें. ते गणेशपंत गोखले पुण्यास आल्यानंतर लागलाच लग्नाचा मुहूर्त पाहून, गोखले यांस जानवशास जागा खाजगीवाले ह्यांचे वाड्यांत दिली. तेव्हां खाजगीवाले यांस सरकारची आज्ञा झाली कीं, “तिकडील साहित्याची तयारी तुम्हीं करावी.” सरकारांतून खर्चास दिलें.

मग शहरांत आमंत्रण लग्नाचें फिरलें. सरकारची मंडळी व मुत्सद्दी मंडळ व कारभारी तमाम व सरदार व पुणें मुक्कामीं मामलेदार होते त्यांस आमंत्रणें झालीं. नंतर देवकस्थापना होऊन, तेलफळ रुखवत होऊन वरप्रस्थान निघालें. लग्न दिवसास होतें. तेव्हां सरकारची स्वारी नवरीचे मंडपांत यावयास निघाली. ती अंबागीत बसून चालली. पुढें तेंकरावे चालले आहेत, वाजंत्री वाजतात. अशा थाटानें स्वारी चालली. पाठीमागें सारे कारभारी चरणचाली

ठिकाणीं रंगोचा वर्षाव जेव्हां होऊं लागला, तेव्हां माधवरावांच्या वेळच्या व त्या पूर्वीच्या लोकांच्या डोळ्यांतून टिपें पडलीं असावीं. खुद्द नानाफडाणिसास तरी असे पोरकट चाळे खचित आवडले नसतिल. पण करतो काय विचारा ? सांपडला होता हिंदुस्थानी वाघाच्या सपाट्यांत. या व्याघ्राचा अंतस्थ हेतू इतकाच दिसतो कीं, दक्षिणेंतील सजातीयांस रंजवून शेळ्या करून टाकिल्या कीं राज्य आपलेंच. * ‘गोळवलीस’ कल्याण प्रत. १०. तेंकरावा=विवाह वगैरे समारंभाच्या मिरवणुकींत अनेक तक्ते एकत्र जोडून त्याजवर वेश्येनें नृत्य करावें म्हणून एक जोड-तक्ता करितात तो. हा मनुष्ये डोकीवर नेत.

महादजी शिंदे, तात्या, नाना प्रमुख सारे होते. अवघ्यांनी आपआपल्या कानांत चौकडे घालून निमेजामे अंगांत घातले. हत्तीच्या मार्गे बायकांचा समुदाय, त्यांच्या मार्गे कारभारी यांचा समुदाय चालला आहे असे मिरवत मिरवत खाजगीवाले ह्यांचे वाड्यांत स्वारी दाखल झाली. नंतर सकळ लग्न-विधी होऊन, विवाहहोम झाल्यानंतर सर्व मंडळीस भोजनास राहविले. ते दिवशीं भोजन होऊन दुसरे दिवशीं आमंत्रण सोयऱ्यांकडील येऊन सारी मंडळी भोजनास गेली. रात्रो सोडे झाले. ते दिवशीं वरात मिरवत सरकारची स्वारी वाड्यांत दाखल झाली. नंतर सर्वत्रांस मेजवानी करून सर्वांचे आहेर आले होते ते परत केले. लग्नाची दक्षणा रमण्यांत वांटली.

असा कारभार होत असतां मध्यवर्ती अहल्याबाई होळकरीण यांचीं पत्रें सरकारांत आलीं कीं, “ चिरंजीव § मल्हारराव होळकर आम्हांपासून रुसून गेला त्याचा बंदोबस्त सरकारांनीं ठेवावा. ” अशीं पत्रें सरकारांत येऊन पोहोचलीं व आणखीही मुलखांतील बोभाट तहत नेमाडापासून सरकारांत आले कीं, “ मल्हारराव होळकर १०-१५ हजार फौजे-निशीं येत आहेत. त्या फौजेचा उपद्रव मुलखांत होत आहे. ” अशीं पत्रें महालोमहालींचीं सरकारांत बोभाटांचीं आलीं. चौहींकडून होळकरांचे बोभाट आले. त्याजरून सरकारांतून त्यांचे बंदोबस्तासाठीं चाळीस हजार फौज, तोफखाना रवाना झाला. त्या फौजेत कारभारी बहिरो अनंत म्हणजे अंताजी माणकेश्वर यांचे चिरंजीव यांस सरकारची ताकीद अशी कीं, “ मल्हारराव होळकर यांशीं लढाई न घेतां व त्यांचे जिवास धक्का न लावितां त्यांचे फौजेचा उपद्रव मुलखास न होतां, असें त्यांस घेऊन पुण्यास येणें. ” अशी ताकीद होऊन फौज रवाना झाली. त्या फौजेनें होळकरासर्भोवतीं कोस कोस छाट्यानें चालून खानदेशांत गांठ पाडिली. तेव्हां मल्हारराव ह्यांचा मुकाम झाला म्हणजे सरकारच्या फौजेनें मुकाम करावा. असे कूच मुकाम करीत गंगा उतरून अलकडे आले. तसेच पुढें चालले. ” तो निचे देहरे याचा घाट चढून होळकर येऊन वाफगांव येथें फौजेसुद्धां गांवांत उतरले. त्या समयीं सरकारची फौज गोळीचा व बाणाचा टप्पा चुकवून गांवाभोवतीं

§ हा तुकोजीरावाचा मुलगा. (मार्गे पृष्ठ ३७ टीप ६५ पाहा.) ११. ‘ निवेद्रेचा ’ असे कल्याण प्रतीत दिसते.

चौकेर उतरली. अशा मजकुराचीं पत्रें बहिरो अनंत यांचीं आलीं. त्यांचीं उत्तरें सरकारचीं गेलीं कीं, “ तुम्ही चौकेर घेरा देऊन उतरलां आहां, तसेंच बंदोबस्तानें असावें; त्यांच्या वाटेस कोणीं जाऊं नये. बाहेरची रसद वगैरे बाहेरून गांवांत जाऊं नये, अशा बंदोबस्तानें असावें.” याप्रमाणें फौजेचा मुकाम दोन महिने तेथें झाला. गांवांतील दाणा सरला. खाण्यापिण्याची अडचण पडूं लागली, दोन दोन फांके खाण्यावांचून सर्वास पडूं लागले. मल्हारराव होळकरानें कौलास घेऊन बोलणें लाविलें. त्या वेळेस सरकारची आज्ञा होळकर यांस अशी झाली कीं, “ तुमचे दिवाण भगवंतराव आहेत ते सरकारच्या हवालीं करावे, म्हणजे तुमचा बंदोबस्त सरकारांतून तुमचे मनोदयानुरूप केला जाईल.” त्या बोलण्यास तोड दुसरी नाही, असा विचार पक्का मल्हारराव यांणीं आपले ठिकाणीं करून भगवंतराव यास सरकारचे हवालीं केलें. नंतर भगवंतराव यास कैदेंत ठेवून, मल्हारराव यांस सरकारचीं पत्रें जाऊन, होळकर यांस पुण्यांत आणिलें. सरकारच्या भेटी झाल्यानंतर त्यांचे खर्चाचा बंदोबस्त सरकारांतून करून देऊन, सरकारची आज्ञा होळकर यांस अशी झाली कीं, “ आतां तुम्हीं स्वस्थ असावें. पुढें तुमचा बंदोबस्त तुमचे चित्तानुरूप सरदारी प्रकरणीं करून देऊं. ” असें आश्वासन सरकारचें झालें. हें बोलणें मल्हारराव यांणीं ऐकून पुणें मुक्कामीं स्वस्थ होते. पुढें भगवंतराव ह्यांचा जामीन घेऊन मोकळें केलें.

नंतर महादजी शिंदे यांस भौद्रपदमासीं नवज्वराची भावना होऊन देवाज्ञा झाली. मोठा सरदार ! सरकारची एक बाजू खचली !! राज्यांतील मोहरा नाहीसा झाला ! हरिपंत तात्या फडके यांस पोटसुळाची भावना होऊन, ती फारच झाल्यावर तात्यांस समजलें. त्यावरून सर्व निरावानिरव करून, नाना फडणीस यांजपाशीं बहूत प्रकारचीं राज्यप्रकरणीं बोलणीं बोलून, घरगुती मजकूर समजावून, नानांचा निरोप घेऊन, सरकारची आज्ञा घेऊन, तात्या सिद्धटेकास श्रीगणपतीजवळ मरावयास गेले. तेथें महिना दीड महिना तात्या गणपतीपाशीं होते. पुण्याहून गेल्यापासून प्रकृती दिवसेंदिवस जडकावत चालली त्या व्यथेनें कार्तिकमासीं तात्यांस देवाज्ञा झाली. दोन्ही माणसें राज्यांतील राज्य चालविण्याजोगतीं गेलीं. त्यामुळें बहुतांस खेद झाला.

पुढें तात्यांचें संस्थान त्यांचे चिरंजिवांकडे चालविलें. महादजी शिंदे चारल्यानंतर त्यांचे दिवस झाल्यावर कारभारी यांचीं बोलणीं सरकारांत लागलीं कीं, “दौलतराव शिंदे यांचे नांवें सरकारचीं वखें द्यावीं.” तेव्हां वखें द्यावयाचीं कीं न द्यावयाचीं याविषयीं शिंदे यांजकडील वकील रामजी पाटील व रायाजी पाटील यांशीं सरकारांतून बोलणें झालें कीं, “नजर सरकारांत घ्यावयाची तेव्हां सरदारी प्रकरणीं वखें द्यावयाचीं.” त्या समयीं शिंदे यांजकडील वकील यांनीं सरकारांत विनंती केली कीं, नजर किती घ्यावयाचा मानस आहे.” तें बोलणें ऐकून सरकारचा जबाब झाला कीं, “दोन कोट रुपये नजर द्यावी.” असें बोलणें सरकारचें पडलें. त्या वेळेस शिंदे यांचे कारभारी वकील यांस गोष्ट मोठी अवघड लागली. त्या बोलण्यांत दुसरी तोड नाही असें शिंदे यांजकडील कारभारी यांनीं जाणून सरकारास विनंती केली कीं, “पाटीलबोवा यांचे मागें जिवबादादा बक्षी राज्यकारभाराचे मुखत्यार आहेत. तेव्हां त्यांस लिहून पाठवून त्यांचें उत्तर आलें म्हणजे काय विनंती करणें ती करूं. असें बोलणें जिवबादादा यांस पर्ती लिहून त्याचा जाब नजर द्यावी असा आल्यास सरकारांत विनंती करूं.” अशी गोष्ट सरकारांत कबूल करून दौलतराव शिंदे यांस दुस्रोटा करावयास कारभारी सरकारांतून गेले. त्याणीं दुस्रोटा मात्र केला, सरदारीचीं वखें दिलीं नाहींत. शिंदे यांनीं सरकारांत जवाहीर दिलें. त्यांत नानांचे मनांत दोन जिनसा शिंदे यांजकडे होत्या त्या घेण्याचा मानस होता. म्हणून “एकेक मोती जांभळा एवढालें, अशा शंभर मोत्यांची माळ एक, व तशाच शंभर चांफेकळ्यांची माळ एक, अशा दोन माळा सरकारांत घेतल्यावर मग सरदारी प्रकरणीं काय बोलणें तें बोलूं” अशी सरकारची आज्ञा शिंदे यांजकडील वकील कारभारी यांस झाली.

[इकडे] गोविंदराव काळे हे सरकारांतून वकिलीच्या कामावर भागानगरास मोंगल यांजकडे होते. तेव्हां गोविंदराव पिंगळे पुण्यांत होते ते सरकारांतून वकिलीच्या कामावर बोलण्यांत हैदराबादेस गेले. त्या वेळेस नवाब यांचे कचेरीस रात्रौ तमाशा झाला. त्यामध्ये मश्रुमुलुख यांनीं श्रीमंत रावसाहेब यांची व नाना फडणीस यांची सोंगे आणिलीं. त्या तमाशामध्ये कचेरीस काळे व

१३. जिवबादादा व बाळोबातात्या हे दोन शेणवी गृहस्थ शिंद्यांच्या कारभार्यांत प्रमुख होते.

पिंगळे बसल होते, त्या उभयतांनीं सोंगे पाहून दोघे कचेरीतून उठून चालले. त्या समयी कचेरीस नबाब निजामअल्लीखां व मथुरमुलुख हा दिवाण, वरकड मुत्सद्दी राजे रायराय व मीर अलम व जहांजंग धोंसे व शवरभा निबाळकर, व बहारमल्ल पठाण व मोठमोठे सरदार, रघोत्तम हैबतराव, राव राजेंद्र, असे मोठमोठे मुत्सद्दी व सरदार त्या समेत बसले असतां, इतक्यां देसत सरकारचीं सोंगे तमाशांत आणिलीं. हें पाहून गोविंदराव बापू व गोविंदराव मामा असे उभयतां उठले. त्यांच्या बरोबर त्यांजकडील पागे व पथके होते ते सारें मंडळ उठलें. ते उठण्यासमयीं मथुरमुलुख व मुत्सद्दी व सरदार बसले होते, त्या सर्वांनीं उभयतांस विचारलें कीं, “तम्ही उठून कां जातां!” त्या वेळीं उभयतांनीं उत्तर केलें, “आमचे खावंदांचीं सोंगे तमाशांत आलीं तेव्हां आमची बसावयाची योग्यता नाही,” नंतर खासे नबाब यांनीं गोविंदराव यांस हांक मारून जवळ बलावून सांगितलें, “तुमची जाण्याची गरज नाही. हा तमाशा आहे. ह्याचा विधिनिषेध तुम्ही काय बाळगतां ! ” असें नबाब ह्यांचें बोलणें ऐकून गोविंदराव बापू यांनीं उत्तर केलें कीं, “ हा राजदरबार आहे. येथें आमच्या खावंदांचीं सोंगे आलीं. आतां आमची बसण्याची मजा नाही. आपणही आम्हांस बसावयाचा आग्रह करूं नये. आतां या कचेरीत आम्ही सर्वोद्वेष्टां सरकारांस अर्ज करतो एवढा समजून ठेवावा. आमचे खावंदांचीं सोंगे आपण तमाशांत आणविलीं आणि लोकांस दाखविलीं, याचें उसनें आपलेकडील दिवाण वगैरे मंडळी पुण्यांत नेऊन दारोदार फिरवून लोकांस दाखवूं हें पक्कें समजून ठेवावें. आम्ही असें करून दाखवूं तरच गोविंदराव काळे होऊं, यांत अंतर व्हावयाचें नाही. ” असें बोलून नबाबांस मुजरा करून, तेथून उभयतां निघून आपले मकाणास येऊन दाखल झाले.

पुढें मसलतीस प्रारंभ झाला. प्रातःकाळीं गोविंदराव बापू व गोविंदराव मामा असें तेथें वकिलीच्या कामावर कारकून ठेवून आपण उभयतां तेथून निघाले. ते कूच दरकूच पुण्यास येऊन दाखल झाले. नंतर श्रीमंतांची व नानांची भेट झाली. भेटीअंतीं भागानगरचा मजकूर सर्व खावंदांस विदित करून आणखी म्हणतात, “ याची आज्ञा काय ती करावी. आम्ही तर तेथून तोंडांत खाऊन दरबारांत प्रतिज्ञेचें उत्तर बोललों कीं, ‘आमचे खावंदांचीं सोंगे आणिलीं त्यापेक्षां मथुरमुलुख यांस धरून दारोदार फिरवूं’ असें प्रतिज्ञेचें

माधवराव नारायण ऊर्फ सवाई माधवराव—१७७४-१७९५१५९

बोलणें बोलून तेथून निघालों. तेव्हां आतां मोंगलावर मोहिम करणें अगत्य. याविषयी आज्ञा व्हावी. ” असा मजकूर श्रीमंतांनीं ऐकिल्यानंतर श्रीमंतांस मोठा राग येऊन उत्तर केलें कीं, “ मसलत करून मोंगलावर स्वारी करावयाची. ” असें उत्तर होतांच गोविंदराव बापू यांनीं तीच शकुनगांठ बांधिली. असें बोलणें झाल्यानंतर दरबार बरखास्त झाला.

त्याजवर दुसरे दिवशीं नानांचे वाड्यांत काळे, पिंगळे व नाना हे त्रिवर्ग खलबतास बसले. त्या वेळेस नानांनीं सर्व विचार भागानगरचा, बारीक मोठे मजकूर फौजेचे व सरंजामाचे व नवाबाचे मर्जीचा कल कसा, तो सर्व मजकूर विचारला. तेव्हां परस्परें बोलण्याचे खुलासे सर्व झाले. तेव्हां मसलतीची तयारी करण्याचा उद्योग नानांनीं मांडिला. असें नित्य खलबत काळे व पिंगळे यांचें होऊं लागलें. त्या खलबतांत विचार मिळून मोंगल यांजवर स्वारी करण्याचा उद्योग. तेव्हां फौजेचा जमाव मोठा झाला पाहिजे. असे विचार ठरले असतां पुढें जमायत करण्याचा उद्योग मांडिला.

हिंदुस्थानांत तुकोजी होळकर यांस बलावण्याचीं पत्रें सरकारचीं गेलीं. कीं, “ मोंगलावर मोहिम करावयाची, तर तुम्हीं आपला सरंजाम तोफखान्यासुद्धां देखतपत्र सारी फौज घेऊन दरकूच पुण्यास येऊन दाखल व्हावें.” शिंदे यांकडील कारभारी वकिलांस सरकारची आज्ञा झाली कीं, “तुम्हींही हिंदुस्थान येथें पत्रें लिहून पाठवून तेथें तुमची फौज आहे त्यापैकी तुमच्या तेथील मुलखाचा बंदोबस्त राखून बाकी फौज हुजूर पुण्यास बोलवावी. जिवबा बक्षी तुमचे त्यांसही बोलवावें. अशीं पत्रें ताबडतोब डाकेंत रवाना करावीं.” याप्रमाणें शिंदे यांस आज्ञा झाली. अशीं पत्रें फॅक्टसिंग गायकवाड यांस गुजराथेंत गेलीं. “ तुम्ही आपले संस्थानचा व मुलखाचा बंदोबस्त ठेऊन, बाकी फौज पोक्त सरंजाम करून, उभयतां पितापुत्र व तुमचे दिवाण रीवजी आपाजीसुद्धां सरकारची मोहिम मोंगलावर

१४. शकुनगांठ = कालांतरां होणाऱ्या वर्तमानाविषयी आढळलेल्या शकुनाचें (तत्सूचक लक्षणाचें) स्मरण राहवें म्हणून जी पदरास गांठ बांधितात ती. हिच्या योगें त्या शकुनाचा मान केला असें होतें. १५ फॅक्टसिंग १७८९ च्या डिसेंबरांत बडोद्याचे मुख्य अधिकारी झाले. ग्रॅंट. ड. १६. ह्या हुशार परभू गृहस्थानें पुढें मोठ्या युक्तीनें गायकवाडीचें रक्षण करून लौकिक मिळविला.

होत आहे तर देखतपत्र दरकूच निघून पुण्यास यावें. ” अशीं पत्रें गुजराथेंत बायकवाड यांस गेलीं.

असा तयारीचा वेत पुणें मुक्कामी होत आहे तो मजकूर नवाबाचे वकिलांनीं भागानगरास लिहिला. त्याजरून पुर्वीं गोविंदराव काळे रुसून आले सबब हैदराबादेहून नवाब यांनीं समजुतीसाठीं मीरअलम् व रघोत्तम हैबतराव रावगजेंद्र व राजे रायराय यांचे नांवें रेणुराव धोंडजीराव रायराय हा किताब [दिलेले] असे त्रिवर्ग यांची रवानगी पुण्यास हजार दोन हजार सरंजाम देऊन केली. ते पुण्यास येऊन दाखल झाले. सरकारच्या भेटी झाल्या, व नानांचीही भेट झाली. नवाब यांनीं श्रीमंतांस पोशाग वगैरे पाठविले होते ते सरकारांत प्रविष्ट झाले. पुढें बरसात आली त्यामुळे मोंगलांचे कारभारी आले होते त्यांचा मुक्काम चार महिने पुण्यास झाला. त्या चार महिन्यांत सलुख्याचीं बोलणीं बहुत प्रकारचीं सरकारांत त्यांनीं आपले तर्कें केलीं. त्या बोलण्यांत मजकूर जमावे असें न झालें. परंतु बोलण्यास आले होते त्यांनीं आपले अकलेनें श्रीमंतांपाशीं नवाबांचा निरोप सांगितला कीं, “आम्ही आतां म्हातारे झालों. आतां तुम्हीं आम्हांशीं लढावें ही गोष्ट तुम्हांस मुनासब नाही. ” अशीं बहुत प्रकारचीं बोलणीं बोलले. परंतु मजकूर जमला नाही व सरकारची मर्जी लढाईच करावी असा इत्यर्थ ठरला. त्या वेळेस नवाबाकडील कारभारी बोलण्यास आले होते त्यांस सरकारांतून रुस्कत दिली. त्या समयीं नवाब निजामअल्लीखां यांस पोषाग कारभारी नवाबाकडील आले होते त्यांचे हवालीं केले. जसे नवाब ह्यांनीं श्रीमंतास पाठविले होते त्याप्रमाणें श्रीमंतांकडून नवाबास दिले. मिरअलम् व रेणुराव धोंडोजी, रघोत्तम हैबतराव यांसही वखें सरकारांतून दिलीं. नवाबाकडील त्रिवर्ग होते त्यांनीं सलुख्याचीं बोलणीं बहुत प्रकारीं सरकाराशीं केलीं, परंतु नाना व गोविंदराव बापू व गोविंदराव मामा यांच्या कोणतीही गोष्ट खात्रीस आली नाही म्हणून धिघाड ठरला आणि मिरअलम् यांची रवानगी हैदराबादेस केली. त्या वेळेस नाना व गोविंदराव काळे यांनीं त्यांस समक्ष सांगितलें कीं, “आमची लढाईची तयारी झाली. तुम्हांस काय तयारी करणें ती करावी. आतां सुस्तीवर राहूं नये. आम्ही त्या दरबारांतून प्रतिज्ञा करून उठून आलों.

माधवराव नारायण ऊर्फ सवाई माधवराव-१७७२-१७९५. १६१

ही गोष्ट अन्यथा व्हावयाची नाही. श्रीमंतांचे पुण्य-प्रतापें करून मंथुदौला यास पुण्यामध्ये आणून दारोदार फिरवूं. " असें साफ उत्तर गोविंदराव काळे यांनीं त्यास सांगितलें. नवाबाकडील कारभारी सरकारचा निरोप घेऊन भागानगरास गेले.

इकडे पाठीमागें सरकारची तयारी होऊं लागली. नागपुरास रघोजीराजे भोसले यांस सरकारचीं पत्रें डाकेंत रवाना झालीं कीं, " तुम्हीं फौज घेऊन ताबडतोब पुणें मुक्कामीं यावें. आमचा व नवाब निजामअल्लीखां यांचा विघाड झाला आहे. तेव्हां मोंगलावर मोहीम करावयाची म्हणून तुम्हीं आपला कट्टा सरंजाम तोफखाना व बाणांच्या कैच्या वगैरे तयारीनें देखतपत्र पुण्यास यावें. आतां येथील आमची तयारी झाली. तुम्हीं लौकर यावें. " अशीं पत्रें नागपुरास भोसले यांस सरकारचीं गेलीं. त्याजरून रघोजी भोसले फौजेसुद्धां तयारी करून डेरेदाखल झाले. मग तेथून कूच करून पुण्यास येऊन पोहोंचले. त्या समयां श्रीमंत पुढें सामोरे जाऊन, श्रीमंतांच्या भेटी होऊन सर्व मजकूर परस्परें बोलण्यांत आले. मग भोसले येऊन आपल्या तळावर पन्नास हजार फौजेनिशीं उतरले. तसेच हिंदुस्थानांतून तुकोजीराव होळकर साठ हजार फौजेनिशीं समागमें तोफखानासुद्धां येऊन दाखल झाले. त्यांच्या भेटी सरकारशीं झाल्या. नंतर होळकरही आपले तळावर जाऊन उतरले. त्याप्रमाणें गुजराथेंतून फत्तेसिंग गायकवाड व गोविंदराव गायकवाडसुद्धां चाळीस हजार फौजेनिशीं पुण्यास येऊन पोहोंचले. त्यांच्या व सरकारच्या भेटी झाल्या. त्याप्रमाणें शिंदे यांकडील जिवबादादा बक्षी हिंदुस्थानांत होते, त्यांस बलावणें पोहोंचतांच तेही पंचवीस हजार फौजेनिशीं वानवडीच्या तळावर शिंदे यांचे लष्करांत येऊन पोहोंचले.

नंतर जिवबादादा बक्षी ह्यांच्या व सरकारच्या भेटी व नानांचीही भेट झाली. बोलणीं चालणीं झालीं. सरदारी प्रकरणीं नजर घ्यावयाची व वखें घ्यावयाची याविषयीं बोलणीं बहुत झालीं. तेव्हां सरकारचे मर्जीचा कल नजर घ्यावयाचा जिवबादादा ह्यांनीं पाहिला. त्या वेळेस जिवबादादा बक्षी यांनीं सरकारांत विनंती केली कीं, "आम्ही सरकारचे खानाजाद. सरकारांनीं आम्हांस

१९. 'मैनात दौला' व 'मैनात दौला' असें अनुक्रमे कल्याणच्या व भिवणूरच्या प्रतीत आहे. २०. खानाजाद = चाकरांचीं मुलें.

मोठ्या वैभवास आणिलें. सगळ्या मुलखांत लौकिक वाढला असतां सरकारची मर्जी नजर घ्यावयाची याविषयी मी विनंती करितों ही ध्यानांत आणावी. 'हल्लीं सरकार मोंगलावर स्वारी करून जाणार. मोठा कटा सरंजाम करण्याची तयारी चालली आहे. त्यापेक्षां हीच मोहिम सेवकास सांगावी म्हणजे मसलत बिन पेशावांचून [पार नेतों व] सरकारची चाकरी बजावून मोंगल याचा मोड करून, सरकारची फत्ते करून घेतों." अशी गोष्ट शिंदे यांचे कारभारी यांची ऐकिल्यावर सरकारचे मर्जीस ती गोष्ट येऊन " बरें आहे, " असें बोलून दौलतराव शिंदे यांचे नांवें सरदारीचीं बख्खें सरकारांतून दिलीं, आणि नजर घेण्याची मना झाली. आणि त्यांत सरकारची आज्ञा झाली कीं, "मसलती संबंधीं तुम्हांस पैका मिळावयाचा नाही." ती गोष्ट ऐकून शिंदे यांनीं [तें] कबूल केलें.

पुढें तयारीचा बेत चालला. आणखी सरदार विंचुरकर, पटवर्धन, रास्ते, राजेबहादर, बहिरो अनंत, रंगराव ओढेकर, घोरपडे, निंबाळकर, जाधव बाघोलीकर, भोईंजकर व गांडापूरकर—भोईटे, पाटणकर, दरेकर, शितोळे, ऐतोळे, आटोळे, पोंवार सुपेकर, मलठणकर, आमदावादकर, तगरदेवळेकर, सोमौशी, धारकर पोंवार, थोरात, मोहिते, शिर्के, पुरंदरे, पानशे, कुसुंदवाडकर पटवर्धन, मिरजकर पटवर्धन, विंचुरकर, कितूरकर देसाई, सुरापुरकर बेरड, सिंदखेडकर जाधव, असे लहान थोर सरदार जमा झाले. किती म्हणून नांवें लिहावीं ?

खेरीज सरकारची हुजुरात बावन्न पागा, निळकंठराव रामचंद्र पागे, चळवंतराव थोरात, भास्कर जगन्नाथ, बाबुराव अनंत, निकम, धायबर, भोईटे व अमृतराव यशवंत, अशा बावन्न पागा आपल्या तयारीनें दाखल झाल्या. शिवाय पथकी यशवंतराव तापकीर व रणनवरे यांचें पथक अशीं झाडून पथकें जमा झालीं. खेरीज शिलेदार, एकाडे, अक्कलकोटवाले भोसले व किरकोळ सरंजामी असे कुंल जमा झाले. तोफखान्याचे सरदार पानसे यांणीं तोफखान्याची तयारी करून, दारूगोळा पक्कें सामान करून, दोनशें तोफा सरकार-तोफखान्यांतील गाडयांवर चढवून तोफखाना बाहेर निघाला.

२१. भिव० प्रतीत 'आतां' असें आहे. २२. इंदूर प्रतीत 'लढाई संबंधी' असें आहे.
२३ कुळ=सर्व

माधवराव नारायण ऊर्फ सवाई माधवराव-१७७४-१७९५. १६३

पंचवीस हजार गारदी पायदळ तोफखान्याचे रखवालीस. शिवाय कामाठी, बेलदार, गोलंदाज, खलाशी व तबलदार सैलाशी, दारूगोळ्यांचे छकडे, असा सरंजाम पन्नास हजार बेलसुदां जमावचा जमाव शहरा बाहेर जाऊन उतरला.

तसेच जितके सरदार आले होते तितकेही आपआपल्या जागांवर जाऊन उतरले. अष्टप्रधान, पंतप्रतिनिधी, पंतसाचिव, असे आपल्या सरंजामानिशीं बाहेर जाऊन उतरले. सरकारचे डेरे सुमुहूर्तांन बाहेर जाऊन गारपिरावर दिले. त्यांचे सभोंवतीं फौज, सरदार, मानकरी, पागे असे जाऊन आपआपल्या मिसळीने उतरले. शिवाय पायदळ, गारदी यांचे रिसालद्वारे शोधपंत गडबोले, विनायकपंत परांजपे, गणेश हरी पंडित, बळवंतराव काशी, असे शाडून रिसाले गारदी यांचे, शहामीरखां रोहिले, सरकारचीं पलटणे, मु सौं मु त्र क व मु सा ना र द असे सारे पायदळ साठ हजार डेन्याभोंवते येऊन उतरले. हाळकर, गायकवाड, शिंदे, भोसले, असे सरकारच्या डेन्याजवळ ज्या ठिकाणी उतरावयाचे त्या ठिकाणी जाऊन उतरले. शिंदे सरकारच्या डेन्याची उजवी बाजू संभाळून, लाख फौजेनिशीं, तोफखाना पसळून उतरले. सरकारची स्वारी निघण्यास मुहूर्ताचा अवकाश होता, सबब शाडून फौजेचा मुकाम बाहेर झाला. मानाजी फांकडे रुसले होते त्यांची समजूत करून, त्यांसही बरोबर जाण्याची आज्ञा सरकारची झाली. याप्रमाणे मानाजी शिंदे आपले सरंजामानिशीं गारपिरावर जाऊन उतरले. तसेच राघोबादादा पटवर्धन, चिंतामणराव पटवर्धन, तसेच मिरजकर पटवर्धन, असे आपआपल्या फौजेनिशीं बाहेर जाऊन उतरले. असा सारा समुदाय गारपिरापासून आसपास चौकेर जाऊन उतरल्यावर बेरीज घेतां तीन लक्ष घोडा, खेरीज पायदळ लाख दीड लाख, एकूण चार साडेचार लक्ष फौजेचा तळ पडला.

पुण्याचा बंदोबस्त माधवराव रामचंद्र कानडे यांजकडे सांगून त्यांजला

२४. तबलदार = फरासखान्यांतला कामाठी. खलाशी = तोफा ओढण्यासाठीं ठेविलेले लोक. २५. मिसळीने (मिसल) योग्यनेत्ररूप नेमिलेल्या जागांवर, २६. रिसालदार = रिसाल्याचा मुख्य. रिसाला = घोडदळ, कवाडती घोडेस्वार. २७. 'मुसा' इत्यादि आरब लोकांच्या जमादारांचीं नांवे होत. 'मुसा हा हुदा किंवा पदवी.

पुणें मुक्कामी ठेविलें. त्यांचे तेनातीस शहरचे बंदोबस्तासाठीं ७-८ हजार स्वार खेरीज पायदळ ५-७ हजार, खेरीज हशमी लोक. शहरची नाकेबंदी वगैरे सारा बंदोबस्त कानडे यांच्या मुखत्यारीनें ठेविला.

बाहेरच्या फौजेचा कूच मुक्काम तोफेवर होऊं लागला. बारा कोसांचा तळ मुक्काम होईल तेथें पडूं लागला. लष्करचे बाजार बाहेर जाऊन लष्करचे लष्करांत उतरले. सरकारी जामदारखाना पोतनीससुद्धां व कारकून मंडळी व खासबदार व जामदार जामदारखान्याचे रखवालीचे लोक स्वार सरकारच्या डेन्या जवळ पिछाडीस जामदारखान्याचा डेरा व राहुट्या उभ्या करून उतरले. तसाच फडणिशीकडील डेरा उजवे बाजूस उतरला. जेथें नाना फडणीस यांचा डेरा होता तेथें दफतराचा डेरा दफतरासुद्धां उतरला. अशी स्वारीची तयारी झाली. वरकड दरकदार, मुजुमदार व चिटणीस असे बाहेर जाऊन डेन्यापार्शी उतरले. पुढें श्रीमंतांची स्वारी जाण्याचा मुहूर्त आठ पंधरा दिवस राहिला असतां त्याच्या आगोदर नाना फडणीस सुमुहूर्तानें जाऊन उतरले. तेव्हां साडेचार लक्ष फौजेवर हुकूम नानांचा ! त्या वेळेस नवाबाचे वकीलांनीं पत्रें डाकेंत रवाना केलीं कीं, “ पेशवे ह्यांची तयारी होऊन खांसा स्वारी डेरे-दाखल झाले.

याप्रमाणें हैदराबादेस पत्रें पोहचतांच मोंगल आपली तयारी करून खांसा नवाब भागानगराच्या बाहेर तमाम फौजेसुद्धां डेरे-दाखल झाला. नवाब यानेंही सरंजाम मोठा लढाईचा केला. दोन लाख स्वार, खेरीज पायदळ, शिवाय पलटणें, समागमें तोफा व बाणांच्या कैच्या, असा पक्का सरंजाम करून, खेरीज सरंजामी रावरंभा निंबाळकर, माने, जावरजंग घोंसा, सुधानखां व सलाबतखां. वगैरे झाडून कुल सरंजाम आपआपले फौजेनिशीं व भारमल असे आले त्यांनीं लढाईची हिंमत धरली. अशीं पत्रें सरकारचे वकील तेथें होते त्यांनीं सरकारांत लिहिलीं तीं येऊन पोहोंचलीं.

मग सारी तयारी झाल्यानंतर श्रीमंत रावसाहेब पौषमासी, सुमुहूर्तानें प्रातःकाळीं, बारा घटिका दिवसास, वाड्यांतून देवास नमस्कार करून, ब्राह्मणांस दाक्षिणा वांटून बाहेर निघाले. त्या दिवशीं गारपिरावर सरकारची स्वारी डेन्यास न्यावयास खांसे खांसे अवघे आले:- १ रघो जी भोसले, २ दौलतराव शिंदे.

१ तुकोजीराव होळकर, २ फत्तेसिंग गायकवाड, ५ जानराव नाईक निंबाळकर,
 ६ तुळाजीराव घोरपडे, ७ फत्तेसिंग भोसले अकलकोटवाले, ८ जोत्याजी जाधव,
 ९ हणमंतराव जाधव, १० खंडेराव जाधव, ११ पोंवार नगरदेवळेकर,
 १२ धारकर, १३ मलठणकर, १४ अहमदाबादकर, १५ सुपेकर, तसेच १६
 सोमोशी, सरकारचे पागे, १७ निळकंठराव रामचंद्र, १८ भास्कर जगन्नाथ,
 १९ बाबूराव अनंत, २० निकम धायबर, २१ थोरात, २२ चव्हाण,
 २३ भोइटे, २४ अवधूतराव यशवंत, असे बाबन्ना पागे; नावें लिहितां
 दुसरे भारत व्हावयाचें ! किती नावें लिहावीं ! ब्राह्मण सरदार परशुरामभाऊ
 पटवर्धन, रघुनाथराव पटवर्धन, चिंतामणराव पटवर्धन, विंचुरकर,
 राजेबहादूर, बाळासाहेब मिरजकर पटवर्धन, रंगराव ओढेकर, पंतप्रतिनिधी,
 पंतसचिव, बाहिरो अनंत, पानशे, पुरंदरे, असे किती लिहावे ! खेरीज
 मानकरी पाटणकर, दरेकर, जाधव, भोइटे, असे आपआपल्या सरंजामानिशीं
 श्रीमंतांस न्यावयास आले. तसेच पायदळाचे रिसालदार व दफेदार व
 *चाऊस असे खांसे खांसे शहरांत आले; तरी दहा पंधरा हजार फौज
 शहरांत जमा झाली.

नेव्हां श्रीमंतांची स्वारी ब्राह्मणांस देकार वांटून निघाली. त्या दिवशीं
 हत्तीवर रुप्याची अंबारी, हत्ती मोठा सजविलेला, रुप्याच्या घांटा, घांगुरमाळा
 सोन्याच्या, सोन्याचीं पिंपळपानें, पायीं तोडे, अशा हत्तीवर सरकारची स्वारी
 बसली. पाठीमागें खवासखान्यांत आपा बळवंत व अमृतराव पेंठे, एकाचे
 हातीं चवरी व एकाचे हातीं मोरचेल, असे वारीत बसले. पुढें जरीपटक्याच्या
 हत्ती, शिवाय शेंपन्नास जिलबीचे हत्ती चौघड्यासह चालले होते. तसेच पायदळाचे
 रिसालदार व जमादार वगैरे आपापल्या निशाणाचे फरारे सोडून तासे मफें
 बाजवित जिलबेस चालले. हत्तीवर नौबद्दी वाजो लागल्या. अशी सरकारची
 स्वारी बाहेर निघाली. त्या दिवशीं पुण्यांतील मंडळी समागमें जाण्याचीं
 [पैकीं] कोणी पाठीमागें राहिला नाहीं. तमाम झाडून कारकून व दरकदार
 व पागे, पथके मागें राहिले होते ते झाडून निघाले. अशा धाटानें स्वारी भर
 दोन प्रहरीं गारपिरावर डेन्यास दाखल झाली. पुण्याचा बंदोबस्त झाडून

माधवराव रामचंद्र यांस सांगितला तो मजकूर पूर्वीच लिहिला आहे. त्याप्रमाणे मशारनिल्ले यांनी शहरचा बंदोबस्त केला.

स्वारी गारपिरावर दाखल झाल्यानंतर आठ दहा दिवस मुकाम तेथेच होता. सारी मंडळी [तेथेच असून] दरबार, मुलकी कारभार तेथेच होत होता. असे होत असतां गारपिरावरून सरकारचा कूच होऊन पुढे नळ ढाळिला. त्या दिवशीं अघाडी पिछाडी झाली. तेथे दोन मुकाम होऊन तेथून कूच झाला तो पांच कोसांवर मुकाम झाला. त्या मुकामीं फौजेची हजिरी गणती सारी झाली; कोणी पाठीमागे राहिला नाही. कूच झाल्यानंतर गार-दोंडेवर मुकाम सरकारचा गेला. गार-दोंड पुण्यापासून अठरा एकोणीस कोस आहे. त्या मुकामीं गेल्यानंतर सरकारची आज्ञा झाली की, “ जेथून मोंगलाईं मुलूख आहे त्या मुलखांच्या जप्त्याकरून सरकारचीं ठाणीं बसवावीं. अशी आज्ञा होतांच कारभारी याणीं सनदा पत्रे करावयास आरंभ केला. त्या समयीं मामलेदार समागमें होते व कित्येक पुणे मुकामीं होते त्या अवघ्यांस ताकिदी सरकारच्या झाल्या, तेव्हां मामलेदार लष्करांत दाखल झाले. मग तेथून मामलेदार खानदेश, बागलाण, गंगथडी, भिवरथडी, इकडे माणदेश ते तहत वन्हाड पावेतो सरकारच्या जप्तीच्या सनदा घेऊन गेले. तसेंच बेदर पावेतो अंमल सरकारचा बसला. साऱ्या मुलखांच्या जप्त्या झाल्या. सरकारचा अंमल चालू लागला. असा कारभार गार-दोंडचे मुकामीं झाला. नंतर स्वारी तेथून कूच होऊन पुढे चालले. त्या मुकामाहून नवाबाचे वकिलांनीं नवाबास लिहिले की, “ श्रीमंत गार-दोंडच्या अलीकडे आले. सारा मुलूख आपला जप्त करून सरकार पेशवे यांचे मामलेदार ठाणीं बसवावयास मुलखांत गेले.” तशीच श्रीमंतांच्या वकिलांचीं पत्रे हैदराबादेहून आलीं की, “ नवाब येथून कूच करून चार मजला सरंजामसुद्धां गेले.”

सरकारच्या सनदा घेऊन मोंगलाईं मुलखांत अंमल बसवावयास गेले होते त्यांपैकीं कित्येकांचे अंमल चालू झाले. कित्येकांचीं ठाणीं बसलीं नाहीत. त्यांचे बोभाट लष्करांत आले. त्यासमयीं सरकारची आज्ञा त्यांस अशी गेली की, “ सरंजाम नवा ठेवून अंमल बसवावा. यांत कोणी कमती करूं नये.” अशी आज्ञा सरकारची जातांच तमाम मामलेदार यांनीं त्याप्रमाणे सरंजाम

ठेवून सर्व मुलुखांचीं ठाणीं घेतलीं. सरकारचा अंमल चालू केला. औरंगाबाद प्रांतीचे महाल येथे अंमल बसावयास थोडीशी दिक्कत लागली होती. परंतु श्रीमंतांचा पुण्य-प्रताप सबळ, सर्व मुलुखांचा अंमल चालू झाला. असा बंदोबस्त झाल्यानंतर सरकारचा कूच गार-दौंडेहून होऊन पुढे मजल दरमजल चालले.

तिकडून मोंगलही कूच दरकूच चालून आले. ते खरड्याच्या मैदानांत आले. खरडें हा गांव मोंगलांचा म्हणून नवाबांनीं मुक्काम गांव पाठीशीं घालून केला. श्रीमंतांची स्वारी मजल दरमजल जाऊन खरड्याचे मैदानांत जाऊन पोहोचली. त्या वेळेस पुढे जाऊन नदी वाहत होती ती पाठीशीं घालून सरकारच्या फौजा तंमाम झाडून उतरल्या. मध्यें हुजुरात उतरली. बाबा फडके यांनीं जरीपटका घेऊन चाळीस हजार हुजुरातीनिशीं तेथें मुक्काम केला. त्यांच्या पुढे सरकारची बिनी लागली. त्याच बेतानें सारे सरदार शिंदे, होळकर, गायकवाड, नागपूरवाले भोसले, पटवर्धन मंडळी, विंचुरकर, ओढेकर, किरकोळ सरंजामी, जाधव, भोइटे, घोरपडे, निंबाळकर, थोरात, असे तमाम उतरले. शिंदेही उतरले. त्यांनीं आपले लष्करचे तोंडावर तोफखाना उतरविला. पुढे झाडून पायदळ कंपू तोफखान्या सभोंवतीं उतरले. त्यांचे पाठीमागें सारें लष्कर उतरलें. त्याच बेतानें होळकरही त्या मुक्कामीं तसाच तोफखाना तोंडीं देऊन राहिले. त्याचप्रमाणें सरकारचाही तोफखाना जाऊन उतरला. त्यांचे मागें पुढे फौजेचा तळ झाला. त्याचे मागें श्रीमंत रावसाहेब यांचा मुक्काम झाला, तो त्या फौजेपासून दोन कोसांच्या छोट्यानें पाठीमागें झाला. जेथें श्रीमंत उतरले त्या ठिकाणीं पन्नास साठ हजार स्वार खांसे खांसे मोठे धोरकरी श्रीमंतांसमागमें राहिले. तसेंच पायदळ पाठीमागें पंचवीस हजार निवडक शिंदी, आरब, रोहिले, व पठाण असे कडवे माणूस जेथें श्रीमंतांचा मुक्काम झाला तेथें त्यांचे समागमें राहिले. बाकीचे लोक पुढे तोंडीं, पाणी पाठीमागें घालून, मोंगल ह्यांचे तोंडावर जाऊन उतरले. मोंगलांच्या फौजेस व श्रीमंतांच्या फौजेस दोन कोसांचा छाटा दरम्यान राहिला. अशा फौजा तमाम जाऊन उतरल्या.

जेथें श्रीमंतांचा डेरा अघाडीस दिला होता, त्याचे पुढे सरकारची बिनी व

ढौल उभी राहिली. त्यांच्या रखवालीस पागा सरकारच्या ढालेपार्शी उतरल्या. त्यांचे मागे बिनीवाले उतरले. ज्या ठिकाणी सरकारचा डेरा झाला होता त्याच्या मिसळीनीं जशी ज्याची मिसळ आली तसे उतरले. सरकारच्या डेन्याजवळ हुजरात, जरीपटका फौजेसुद्धां बाबा फडके व नारोपंत चक्रदेव उतरले. बाकी सरदार आपआपल्या मिसळीनें डेन्याची डावी उजवी बाजू संभाळून पाठीमागे पुढें तमाम फौजा व सरदार शिंदे, होळकर, गायकवाड, पटवर्धन, विंचुरकर, घोरपडे, निंबाळकर, असे मानकरी व सरदार लहान थोर उतरले. दर खेपेस नांवे किती लिहावीं ? श्रीमंतांचे फौजेचा मुक्काम झाला त्याचे उजवे बाजूस रघोजी राजे भोसले आपल्या सरंजामानिशीं उतरले. सरकारचा तोफखाना अघाडीस उतरला, तसाच शिंदे होळकर यांचाही उतरला. मोंगल व पेशवे ह्यांचा मुक्काम झाला. कांहीं लढाईचें तोंड लागलें नाहीं.

असे पंधरा दिवस मुक्काम करून अवघ्यांची तयारी लढाईची झाली. लष्करच्या कऱ्या मुलकांत दोन्हीकडून होऊं लागल्या. असें होत असतां एके दिवशीं मोंगलांकडील कहीवाले व पेशवे ह्यांकडील कहीवाले यांचा कज्जा झाला ता मोठा झाला. तेव्हां मोंगलांकडील कहीवाले याणीं श्रीमंतांकडील कहीवाले कज्ज्यामध्ये हटविले. तेव्हां कही समागमें कांहीं पागा रखवालीस होत्या. तेव्हां पागादाल्यांशीं व नवाबाकडील रखवालीस स्वार होते त्यांशीं कटकट जुंपली. त्यासमयीं कटकट मोठीच झाली. तेव्हां मोंगलांकडील स्वार बहूत होते. श्रीमंतांकडील पागा दोनचाररखवालीस होत्या त्यामुळे सरकारच्या पागेचा मोड झाला व सरकारचे कहीवाले ही मारले गेले.

तेव्हां सारे पळ काढून फौजेंत आले. मोंगलांचे स्वार पाठीमागे लागले. सरकारच्या पागा पळत पळत आल्या. त्यामुळे लष्करांत तयारीची हूल पडली. तें पाहून बाबा फडके तयार होऊन चाळीस हजार स्वार हुजुरातीचे व जरीपटका घेऊन पुढें सरसावले. ते समयीं नवाबाकडील दहा वीस हजार स्वार तोंडावर होता त्यांशीं व यांशीं लढाईचा प्रारंभ होताच मोंगलांकडील

३०. बिनी व ढाल. (बिनी = सैन्याचा अग्रभाग किंवा पागेट्याचा अग्रभाग. ढाल = निशाण किंवा चर्म) निशाणें. ३१. कहीवाले = दाणा वैरण आणणारे. कही = दाणा वैरण आणणारांची टोळी.

चाळीस हजार पठाण, मोठमोठे धारकरी, आंगांत चिलखतें असे, बंदुकीचे आवाज करीत बाबा फडके चांजवर उठावले. त्या समर्थी लढाई मोठी मातबर होऊं लागली. बाबा फडके मोठे शूर [पण] जन्मांत कधीं लढाई पाहिली नाहीं व आंगावर कधीं जरूम नाहीं, त्यामुळें लढाईमध्ये कच खाऊन पळ काढिला. हें पाहून परशुराम भाऊ पटवर्धन [व] वरकड मानकरी अशीं वीस हजार फौजेची मांड उठली. तेव्हां अगोदर परशुराम भाऊ पटवर्धन पुढें धावून सरकारचे जरीपटक्याचा हत्ती माधारा फिरला होता त्याजवर मोंगलांकडील पठाण जरीपटक्यावर चालून आले आणि जरीपटका घेऊन जातात हें पाहून पंधरा हजार फौजेनिशीं जरीपटक्याचे हत्तीपाशीं जाऊन पोहोंचले. तेव्हां हत्ती माधारा फिरून, उभा करून लढाईचें तोंड लागलें.

इतक्या मजकुराचें वर्तमान सांडणीस्वार घेऊन माघारे गेले. जेथें श्रीमंत उतरले होते तेथें येऊन वर्तमान कळविलें. ते समर्थी नाना फडणीस घाबरले आणि श्रीमंतांचा तळ मार्गें हटवावा अशी मसलत नानाचे मनांत आली. त्या समर्थी श्रीमंतांजवळ पागे, पथके व मानकरी व सरदार असे पन्नास साठ हजार स्वार निवडक होते त्यांनीं नानांस विनंती केली कीं, “ इतके आपण घाबरलां कां ! अजून लढाईचें तोंड पुरतें लागलें नाहीं तोंच आपण एवढे हवालदील होऊं नये. अशी मसलत करूं नये. हें नीट नाहीं. आम्ही आज पन्नास साठ हजार स्वार एक्या मांडीचे आहोंत. इतक्या फौजेनिशीं सारा मोंगल बुडवूं. ” अशी हिमतीची गोष्ट नाना ह्यांनीं ऐकिल्यावर दोन चार चिठ्या लिहून एक शिंदे यांस व [एक] होळकर यांस व [एक] गायकवाड यांस व [एक] भोसले यांस अशा लिहिल्या कीं, “ मोंगलांची फौज सरकारचे जरीपटक्यावर धांवली असतां अजून तुम्हीं सारे स्वस्थ पाहतां, यास काय म्हणावें ! आतां लढाईची तयारी करून नवाब आपले कबजांत आणावा. ” अशा चिठ्या सांडणीस्वार घेऊन येऊन पोहोंचे तोंड इकडे लढाईचें तोंड लागलें होतें तें पाहून सान्या फौजा तयार होऊन पुढें सरसावल्या. लढाई मोठ्या शरतेची झाली. तेव्हां सांडणी स्वार सरकारच्या चिठ्या घेऊन आला. तो ज्याप्रमाणें ज्यांच्या नांवाच्या चिठ्या होत्या त्याप्रमाणें सर्वास पोहोंचत्या करता झाला. त्याप्रमाणें सारे सरदार तयार होऊन लढाईस निघाले. त्या वेळेस जिवचा बक्षी निसबत शिंदे यांनीं ती चिठी पाहून सरकारांत विनंती लिहिली कीं, “ थोडेंस

लढाईचें तोंड लागलें इतक्यामुळें सरकार घाबरून सांडणीस्वार रवाना केल्यास हल्लीं विनंती लिहिली आहे. लढाईची सरसी करून नबाब निजामअल्लीखां यांस जिवंत धरून आणूं किंवा डोकें कापून आणूं ? याची काय ती आज्ञा यावी.' ते वेळेस चिट्टी नानांनीं वाचून त्याचें उत्तर लिहून पाठविलें कीं, "नबाबाचे जिवास धक्का न लागतां लढाई फत्ते करून ज्यांस आणावयाची गरज ते धरून आणावे " असें चिट्टीचें उत्तर लिहून पाठविलें.

इकडे शिंदे तयार होऊन, तोफखाना तयार करून, पुढें तोंडीं तोफखाना पसरून, पाठीमागें सारी फौज उभी राहिली. तसेच तुकोजी होळकर ५०६० हजार स्वार तयार करून समागमें १०१२० हजार पेंढार घेऊन नबाबाचा मुकाम होता त्याचे पिछाडीस जाऊन मोंगल यांची होळकर यांनीं दुर्मदारी संभाळली. तसेच गायकवाड २० हजार फौजेनिशीं तयार होऊन कमरगवामध्यें शिरले. पुढें तोंडीं सरकारची हुजुगत, घोरपडे, निंबाळकर, दरेकर, पाटणकर, भोइटे, पोंवार, असे पुढच्या तोंडीं झटून पडले. इकडे रघोजी राजे भोसले तयार होऊन लढाईस सिद्ध झाले.

पूर्वीं बाबा फडके लढाईस कच खाऊन माघारे फिरले. त्या वेळेस परशुराम भाऊ पटवर्धन वगैरे, रास्ते, विंचुरकरसुद्धा, वीस हजार फौजेची मांड उठून नबाबाचे फौजेवर धावले. त्या वेळेस परशुराम भाऊ वगैरे यांची लढाई मोठी मातबर झाली. त्या लढाईत परशुरामभाऊ यांचे पुतणे विठ्ठलराव लढाईत कामास आले. ती लढाई मोठी जुरतीची होऊ लागली. त्या समयीं नबाबाकडील सरदार रावरंभा निंबाळकर व भारमल माने व जैहाजंग धोंसा व मोठमोठे पठाण असे दोन लाख स्वार सरकारचे फौजेवर चालोन आले. त्या समयीं लढाईची मोठी गर्दी झाली. तेव्हां भासले यांनीं बाणांचा मार मोठा केला व शिंदे यांकडील तोफखाना सुरू झाला. तसाच सरकारचा तोफखाना [चालू झाला.] नबाबाचा तोफखाना जेथें उभा होता त्या ठिकाणीं पानशे यांनीं आपल्या तोफा लागू केल्या. इकडे शिंद्यांचा तोफखाना सुटूं लागला. भोसले यांकडील बाणांचा मार पाठीमागून. गायकवाड मध्यें. अशी

३२. दुर्मदारी = (शेंपूट) पिछाडी. ३३. कमरगा = पार्श्वभाग. ३४. जुरतीची = आवेशाची. ३५. पृष्ठ १६४ यांतील ' जावरजंग '

लढाईची मोठी एकच गर्दी झाली. तोफेच्या धुराने कोणी कोणास दिसेनासे झाले. पाठीमागून होळकर यांनी फौजेची लांडगेतोंड फार केली. असे दोन-अडीच प्रहरपर्यंत लढाईचा सारे फौजेने भारी जोर मांडला. त्या लढाईत हजारों लोक जखमी झाले व कितीक ठार पडले. अशी लढाई तीन प्रहरपर्यंत होत होती. तेव्हा भोसल्याकडील बाणांनी मोठा मार केला. त्या समयास मोंगलांकडील सरदार रावरंभा व भारमल्ल, सुभानखां व सलाबतखां असे पठाण मोठे मोठे एक्या मांडीचे चाळीस हजार उठले. त्या वेळेस मोठी गर्दी त्यांनी लढाईची केली. त्या समयी श्रीमंतांकडील मार चोर्हीकडून होऊ लागला. होळकर पाठीमागून शिरले. मध्ये कमरग्यांत गायकवाड. तोंडीं समोर भोसले, सरकारी हुजुरात, परशुराम भाऊ पटवर्धन व शिंदे अस एकदांच हर हर ! महादेव ! म्हणोन लढाईस घसरले. त्या वेळेस शिंद्यांचा तोफखाना सुटू लागला. भोसले यांजकडील बाणांचा मार व सरकारची हुजुरात व परशुराम भाऊ असे एकदांच लढाईस अवघे झटून पडले. त्या समयी नवाबाकडील सरदार रावरंभा निंबाळकर वगैरे सर्व एकदांच जुटून पडले. त्या समयास एक प्रहरपर्यंत लढाई मोठी शरतेची झाली. त्यांत भोसले यांजकडील सरदार एक दोन फार जायां झाले. भोसले यांजकडील मार कठीण. एक बाणाने पांच सात असामी घेत.

अशी गर्दीची लढाई होत असतां मोंगलांची फौज कचली. त्या समयास नवाब निजामअल्लीखां अंबारीत बसले होते, त्यांनी ते पाहून हत्ती आपला माघारा फिरविला. त्या वेळेस नवाबांनी आपले ठिकाणी विचार केला. “हा वक्त मोठा आला आहे. मराठे आतां लढाईस मागे हटत नाहीत.” असा विचार करून माघारे फिरले. ते खरड्यामध्ये शिरले. त्यांजकडील फौजेने हें पाहून सारे सरदार माघारे उलटले. पाठीमागे होळकर लढाईत होते त्यांनीही फौज बहूत खराब केली. त्यामुळे चोर्ही कडून लढाईचें तोंड लागलें. नवाब गांवांत शिरले त्यामुळे त्यांजकडील सरदार सारे गांवांत शिरले. त्या वेळेस पेशव्यांकडील व नवाबाकडील मिळून १०-१५-हजार माणूस युद्धांत ठार झाले. व मोठे मोठे नामांकित सरदार नवाबाकडील बहूत जखमी झाले. त्यामळे या अल्ला ! या खुदा ! असा वक्त आम्हांवर अणलास !” असे म्हणून सारी फाज

लढाईचें तोंड सोडून माघारी फिरली. श्रीमंतांची फत्ते झाली. नवाबाची फौज कांहीं खरड्यांत गेली व कांहीं बाहेर होती. अशी धुळधाणी फौजेची झाली. पाणी प्यावयास कोणास नाहीं. श्रीमंतांचे फौजेनें पाणी पाठीमागे घातलें. त्यामुळें मोंगलाचे लष्कराचे लोकांस पाण्याचा मोठा तारोळीं झाला. रुपयाचें कटोरा पाणी विकूं लागलें. असे अडचणींत मोंगल पडून हाईस आले. त्या समयीं सल्ल्याचें बोलणें लाविलें.

ही बातमी पाठीमागे श्रीमंत उतरले होते त्या तळावर आली. लढाई फत्ते झाल्याचें वर्तमान घेऊन सांडणीस्वार आला. तेव्हां तें पाहून मोठी हुंशारी झाली. नवाब तीन दिवस खरड्यांत कोंडलेले राहिले. त्यामुळें जनावरांस व माणसांस पाणी नाहीं. इतके जेर झाले. नंतर तेथून नवाब यांणी वकील आपले कडील श्रीमंतांकडे सल्ल्याचें बोलणें बोलावयास पाठविले. त्यांचे हातीं नवाब यांणी आपली शिक्केकटार श्रीमंतांकडे पाठविली आणि वकीलाचे हातीं सांगून पाठविलें कीं, “जो मुलुक तुम्हांस ध्यावयाचा असेल तितका घेऊन आम्हांस काय ठेवावयाचा असेल तो ठेवावा.” असें वकील यांस सांगून श्रीमंतांकडे पाठविलें. तेव्हां ते वकील श्रीमंतांचे लष्करांत येऊन, सरकारची भेट घेऊन नवाबानीं जो मजकूर सांगितला होता त्याप्रमाणें सरकारांत विनंती केली आणि शिक्केकटार पुढें ठेविली. हें पाहून नाना फडणीस यांणी वकीलांस उत्तर केलें, “आम्हांस मुलूख ध्यावयाचा तो मुलूख आम्ही घेऊं. आमचा अंमल त्या मुलूखांत चालतो. आतां तुम्ही सल्ल्याचें बोलणें बोलावयास आलां हें उत्तम आहे. तर मथुनमुलूख आमचे स्वाधीन करावा आणि स्वारीखर्च आमचा काय झाला असेल तो द्यावा, शिवाय खंडणी. या प्रमाणें तह होत असल्यास होईल. तुम्ही शिक्केकटार आणिली आहे ती माघारी न्यावी. आतां तुम्हांशीं दुसरें बोलणें बोलावयास राहिलें नाहीं.”

असें बोलणें सरकारचें होतांच मोंगल यांजकडील वकील माघारे जाऊन तेथें मजकूर झाला तो नवाबांस समजाविला. तो मजकूर ऐकून घेऊन

३७. तारोळा = तोटा. ३८. हाईस आले = थकले, व्याकुळ झाले, जेरीस आले. ३९. ग्रांट डफ. म्हणतो कीं, “विजयाची बातमी नानांनीं श्रीमंतांस सांगितल्यावर त्यांस हर्ष होण्याचें एकीकडे राहून मोंगलाची कमकुवत व मराठ्यांच्या रिकाम्या कुशारक्या पाहून त्यांस वाईट वाटलें!”

नवाब मोठे दिलगीर झाले. दिलगीर होऊन बोलतात, “खुदानें ऐसा वस्तु हमारेपर लाया, क्या करना ! ए बात इन्की हम न सुने तो तह होता नहीं. क्या करना ! ” असें बोलून मश्रुन्मुलुख यांस बलावून आणून झाला मजकूर त्यांस कळविला. आणि नवाब म्हणतात, “अब अघाडी कैशी बात करना ! मराठेका तो बडा जोर हुवा है. उनने जो कहा है [सो] किये बिगर पीछे फिरने नहीं. ” असें बोलणें ऐकून मश्रुन्मुलुख यांणीं नवाबास हात जोडून अर्ज केला कीं, “बहुत अच्छा है, आपके जीमे इस बातकी खतरा नहीं करना; सरकार हुकूम हुवा तो मैं उनके साथ जाता हूं. ” असें मश्रुन्मुलुख यांचें बोलणें ऐकून नवाब यांणीं फिरून वकील श्रीमंतांकडे सांगून पाठविलें कीं, “जसें तुम्हीं म्हणतां त्या बोलण्याप्रमाणें आम्ही कबूल आहों. आतां फौज उठवून पाणी मोकळें करावें. ” अशी वकिलांनीं येऊन विनंती करतांच सरकारची मजीं त्या वेळेस झाली. “ बरें आहे. नवाब म्हणतात त्यापेक्षां याच्याहून आमचा आग्रह अधिक नाही. ” असें बोलून त्या वकिलांसमागमें आपलेकडील मोठे गृहस्थ पाठविले. त्यांणीं जाऊन नवाबांची भेट घेऊन सारें बोलणें केलें. त्या वेळेस नवाब यांणीं सांगितलें कीं, “मश्रुन्मुलुख यांस तुमचे स्वाधीन करतो. स्वारी-खर्च काय झाला असेल तो देतो. ” असे करारमदार होऊन श्रीमंतांकडील गेले होते ते माघारे येऊन नवाब निजामअल्लीखां याशीं बोलणें झालें तो मजकूर सारा सरकारांत समजाविला. ते नानांनीं ऐकून नाना बोलले “ बरें आहे. ” मग उभयतांकडील वकील एक जागीं होऊन मोंगल यांचीं व पेशवे यांचीं तहपत्रें परस्पर होऊन वर्ती शिके झाले. त्यांत ४० लक्षांचा मुलूख मोंगल यांजपासून घेतला व दौलताबाद किल्ला घेतला व मश्रुन्मुलुख स्वाधीन करून देतो. ” असें ठरवून दोन्हीं कागदपत्रें परस्पर झालीं. मग ते वकील श्रीमंतांचे वकिलांसुद्धां श्रीमंतांचे लष्करांत येऊन तहपत्रें झालीं होती तीं सरकारांत समजावलीं. मग मश्रुन्मुलुख हवालीं करून घेण्यासाठीं नारोपंत चक्रदेव १० हजार फौज समागमें देऊन नवाब यांजकडे रवाना केले. ते मोंगल यांचे लष्करांत येऊन नवाबांची भेट घेऊन सारा मजकूर नवाब यांस विदित केला. त्याजवरून नवाब यांणीं ४० लक्षांच्या सनदा करून दिल्या व दौलताबाद किल्याची सोडचिष्टी हवालीं केली. मग मश्रुन्मुलुख

यांस बलावून आणून नवाब यांणी नारोपंत चक्रदेव यांचे हवालीं केलें. नारोपंत यांस पोषाग देऊन मार्गस्थ केलें. मग मशीर यांस घेऊन, नवाब यांचा हुकूम घेऊन मशीरसुद्धां माघारे फिरले. त्या समयीं मथुन्मुलुख हे आपला घरचा सरंजाम ५०० स्वार व दोन हत्ती असा घेऊन श्रीमंतांचे लष्करांत येऊन उतरले. सभोवतीं फौज रखवालीस ठेविली व झाला मजकूर सरकारांत नारोपंत यांणी समजाविला.

नंतर सांडणीस्वार शिंदे, होळकर, गायकवाड, भोसले [व] वरकड सरदार यांस सरकारची आज्ञा घेऊन गेले कीं, नवाब निजामअल्लीखां यांणीं तह करून आपला दिवाण सरकारचे हवालीं केला. आतां तुम्हीं सारे त्यांचा शह सोडून आपणी मोकळें करून द्यावें." अशी आज्ञा जातांच सारे सरदार साऱ्या फौजांसुद्धां तेथून कूच करून माघारे फिरले. ते जेथें श्रीमंतांचा मुकाम होता तेथें येऊन उतरले.

नंतर नवाब यांणीं डोंला माघाऱ्या भागानगराकडे फिरविल्या. त्यावेळेस नवाबाकडील सरकारांत बोलावयास नवाब यांणीं श्रीमंतांकडे पाठविले ते वकील येऊन श्रीमंतांची भेट घेऊन श्रीमंतांस त्यांणीं विनंती केली कीं, "आमच्या मुलखाच्या जप्त्या केल्या आहेत त्यांच्या सोडचिठ्या मामलेदार यांस द्याव्या, तो मजकूर ऐकून सरकारचें उत्तर वकिलांस असें झालें कीं, "आमची स्वारी पुण्यास दाखल झाल्याशिवाय सोडचिठ्या द्यावयाच्या नाहींत." असें उत्तर झाल्यानंतर मोंगलांकडील वकील माघारे गेले. स्वारीसर्चाचा पैका छकड्या भरून पाठवून दिला.

मग सरकारचा कूच तेथून होऊन पुण्याकडे ढाला फिरविल्या. तसेंच मोंगलही खरडें सोडून हैदराबादेस जाण्यासाठीं माघारे फिरले. श्रीमंत पुण्यास व्यावसाय निघाले. मोठा जय संपादन केला. श्रीमंतांचा पुण्यप्रताप मोठा म्हणून लढाई फत्ते होऊन मोंगल यांचा दिवाण धरून आणिला. एरवीं चार महिन्यांत म्हणजे ही मसलत आटोपावी असा संकेत^{४१} कोणाचा नव्हता. परंतु प्रभुचें

४०. ढाला फिरविणें = निशाणें फिरविणें (हें निघून जाण्याच्या सिद्धतेचें सूचक आहे.)
४१. संकेत = अटकल ह्या अर्थी.

दैव उत्कृष्ट ! पुण्याई मोठी! म्हणूनच ही मसलत पार झाली. एरवीं मोंगल म्हणून लढाईस हटतो असें नव्हतें. तोही पोक्त सरंजाम करून दोन लाख स्वार ज्याचे बराबर, खेरीज तोफखाना, शिवाय पायदळ, अशा सरंजामानिशीं आला होता. परंतु सरकारचें दैव मोठें याजमुळें मसलत शेवटास लागली.

श्रीमंत तेथून पुण्यास यावयास निघाले. तसेंच मोंगल कौजसुद्धां कूच करून हैदराबादेस जाण्यास निघाले. ते दर कूच भागानगरास जाऊन पोहोंचले. तसेच श्रीमंत, गायकवाड, भोसले, होळकर, शिंदेसुद्धां मजल दरमजल निघून पुण्यास आले. पुण्याचे बाहेर येऊन शहरापासून पांच कोसांवर सरकारचा मुक्काम झाला. शहरांत जावयास मुहूर्त वैशाख शुद्ध ५, शके १७१७, सन खंमस तिसैन मया व अलफ [११९५.] त्या दिवशीं रात्री बारा घटिका रात्रीस शहरांत जावयास मुहूर्त होता. यासाठीं चार दिवस मुक्काम तेथें होऊन, कूच करून, शहरच्या दोन कोस छाट्यानें येऊन झाला. मग तेथून शिंदे, होळकर, भोसले, गायकवाड आपले तळावर जाऊन उतरले.

मग पंचमीचे दिवशीं सारे सरदार यांस सरकारची ताकीद झाली कीं, “ आज रात्री शहरांत जावयाचें, त्यास सर्वांनीं आपआपले खांसे असतील, त्या मुख्य खांशांनिशीं सायंकाळचे चार घटिका दिवसास सरकारचे डे-याजवळ यावें. ” त्याप्रमाणें सर्व सरदार होळकर व शिंदे, गायकवाड व भोसले, निंबाळकर, पटवर्धन, विंचरकर, राजे बहादर, दरेकर, पाटणकर, पोंवार, शितोळे, आयतोळे, तसेच पंतप्रतिनिधी, पंतसचिव व आणखी संस्थानी तसेच पागे असे सर्व खांसे अंबारी समवेत सरकारचे डे-यापशीं आले. तुकोजी होळकर, रघोजी राजे भोसले, फत्तेसिंग गायकवाड, गोविंदराव गायकवाड, दौलतराव शिंदे, परशुरामभाऊ पटवर्धन, माधराव रास्ते, रघुनाथराव पटवर्धन, चिंतामणराव पटवर्धन व बाळासाहेब पटवर्धन, खंडेराव जिवाजी, विंचुरकर, राजे बहादर, बहिरो अनंत, कितुरकर देसाई, सुरापुरकर बेरड, व मालोजी राजे घोरपडे, जानराव नाईक निंबाळकर, फत्तेसिंग भोसले अकलकोटवाले, बहिरोजीराव पाटणकर, खंडेराव दरेकर, जोत्याजी जाधव व त्रिवर्ग जाधव, तसेच भुईंजकर, शिंदेखेडकर, गांडापुरकर, भोइटे, थोरात, तसेच पोंवार, धारकर, सुपेकर, नगरदेवळेकर, मलठणकर, शिरके, मोहिते, असे मानकरी, किती

गणतीस धरावे ! तसेच सारे पागे ध्यायबर, पायधुडे, थोरात, निकम, भोइटे, बापूराव अनंत, भास्कर जगन्नाथ, निळकंठराव रामचंद्र, अशा ५२ पागा इत्यादिकांची नावे लिहिता मोठा विस्तार होईल म्हणून एकंदर पागा सांगितल्या. पुरंदरे, पानशे, आपा बळवंत, रंगराव ओढेकर, बऱ्याबाबू मेहेंदळे, माधवराव रामचंद्र, बिनीवाले, शिवाय मुत्सद्दीमंडळ, मुख्य नाना फडणीस, नारोपंत चक्रदेव, बाबा फडके व महदाजीपंत गुरूजी, त्रिंबकराव परचुरे, बापू लेले, बाहिरोपंत, चिटणीस, पोतनीस, मुजुमदार, आंगरे असा किती लहान थोर सरदारांच्या नावांचा विस्तार सांगावा ! असे सायंकाळचे समयी सरकारचे डेऱ्यापाशी येऊन आपआपले सरंजामानिशी तयार होऊन उभे राहिले. खेरीज हुजरात जरीपटक्यासुद्धा, तसेच मानकरी, खेरीज शिल्लेदार व एकाडे व किरकोळ सरंजामी असे सर्वत्र लहान थोर तयार होऊन डेऱ्यापाशी आले.

याच्या पूर्वी राघोपंत गडबोले दिवसा शहरांत तयारीसाठी पाठविले होते त्यांनी शहरांत येऊन आनंदराव काशी शहरचे कोतवाल यांस बलावून ताकीद केली की, “ आज सरकारची स्वारी सुमहूननि येत आहे यासाठी शहरचे रस्ते झाडून कुंकमाचे सडे घालावे. घाशीराम याचे तळ्यापासून तहत दरवाज्यापावेतों दुरस्ता बढाई बोलावून चिराखदानांची तयारी करावी आणि गुलालाच्या रांगोळ्या घालाव्या. ” अशी ताकीद होतांच कोतवाल यांनी सांगितल्यापेक्षा अधिक तयारी केली. तेव्हां सरकारची स्वारी घाशीराम याचे तळ्यापासून नीट शुक्रवारच्या रस्त्याने बुधवारांतून वाड्यांत यावयाची तेथपर्यंत तळ्यापासून वाड्यापावेतों बढाई यांनी दुरस्ता खांब ठोकून, वरती तळे मांडून, त्यांजवर पणत्या दर पणतीस पावशेर तेल मावे अशा मोठ्या, लाविल्या. अशी चिराखदाने लाविली. हजारों बुधले तेलाचे हमाळ घेऊन उभे आहेत.

सरकारची स्वारी पहिल्या चार घटिका रात्रीस निघाली तेव्हां खांसे खांसे हुजरातीचे मानकरी व जरीपटका सर्वांपुढे चालता केला. हुंजार स्वार जरीपटक्या समागमें चालले. त्यांच्यामार्गे जितके सरदारांचे चौघडे होते तितके वाजू लागले. त्यांच्या मार्गे माही-मरातबचे हत्ती पाँच. त्यांच्या मार्गे नालकी

४२. “ तों १०,००० स्वार ” इंदूर व भिवपुरी प्रतीचा पाठ. ४३. “ पुढे जिलबेख ५० हत्ती हेति ” इंदूरपत्र.

माधवराव नारायण ऊर्फ सवाई माधवराव- १७७४-१७९५. १७७

चाललीं. त्यांच्या मार्गे कोतवाल घोडे चारशें, सोन्याचे गंडे पट्टे घालून, गळ्यांत पुतळ्यांच्या माळा, पाठीवर भरण्नी किनत्वापी झुली घातलेले, असे दुरस्ता मोतद्वार घेऊन चालले. त्यांचे पाठीमागे झाडून गारदी यांचे जमादार व *चाऊस, दफेदार व आरब व शिंदी व रोहिले पठाण खांसे खांसे दोन हजार, निशाणांचे करारे सोडून, ताशे मरफे वाजवीत चालले. त्यांच्या मार्गे खास जिलीब व सरकाराकडील व शिंदे यांजकडील व गायकवाड यांजकडील व भोसले यांजकडील बोथाट्या, विटे, बाण, बळम, खासबरदार, लगीसुद्धा हजार माणसे पुढें चाललीं आहेत. त्यांच्यामार्गे रुप्याची अंबारी हत्तीवर ठेवलेली, त्या अंबारींत खांसे श्रीमंत बसले. पाठीमागे खवासखान्यांत आपा बळवंत व अमृतराव पेंढे असे उभयतां बसले आहेत. एकाचे हातीं चवरी व एकाचे हातीं मोरचेल, असे श्रीमंतांवर वारितात. त्या हत्तीभोंवतीं मशाली हजारों लागल्या. पुढें जिलवेचे हत्ती होते त्यांजवर हवया लाविल्या. त्यांच्यापुढें शें दोनशें सांडणिसवार चालले आहेत. श्रीमंतांचे अंबारीबरोबर रघोजी राजे भोंसले, तसेच शिंदे, होळकर, गायकवाड, जितक्या सरदारांस अंबारी होती तितके सरदार अंबारींत बसून चालले. नाना फडणिसिही ते दिवशीं अंबारींत बसले. अशी स्वारी थाटानें चालली असतां त्यांचे मार्गे साहेबनौबती हत्तीवर वीस पंचवीस वाजत चालल्या आहेत. त्या हत्तीच्या मार्गे दहा हजार स्वार खांसे खांसे चालले आहेत. त्यांच्या पाठीमागे उंटावरील नौबती शें दोनशें वाजतात. अशा थाटानें स्वारी शहरांत चालली. त्या समयी पानसे यांच्या वाड्यापासून श्रीमंतांवर सोन्यारुप्याचीं फुलें उधळावयास प्रारंभ केला, तो तहत सरकारचे वाड्यापावेतो. सर्वांच्या पाठीमागे मश्रुन्मुलुस धरून आणिला होता तो हत्तीचे हौद्यांत त्याचे सरंजामाबरोबर [येत होता.] सरकारचे स्वार गारदी पांच हजार सरंजाम [त्याचे] रखवालीस होता. ते सर्वांच्या पाठीमागे [चालले.]

याप्रमाणें मोठ्या थाटानें, बादशाही डौलानें चालत असतां चौदा घटका रात्रीचे अमलांत वाड्यांत स्वारी सरकारची दाखल झाली. दिल्लीदरवाज्यांत अंबारीखाली उतरल्यानंतर कित्येक दहीभाताच्या पांढ्या श्रीमंतांवरून

* आरब शिपायांच्या जमादारास चाऊस म्हणतात.

ओवाळून टाकिल्या. सरकारांत सोन्यारुप्याचीं फुलें केलीं होती तीं श्रीमंतांवर थोरल्या चौकाच्या बाहेर दिळींदरवाज्यांत तेथें उधळिलीं. मग श्रीमंत आंत जाऊन देवांस नमस्कार करून येऊन, दरबारास बसले. त्या समर्थी झाडून सरदार लहान थोर, दरकदार व मुत्सदी व कारकून येऊन बसले.

इतक्यांत मथुन्मुलुख यांचा हत्ता गणेश दरवाज्याजवळ येऊन उभा राहिला. त्या समर्थी राघोपंत गडबोले व आनंदराव काशी कोतवाल वाड्यांत जाऊन सरकारचे कानावर मजकूर घातला. तेव्हां सरकारची आज्ञा राघोपंतास झाली कीं, “तुम्हीं त्यांचे समागमें जाऊन खजिन्याचे विहिरीपाशीं बंगल्यांत बागेंत त्यांस नेऊन ठेवावें. तेथें जागा मोठी आहे. सरकार कारखाने त्यांजकडील व आपल्याकडील तेथें राहतील.” अशी आज्ञा होतांच राघोपंत बाहेर येऊन, घोड्यावरतीं स्वार होऊन, त्यांजला समागमें घेऊन, नीट वाडा डावा घालून, आपा बळवंत यांचे वाड्यावरून नारायण पेठेंतून, सदाशिव पेठेंतून खजिन्याचे विहिरीपाशीं बंगल्याचे बागेंत नेऊन उतरविलें. सरकारचा सरंजाम त्यांच्या रस्तवालीस होता तेथेंच उतरविला. त्या बंगल्यांत खांसा मथुन्मुलुख राहिले. त्यांच्या मुजरातीस दोन कारकून त्यांचे जवळ ठेविले. जो पदार्थ मथुन्मुलुख यांचे तोंडांतून निघेल तो तेथें त्यांनीं पुरवीत असावें. चाप्रमाणें त्यांचा बंदोबस्त करून त्या बागेंत ठेविलें.

इकडे वाड्यामध्ये सकळ दरबार झाला होता तेथें सर्व नजर नजराणें सरकारांत झाले. मग सर्वास पानसुपारी, अत्तरगुलाब, हार, तुरे, गजरे वांटिले. आणि सर्वास आपआपल्या ठिकाणीं जायत्याची आज्ञा झाली.

इकडे पानशे यांस खुषीच्या तोफा सोडावयास आज्ञा झाली. मग सर्व मंडळी सरकारची आज्ञा घेऊन आपआपल्या ठिकाणास गेली. सरकारच्या तोफखान्याची सरबत्ती होऊं लागली. ती एक समयें सहा घटकापर्यंत झाली. दोन तीनशें अवाज निघाले. नंतर शिंद्याकडाल तोफखाना सुरू झाला. पहेंवेच्या सहा घटका रात्रीपासून प्रातःकाळच्या चार घटका दिवसपावेतों सुटत होता. पांच सातशें तोफा शिंदे यांणीं सोडल्या. नंतर दादासाहेब यांचा तोफखाना भांबुरड्यास होता, त्याचें काम राघोपंत गडबोले यांजकडे होतें. तेव्हां त्यांनींही सर्वांच्या

४४. दादांच्या बंदोबस्तास नेमून दिलेले गोविंदपंत गडबोले यांचा हा संबंधी असावा (मागें पृष्ठ १०९ पाहा.)

मागून शें दोनशें तोफांचे अवाज काढिले. अशी मागील प्रहर रात्रीपासून दुसरे दिवशी प्रहर दिवसपर्यंत तोफांची सरबत्ती झाली.

त्यानंतर मोंगल यांजकडील वकील समागमें होते, त्यांच्या हवालीं मुलखाच्या जप्त्या केल्या होत्या त्यांच्या साडचित्या केल्या. चाळीस लक्षांचा मुलूख नवाब याणीं सरकारांत दिला. तेथें अंभल सरकारचा वसला. दौलताबाद किल्ला सरकारांत दिला होता तो सरकारचे स्वाधीन झाला. तेथील काम धोंडो महादेव निसवत नगरकर यांजकडे सांगितलें. सर्व बंदोबस्त झाला.

नंतर रघोजी राजे भोसले याणीं नागपुरास जाण्याचा निरोप मागितला. तेव्हां भोसले त्यांस सरकारांत मेजवानी करून, वस्त्रें अलंकार देऊन, त्यांजकडील खांसे होते तितक्यांस पोषाग सरकारांतून दिले. नंतर भोसले निरोप घेऊन नागपुरास गेले. तसेंच फत्तेसिंग गायकवाड याणीं विनंती केली कीं, “आम्हांस जाण्यास आज्ञा सरकारची व्हावी. “व्योवेळेस गायकवाड यांस सरकारचें बोलणें झालें कीं, “तुम्हांकडील खंडणी ऐवज दोन वर्षें येत नाही तो ऐवज आल्याशिवाय तुम्हांस जाण्याची आज्ञा व्हावयाची नाही ” असे गायकवाड याणीं ऐकिल्यानंतर सरकारास विनंती केली कीं, “सालगुदस्तांचा ऐवज आम्ही तेथें गेल्या नंतर रवाना करतो. ” तेव्हां सरकारचें उत्तर त्यांस असे झालें कीं, “तुम्हीं खांशांनीं जावें. तुमचे कारभारी हुजूर ठेवावे. ऐवज आल्यानंतर हिशेब पाहून त्यांस जाण्याची आज्ञा देऊ. ” असा जाबसाल सरकारचा होताच फत्तेसिंग गायकवाड व गोविंदराव गायकवाड फौजेसुद्धां सरकारची आज्ञा घेऊन निघाले. त्यांस वस्त्रें अलंकार देऊन मार्गस्थ केलें. तेथें गेल्यानंतर खंडणीचा ऐवज पाऊण कोट रुपये छकडे भरून, रोख रुपये पुण्यास पाठविले. नंतर त्यांचे कारभारी निरोप घेऊन गेले. मागून दौलतराव शिंदे याणीं सरकारांत विनंती कीं, आम्हांस हिंदुस्थानांत जाण्याची आज्ञा असावी. त्या समयीं जिवबा दादा बक्षी यांचीं सरकारशीं राज्यप्रकरणीं बोलणीं बहुत झालीं. या गोष्टीस आठ पंधरा दिवस अवकाश पडला. नंतर शिंदे यांस निरोपाचीं वस्त्रें हिंदुस्थानांत जाण्याविषयीं सरकारचीं झालीं. पुण्यास बोलण्यास शिंदे यांजकडील वकील रामजी पाटील व रायाजी पाटील असे राहिले. नंतर शिंदे वानवडीहून कूच करून निघाले ते जांबगांवास जाऊन पोचले. पुढें बरसात आली त्यामुळें शिंदे जांबगांवीं छावणी करून राहिले.

तसेंच तुकोजी होळकर यांस निरोप व्हावयाचा, त्या वेळेस मल्हारराव होळकर यांनी सरकारांत विनंती केली की, “ माझा बंदोबस्त सरकारांतून व्हावयाचा करार सरकारचा होता, तो आतां करून द्यावा. ” असा बोलण्याचा धाट पडल्यानंतर तुकोजी बोवांस सरकारचा निरोप झाला नाही. होळकर यांस अशी आज्ञा झाली की, “ तुम्हीं आपला सरंजाम हिंदुस्थानांत वाटेस लावावा. तुम्हीं येथें राहावें. ” अशी आज्ञा होतांच त्यांनी आपली फौज हिंदुस्थानांत रवाना केली. आपण पुणें मुकामी खडकीचे तळावर दहा पांच हजार फौजेनिशी राहिले.

असा कारभार चालत असतां ज्येष्ठमास गेला. आषाढही तसाच समारंभाखालीं गेला. पुढें श्रावणमासाचा उत्साह मोठ्या समारंभाचा झाला. स्वारी फत्ते झाली म्हणून त्या सालीं सर्वास दक्षिणा वांटली. राज्य कळसास आलें. दौलतीचाही कळस झाला. त्याचें वर्णन किती करावें ? पूर्वी सत्ययुगाचे ठिकाणीं पांडवांच्या दौलतीचें वर्णन, तसें कलियुगीं पेशवे यांचे दौलतीचें वर्णन करावयाजोगें. पण पुढें होणार तें खरें. अवघ्या गोष्टी उत्कृष्ट झाल्या. परंतु जसा पांडवांनीं राजसूय यज्ञ केला आणि त्यांस अवाचिन्हें जाणवलीं तसेंच येथें झालें.

बाजीराव कैदेंत होते त्यांनीं प्रयोग रावसाहेब यांजवर केला. प्रयोग सिद्ध झाल्यावर त्या प्रयोगवाले ब्राह्मणांनीं ताईत भारून दिले, आणि सांगितलें की, “ या ताईतांस श्रीमंतांचा स्पर्श झाला म्हणजे त्यांचे मतीस भ्रंश होईल. ” असें सांगितल्यावर तेथें विचार पडला की, “ हे ताईत नेऊन श्रीमंतांस दाखवितो कोण ! आणि त्यांचा ताईतास स्पर्श होतो कसा ? ” तेव्हां बळवंतराव नागनाथ वामोरीकर हे पागे सरकारांतून बाजीराव साहेब यांचे रखवालीस पागेसुद्धां होते. तेव्हां बळवंतराव नागनाथ यांची लगत बाजीराव साहेब यांजपार्शी पडली होती. त्यामुळे बळवंतराव नागनाथ हे फितुरांत वश झाले. दरबारांत नागनाथांची श्रीमंतांपावेतो जाण्यायेण्याची चाल पूर्वीपासून होती, या योगानें बळवंतराव ताईत घेऊन, पुण्यास येऊन, आठ पंधरा दिवस राहून, नेहमीं जाण्यायेण्याचा पाठ चालवून, श्रीमंत रावसाहेब एकटे आहेत अशी संधी पाहून, त्या समयास ताईत काढून, श्रीमंतां पुढें ठेविला. तेव्हा

श्रीमंतांनी त्यास हात लाविला आणि ताईत नागनाथ चांणी उचलिला. इतक्याने प्रकृती बिघडली. तेथपर्यंत नागनाथ पुण्यास होते.

प्रकृती बिघडावयाचें कारण [व तत्संबंधी] सारा मजकूर यांची बातमी नाना फडणवीस यांस समजतांच बळवंतराव नागनाथ यांस कैद करून, पायांत बिडी ठोकून, किल्ल्यावरतीं टाकिलें, असा मजकूर झाला. दिवसेंदिवस सरकारचे प्रकृतीस चढ होत चालला. उपाय कोणाचा चालला नाहीं. होणार तें चुकत नाहीं. पुढें बाजीराव साहेब यांची पुण्याई उभी राहिली. यांची राज्य करण्याची पुण्याई सरली. तदनुसार सान्या गोष्टी जमून आल्या. दिवसेंदिवस प्रकृती फारच बिघडत चालली, तेव्हां उपाय चालेनासा झाला. असें होत असतां भाद्रपदाचे महिन्यांत गणपतीचा उत्सव झाल्यानंतर फारच प्रकृती भ्रांतिकर झाली. ते समयीं नाना फडणीस यांनीं वैद्योपाय बहूत केले. परंतु गुणास कांहीं न येई. तस्मात् ईश्वरी संकेतापुढें कोणाच्यानें जाववत नाहीं. पुढें भाद्रपद मास गेल्यावर आश्विन मास लागला तों फारच प्रकृती बिघडली. बोलणें चालणें देखील भ्रांतिकर होऊं लागलें. कोणतीही गोष्ट शुद्धीची नाहीं. असें होत असतां दसऱ्याच्या दिवशीं स्वारी अंबारींत बसून, खवासखान्यांत आपा बळवंत होते, स्वारी शिलंगणास गेली. सरकारची प्रकृती ताळ्यावर नसल्यामुळें अंबारींतून उडी घालावयास लागले. तेव्हां आपा बळवंत यांणीं हात धरून बसविलें. आणि सालाबादप्रमाणें मशाली लावून स्वारी वाड्यांत यावयाची ती त्या दसऱ्यास सायंकाळचे चार घटिका दिवसासच शहरांत माघारी आली त्या दिवशीं बहूत प्रकृती व्यात होऊन बेशुद्ध झाली. सबब स्वारी वाड्यांत दाखल झाली.

दुसरे दिवशीं एकादशी झाल्यानंतर द्वादशीस आश्विन आदितवार म्हणून सरकारची स्वारी खालीं येऊन स्नानास बसली. इतक्यांत खिजमतगार यानें जाऊन विनंती केली कीं, “ वैद्य प्रकृती पाहावयास आले आहेत.” म्हणून श्रीमंत उठून वरतीं दिवाणखान्यांत आले. वैद्य प्रकृती पाहून गेले. तों इतक्यांत ताई साठी, ही श्रीमंतांची आजी, येऊन श्रीमंतांपाशीं बसली.

४५ बाजीरावाबरोबर पत्रव्यवहार ठेविल्याबद्दल त्याच दिवशीं नाना पेशव्यांस फार टाकून बोलले व तुम्हांस स्वतंत्रता अगदीं नाहीं असें त्यांणीं स्पष्ट दर्शविलें त्यामुळे पेशव्यांचें चित्त उदासीन झालें. ह्या गोष्टी बखरींत दिलेल्या नाहीं.

तिशीं बोलत बसले. दोन घटका दिवस आला. ताई उठून गेल्यानंतर, खिजमतगार व चोपदार व शागिर्द व जवळची मंडळी नेहमी वागणारी कोणी नाहीं अशी गोष्ट झाली. माशी जाण्यास फेरक नाहीं असा बंदोबस्त असतां तो समय येऊन ठेपला तेव्हां कोणी जवळ नाहीं ! प्रातःकाळच्या तीन घटका दिवसास गणपतीचे दिवाणखान्यांतून उडी टाकिली. खालीं कारंजें होतें त्याजवर जाऊन उडी पडली. कारंज्याची तोटी मांडींत शिरली. त्यानें मांडी मोडली व तोंड वांकडें झालें. बेशुद्ध झाले. त्या समयास कामाठी तेथें झाडीत होता, तो काय वाजलें म्हणून जवळ पाहाण्यास गेला तो श्रीमंतांस पाहिलें. त्याच्यानें हात लाववतो कीं काय ! तेव्हां त्यानें पांचजन्य केला. तें ऐकून वाड्यांतील लोक धावून येऊन जमा झाले. त्या वेळेस दाजीबा आपटे व मोरोपंत भावे जवळ येऊन श्रीमंतांस उचलून [त्याणीं] दिवाणखान्याच्या सालच्या मजल्यांत आणिलें.

तो समय प्रातःकाळचा असल्यामुळे लोक व मुत्सद्दी नाना फडणीस सुद्धां घरोघर स्नान केले* [होते] ती बातमी बाहेर येतांच जसें ज्यानें ऐकिलें तसें लागलेच निघाले. कित्येक रस्त्यांत धावतांना पडले. नाना फडणीस आपले दरवाज्यांत पडले. आपा बळवंत तसेच महादाजीपंत गुरुजी, माधवराव रामचंद्र बिनीवाले, पानश, कितीक गणतीस धरावे ! पोतनीस चिटणीस, मुजुमदार, फरासखानेवाले; [हे सर्व आले ते] किती सांगावे ! शहरांत मोठी गर्दी झाली. वाड्यापाशीं दाटी झाली. सगळे हुजरातांचे मानकरी, परशुरामभाऊ पटवर्धन, रास्ते, बाबा फडके असे तमाम वाड्यांत जमा झाले. तेव्हां नाना फडणीस वगैरे प्रमुख जे होते ते श्रीमंत होते तेथें आंत गेले. तेव्हां पहातात तोंड शुद्धी नाहीं. मग तबीब आणून मांडी मोडली होती ती नीट करून शिवली. तसेंच तोंड नीट केलें. परंतु रायास शुद्धी नाहीं. दोनप्रहरपर्यंत तो घोळ वाड्यांत झाला. नंतर अवधी मंडळी आपापले घरोघर गेली. नेहमी बसावयाचे ते बसले.

असा रविवारचा व सोमवारचा दिवस होते. मंगळवारी आश्विन शुद्ध पौर्णिमेस सायंकाळचे दोन घटका दिवस पावेतों कांहीं शुद्धी, कांहीं गैरशुद्धी,

४६. फरक (फिरकी) = अवकाश, रीघ. *हा जुना प्रघात आतां मोडत चाळला आहे. ४७. तबीब = शस्त्रवैद्य.

असा तो दिवस गेला. दीप-दर्शनाचे अगोदर श्रीमंत महाराज यांणीं कैलासवास केला. आश्विन शुद्ध १५ शके १७१७ राक्षस-नाम-संवत्सरे सन सीत तिसैत मया व अल्लफ [११९६] या समयास श्रीमंत निजधामास गेले. त्या वेळेस वाड्यांत कारकून मंडळी होती ती घरोघर आली. शहरची नाकेबंदी सारी झाली. माणूस फिरनासें झालें. शहरचें माणूस बाहेर जाण्याचें बंद केलें व बाहेरील आंत येण्याचें बंद केलें. नंतर श्रीमंतांस नदीवर नेलें. ही खबर कोणास नाही. असे दहा दिवस झाल्यानंतर क्रियाकर्मांतर तेरा-दिवस झाले. पुढें मुलुखांत व पृथ्वींत बंदोबस्ताचीं पत्रे गेलीं. पुढला विचार करावयाचे मसलतीस लागले. तेव्हां नाना फडणीस यांचे मनांत कोणी तरी दत्तक घेऊन राज्य चालवावें. असा मानस नानांचा. परंतु या विषयास सर्वांचे रुकार पाहिजेत. तेव्हां राजदरबार होऊन, मानकरी व शिळेदार व मुत्सदी [यांची] अवघ्यांचीं संमतें घेऊन, मग एकाश विचार करावयाचा म्हणून संमत-पत्र केलें. त्याजवर अवघ्यांचीं संमतें घ्यावीं [असें ठरलें.] तेव्हां कितीकांचे मनास आलें कीं, दत्तक घ्यावा. कितीकांचे मनांत न घ्यावा असें होतें, त्याणीं संमतें घ्यानीं नाहींत. असा विचार करीत असतां कार्तिक लोटला. मार्गशीर्ष मासीं शिंदे जांबगांवीं होते ते पुण्यास माघारे आले. त्या समयीं शेणवी कारभारी होते. त्यांचे अनुमतानें नानांनीं मसलत केली ती खांशे दौलतराव शिंदे व झाडून कारभारी यांचे मनास येईना. त्यामुळें शिंद्यांचा आग्रह बहुत पडला कीं, दोन खांसे औरस असतां बाहेरचा आणून गादीवर बसवावा, हें आमचें मतें चांगलें नाहीं. तुम्ही आणीत असलां तर उत्तम, नाहीं तर आम्ही फौज पाठवून त्यांस घेऊं न घेतों. अशा डौलाखालीं

४८. ही व पुढील हकीकत मोठी बोंटाळ्याची, अंदाडुंदीची, व कारस्थानाची आहे. ग्रांट डफच्या ग्रंथांतून घेतलेल्या खालीं लिहिलेल्या गोष्टी ध्यानांत ठेविण्याजोग्या आहेत:- (१) नानांच्या मनांत बाजीराव किंवा त्याचे भाऊ यांस गादीवर बसविण्याचें नव्हतेंच. म्हणून त्यांनीं यच्चोदाबाईच्या मांडीवर दत्तक देण्याचें ठरवून सर्व सरदार मंडळीचें संमत घेतलें. त्यांत बहुतेकांचें मत नानांस अनुकूल होतें, शिंद्यांचे दिवाण बाळोबा तात्या शेणवी यांच्या पसंतीस ही मसलत आली नाहीं. त्यांचा कल बाजीरावाकडे होता. परंतु जिवबादादा बक्षी शिंद्यांच्या लष्कराचे मुख्य याचे पाठबळ नसल्यामुळें बाळोबाचें कांहीं चाललें नाहीं व सर्वानुमते दत्तक घ्यावा असें ठरलें.

पौषाचा महिना सारा गेला. शिंद्यांचा आग्रह बहून, असा सरदार दुसरा फौजेबक्ष कोणी नाही, असे पाहिले तेव्हां नाना फडणीस चांगी माघ शुद्धपक्षा परशुराम-

(२) पुढे बाजीरावांनी बाळोबा तात्या आपणांस अनुकूल आहे असे पाहून त्याजकडे संधान लाविले. इतक्यांत जिवबादादा मरण पावला. त्याणेही मरते वेळीं शिंद्यास सांगितले की, “ बाळाजी विश्वनाथाचे वंशज असतां बाहेरील मनुष्य गादीवर बसवावा हें बरोबर नाही. मागे मी जी नानांचे म्हणण्यास संमती दिली ती बरोबर नाही. ” त्यांत शिंद्यास बाजीरावांनीं कांहीं देणग्याही कबूल केल्या. तेव्हां बाजीरावास पेशवा करण्याचें बाळोबांनीं ठरविले. (३) ही सर्व खटपट नानांस कळली. तेव्हां शिंदे जबरदस्तीनें जें करणारच तें आपण त्यांच्या आधींच करून सर्व श्रेय आपणांकडे कोन घ्यावें ? असा विचार करून परशुराम भाऊंस नानांनीं बाजीरावास आणण्यास पाठविले व आणिल्यावर दोन्हीपक्षी आणाभाका करारमदार झाले व बाजीराव पेशवे बनले. (४) हें बाजीरावाचें व नानांचें कृत्य बाळोबा तात्यास आवडलें नाही व त्यास फार राग आला. त्याणे शिंद्याची सर्व फौज पुण्यावर बलाविली. तें पाहून नाना घाबरले व परशुरामभाऊ लढण्यास तयार असतांही “ माझ्या खातर शिंद्याचा राग. तेव्हां मी गेलों म्हणजे सर्व तंटे मिटतील, ” असें म्हणून नाना साताऱ्यास गेले व तेथें सातारच्या राजास मुक्त करून कांहीं खटपट करावी म्हणून प्रयत्न करूं लागले, पण तें जमेना. तेव्हां ते उठून बाईस गेले. (५) इकडे पुण्यास बाळोबा व परशुरामभाऊ यांचे मते चिमाजी आपास यशोदाबाईच्या मांडीवर देऊन परशुराम भाऊनें कारभार करावा व बाजीरावास कैद करावें असें ठरलें तें नानांस कळविलें. नानांनीं आपलें मत त्यास दिलें, पण बाजीरावास आपल्या कबज्यांतून जाऊं देऊं नये असा त्यांनीं परशुराम भाऊस निरोप पाठविला. परंतु भाऊनीं बाजीरावास बाळोबाच्या हातीं जाऊं दिलें व नानांस आणण्याकरितां म्हणून आपल्या मुलास ५ हजार स्वार देऊन पाठविलें. ही नानांस बातमी कळतांच ते माहाडाकडे पळून गेले.

(६) अशा खटपटीनें नानांचा व बाजीरावाचा बनाव होण्यास कारण झालें; कारण दोघेही बाळोबातात्याचे शत्रू झाले होते. तेव्हां बाळोजी कुंजर बाजीरावातर्फे बोवें लागला व त्याच्या मार्फत दोघांचीं बोलणीं चाललीं. नानांनीं निजामाला बाजीरावाकडे फोडून आणिलें, व सखाराम घाडग्याच्या मार्फत दौलतराव शिंद्यांस बाजीरावाचा पक्ष घेण्यास सिद्ध केलें. (७) हा बेत ठरल्यावर बाळोबातात्या वगैरे शेणवी कारभार्यांस शिंद्यानें कैद केलें, व परशुराम भाऊंस धरण्याचा बेत त्यास विलक्षण चुकीनें समजला. तेव्हां तो चिमाजी आपास घेऊन शिवनेरीस एकदम निघून गेला. तेथें त्यास कैद केलें, शेवटीं बाजीराव तारीख ४ डिसेंबर १७९६ रोजीं गादीवर बसले. चिमाजी आपाचें दत्तविधान अशाख ठरविलें. (८) ही हाकिकत, बखरींतील वृत्तांत, व आनंदफंदीच्या माधव ग्रंथांतील माहिती ताडून पाहवी.

भाऊ पटवर्धन व आपा बळवंत यांच्या समागमें दहा हजार फौज देऊन जुन्नरास श्रीमंतांस आणावयास त्यांची रवानगी केली. हें पाहून शिंदे आपली फौज रवाना करीत होते ती [त्याणीं] तहकूब केली. परशुराम भाऊ व आपा बळवंत हे जुन्नरास जाऊन पोहोचले. श्रीमंतांच्या भेटी झाल्या. झाडून वर्तमान श्रीमंतांस विदित केलें.

बाजीराव साहेब व चिमणाजी आपा या दोघांस तेथून घेऊन आपा बळवंत व परशुराम भाऊ निघाले. त्यांनीं दरकूच कवडीचे मुक्कामीं घेऊन मुक्काम केला. तेथून कूच करून पुण्यापाशीं दोन तीन कोसांवर मुक्काम झाला. तेथे सारे लोक भेटावयाचे तो इतक्यांत पाठीमागून बाजीराव यांची बायको निवर्तली तें वर्तमान तेथे आलें. तेव्हां पुण्याची भुत्सद्धी मंडळी भेटावयास जाण्याची राहिली. अशौच फिटून तेरा दिवस होत तोंपर्यंत कोणी भेटावयास गेले नाहीत. पुढे माघरुष्ण गेला. पुढे मंडळी भेटावयाची निघाली. सर्वांच्या भेटी झाल्या. सर्व भेटून आले. पाठीमागून सर्वांच्या नाना फडणीस भेटीस गेले. नानांची भेट झाली. नानाही भेटून पुण्यास आले. सर्वांच्या पहिल्या भेटी भेटून सर्व आले. त्या बैठकीस कोणाचे बोलणें झालें नाहीं. मग दौलतराव शिंदे भेटावयास गेले. त्यांची भेट झाल्यानंतर बोलणीं झालीं. त्या बोलण्याचा भाव मिळून, या कारभारांत नाना नसावे. असा घाट होत असतां फाल्गुन मास आला. तेव्हां नानांची बातमी नानांस पक्की लागली. फिरून फाल्गुन शुद्ध १४ स नाना भेटावयास गेले. त्या बैठकीस बोलणीं चालणीं बहूत झालीं; परंतु नानांचा हेतू की, या वंशास नमस्कार करावयाचा नाही; हा मनाचा संकल्प. त्या मुळें सातान्यास जाण्याचा निरोप श्रीमंतांचा घेऊन आले. वाड्यांत येतांच सातान्यास जाण्याची तयारी झाली. तयारी होऊन लागलेच पालखींत बसून लागलेच निघाले ते उजडायाला सातान्यास जाऊन पोहोचले. मग सातान्यास नाना यांचा मुक्काम झाला. तेथपर्यंत श्रीमंत पुण्यास आले नाहीत.

मग तेथून नानांनीं राज-कारण केलें. त्यांत हंशील मिळून बाजीराव यांस कैद करून, चिमाजी आपा यांस पुण्यास आणून, यशोदाबाई यांचे मांडीवर देऊन, दत्तविधान करून चिमाजी माधवराव असें करावें. या राजकारणास शिंदे वश व्हावयास दीड महिना लागला. तेव्हां मसलत सिद्ध झाली. मग वैशाखमासी श्रीमंतांचा मुक्काम झाला होता तेथे शिंद्याकडून पलटणें

श्रीमंतांभोवतीं येऊन उतरली. त्या समयांत पुण्यामध्ये परशुरामभाऊ पटवर्धन व बाबा फडके व त्रिंबकराव परचुरे व गोविंदराव पिंगळे [व काळे] हे उभयतां, बहिरोपंत मेहेंदळे, नारोपंत चक्रदेव, आपा बळवंत असे सर्वत्र लहान थोर सरदार मंडळी वगैरे नानांच्या मसलतीस अनुसरली. तेव्हां परशुरामभाऊ पटवर्धन यांनीं मुख्यत्वे लष्करांत जाऊन चिमाजी आपा यांस उचलिलें. त्या वेळेस तेथें मोठा योळ झाला. परंतु मोठ्या जबरदस्तीनें आपासाहेब यांस कडेवर घेऊन निघाले, ते लागलेच पालखींत घालून पुण्यास आणिलें. तिकडे बाजीराव यांस शिंदे आपले लष्करांत घेऊन गेले. लष्करांत घेऊन, डेऱ्यांत ठेवून सभोवती पलटणें बसविलीं. आपासाहेब यांस पुण्यास आणिल्यावर शके १७१८ नलनाम संवत्सरे सन सीत तिस्सेन मध्या व अळफ [१११६] वैशाख शुद्ध १० त्या दिवशीं चिमाजी आपा यांचें दत्तविधान झालें. साताऱ्याहून वखें चिमाजी माधवराव म्हणून आलीं. बाजीराव यांस कैद केलें ते शिंद्यांच्या येथें राहिले.

नंतर पुण्यामध्ये कारभार मुख्यत्वे परशुरामभाऊ पटवर्धन कडून लागले. तेव्हां सारी मंडळी जुनीच कारभारामध्ये महिना दीड महिना होती. असा कारभार चालत असतां बहिरोपंत मेहेंदळे, राघोपंत थत्ते असे उभयतां परशुरामभाऊस अनुकूल झाले. तेथेंपर्यंत नाना फडणीस यांणीं पुण्यास यावें असा सर्वांचा मानस परशुरामभाऊसुद्धा होता. मेहेंदळे मिळाल्यानंतर अवघ्यांस विपर्यास वाटला. त्या समयीं त्रिंबकराव परचुरे यांणीं भाऊंस विनंती केली, कीं “आतां माझ्यानें कारभार होत नाहीं.” असें सांगून भाऊंस विचारून पुण्याहून निघाले ते आपले बागेत जाऊन राहिले. त्यांचे कामावर हरिपंत फडके यांचे हाताखाली सदाशिवपंत करमरकर होते त्यांचे चिरंजीव गणपतराव करमरकर, यांस परशुरामभाऊ यांणीं ऊभे केलें. गोविंदराव काळे बारामतीस निघून गेले. तसेच गोविंदराव मामाही घरीं बसले. अशी चोर्हीकडे मंडळी विस्कळीत झाली. परशुरामभाऊ कारभार चालवूं लागले. शिंदे यांकडील प्राबल्य फार झालें. बाळोबा तात्या पागनीस धोंडोबादादा व सदाशिव मल्हार, नारायणराव बक्षी, जिवबादादा यांचे चिरंजीव बाजीबा मोदी असे शेंणवी मस्त झाले. नेहमी पुण्यांत येऊन परशुरामभाऊ पटवर्धन यांच्या व त्यांच्या मसलती होऊं लागल्या त्या मसलतींत ठरलें कीं,

“ नाना यांस कैद करावें.” हा मजकूर नानांस सातातान्यास कळला. परंतु असें घडणार नाही या भिस्तीवर नाना तेथेंच होते. तेव्हां बहिरोपंत मेहेंदळे व विसाजीपंत वाडदेकर, या उभयतांबरोबर फौज देऊन, नानांकडे सातान्यास रवाना केले. ते सातान्यास गेल्यानंतर नाना यांच्या भेटी झाल्या. भेटी होऊन सलबतास बसले. त्या वेळेस मेहेंदळे यांचें बोलणें पडलें कीं, आपण पुण्यास चलावें. तेव्हां नाना म्हणाले, “ तूर्त येत नाहीं.” तेव्हां वाडदेकर यांणीं नानांस इशारत केली. कानावर जानवें ठेविलें. इतक्या इशारतीवर नाना तें जाणून तेथून उठून चालले. उभयतांस सांगितलें, “ तुम्ही बसा आम्ही येतो.” असें सांगून गेले ते लागलेच मागले वाटेनें पालखीत बसून चालते झाले. माहाडास गेले. तेव्हां या उभयतांस बातमी समजली. नाना गेले ते लागलेच माहाडास जाऊन दाखल झाले. पाठीमागून सारा अजबाब नानांकडील सातान्यास होता तो गेला. नाना माहाडास गेल्यावर दोन चार हजार फौज जमा केली. पांच हजार आरब चाकर ठेविले. नंतर मेहेंदळे व वाडदेकर निघून पुण्यास आले. नानासमागमें चिंतोपंत देशमुख प्रमुख होते. वरकडही कारकून मंडळी नानांकडील तेथें जमा झाली. दादा गद्रे, बज्याबा शिरोळकर वरकडचे फडचे कारकून असे सर्वत्र माहाडास जमा झाले.

इकडे पुण्यांत बहुतेक मंडळी जुनी घरीं बसली. नवीच मंडळी कारभारास लागली. बाबा फडके, नारोपंत चक्रदेव हेही दरबारास येतनासे झाले, असें हेत असतां आपाढाचे महिन्यांत मथुन्मुलुख कैदेत होते त्यांचें बोलणें सरकारांत लागलें कीं, “ आम्हांस सोडावें.” त्या समयीं सरकारचें बोलणें पडलें कीं, “ कांहीं दिल्याशिवाय सोडावयाचें नाहीं.” तेव्हां कोट रुपये ठरले. हें समस्त सरकारांतून नानांस लिहिलें. नानांनीं उत्तर पाठविलें कीं, “ उत्तम आहे.” सोडावयाच्या अगोदर ज्येष्ठमासी दौलतराव शिंदे यांणीं आपलें लग्न केलें. ती कन्या सखाराम घाटगे यांची केली. लग्न मोठ्या समारंभानें केलें. तेव्हां सखाराम घाटगे यांस ‘सरजेराव’ असा किताब दिला. तेव्हांपासून सरजेराव घाटग कारभारामध्ये बोलू लागले. मथुन्मुलुख यांचें बोलणें लागलें होतें, त्याजवरून त्यास मोकळें केलें. त्या

समर्थी मश्रुन्मुलुख यांची फौज हैदराबादेहून पुण्यास दहा हजार आली. त्या फौजेचा मुकाम गुलटेंकडीवर झाला. तेथें मश्रुन्मुलुख जाऊन आपले फौजेंत उतरले. नंतर श्रावणमासी ' नारोपंत चक्रदेव यांस कैद करावें ' ही बातमी चक्रदेव यांस लागतांच पुण्याहून निघून गुलटेंकडीवर मोगलांचे लष्करांत येऊन राहिले.

पुढे बाबा फडके यांस कैद कारवयाचे त्या दिवशीं आदितवारांत सरकारची हुजुरात तमाम पागे असे तयार लेश होऊन, फडके यांच्या वाड्याशीं उभे राहिले, आणि बाबा फडके यांस सारे मानकरी वगैरे याणीं सांगून पाठविलें कीं, " तुम्हीं तयार होऊन आम्हांमध्ये यावें, मग परशुरामभाऊ व शिंदे कसे आहेत तें पाहूं. " असें बोलणें होत असतां साहा घटका रात्र झाली. परंतु बाबा फडके यांचें अवसान बाहेर येण्याचें झालें नाहीं. तेव्हां सारी फौज कंटाळून मानकरी वगैरे झाडून आपआपल्या ठिकाणास गेले. दुसरे दिवशीं बाबा फडके यांस कैद केलें व नेऊन चाकणच्या किल्ल्यावर ठेविलें. पुण्यास नानांच्या पक्षपाताचे गृहस्थ बापू लेले वगैरे होते ते बहुतेक आणून कैद करून [त्यांजपासून] पैका घेतला. अशी धूम पुण्यांत चालली. बाजीराव साहेब कैदेत होते. त्यांस शिंदे याणीं काढून मंडळेश्वराकडे चालविलें.

इकडे नाना फडणिस याणीं महाडास राजकारण नवें चालविलें. शिंदे यांजकडील सूत्र लावून, सरजेराव घाटगे व बाणाजी शेठे यांच्या विद्यमानें राजकारण दौलतराव शिंदे फोडावयाचें चालविलें. पुण्यास परशुरामभाऊ कारभार करीत होते, परंतु कौकण-पट्टीमध्ये एकाद्या मामल्याची घालमेल करून किल्ला स्वाधीन होई असें झालें नाहीं. तसाच मजकूर देशांतील मामल्यांचाही [कारण] कोण्या मामल्याची घालमेल केली नाहीं. तेव्हां भाद्रपद मास निघाल्यावर शिंद्याकडील राजकारण सिद्ध झालें. त्यांत मुख्यत्वे मजकूर परशुरामभाऊ यांस कैद करून शेणवी मंडळ कैद करावें [व] असा इत्यर्थ करून बाजीराव साहेब यांस राज्यावर बसवावें " असा मजकूर होत असतां पुण्यांतील सरकार हुजुरातीचे लोक वगैरे झाडून निघून मश्रुन्मुलुख यांजकडे चाकरीस राहिले. पन्नास साठ हजार सरंजाम मश्रुन्मुलुख

यांचे लष्करांत जमा झाला. पुण्यांत कारभार करतात त्यांजला खबर कोणत्या गोष्टीची नाही! बाजीराव साहेब गंगेपावेतों गेले होते त्यांचा मुकाम तेथेच झाला इकडोन [मथुरामुलुख] यांचे लष्करांत खर्चावयास नानांकडून पोंचूं लागलें. नारोपंत चक्रदेव नेहमीं मथू यांचे लष्करांत राहिले. निळकंठराव पागे हे पुण्यामध्यें राहिले होते त्यांस कैद करावें अशा डौलानें धरणें परशुरामभाऊ यांजकडील गेलें. त्या समयीं निळकंठराव हे दुशार आणि शिपाई असल्यामुळें लागलेच घोड्यावर स्वार होऊन दहावीस स्वार समागमें घेऊन चालिले. त्यांच्या मार्गे परशुरामभाऊंकडील पागेचे स्वार लागले. परंतु निळकंठराव त्यांच्या देखत निघोन गेले ते लागलेच महाडास दाखल झाले. निळकंठराव निघून गेले त्या समयीं त्यांचे आंगावर कोणाचीही जाण्याची प्राप्ती झाली नाही. इतक्या कर्मास भाद्रपदमास लागला.

पुढें आश्विन मासीं नानाफडणसि यांचे वाड्याची जप्ती केली. परशुरामभाऊ यांणी जप्ती करून वाड्यांतील अजबाब झाडून काढिला. त्या वेळेस आंत सांपडावयाचें मिळोन दहा बीस चाळीस लक्षांचें कापड मात्र सांपडलें, त्याची मोजदाद करून जामदारखान्यांत सरकारांत नेलें. तेंच कापड दसऱ्यास सर्वांस सालाबादप्रमाणें वांटिलें.

तेव्हां आश्विनवद्य ११ सुरू सन सव्वा तिस्रें मद्यां [व अल्लफ] ते दिवशीं झाडून शेणवी कैद^{५२} केले. आणि पुण्यांत हलकारे दोन पाठविले. त्यांचे हातीं दोन चिट्या [दिल्या]. एक चिट्ठी आपा बळवंत यांचे नांवाची, व, दुसरी हरिपंत तात्या फडके यांचे भाचे परशुरामभाऊ वैद्य यांचे नांवाची, अशा दोन चिट्या घेऊन हलकारे आपा बळवंत यांच्या वाड्यांत चार घटका रात्रीस आले. त्या समयीं आपा बळवंत यांणी चिट्या पाहून; आपली चिट्ठी घेऊन, दुसरी चिट्ठी हलकारे यांचे स्वाधीन केली. आणि हलकारे यांस सांगितलें कीं, “परशुरामभाऊ यांजकडे घेऊन जा.” तेव्हां हलकारे यांणी आदितवारांतील परशुरामभाऊ वैद्य टाकून शेजारीं परशुरामभाऊ पटवर्धन यांच्या वाड्यांत शिरून त्यांस चिट्ठी^{५३} दिली. तीचिट्ठी परशुरामभाऊ यांणी पाहतांच

५२. निळकंठराव हा परशू गृहस्थ पाग्यांपैकीं एक मोठा प्रसिद्ध होता. ५३. हेही नानांचेंच ‘राजकारण.’ ५४. त्या वेळेस नानांचें ‘राजकारण’ बाहेर फुटलें.

लागलेच पोषाग करून घोड्यावर स्वार होऊन वाड्यांत गेले. आणि श्रीमंत [आपा-
माहेब] निजले होते त्यांस जागें करून, पोषाख आंगावर घालून, परशुरामभाऊ
यांचे चिरंजीव बाबा व दाजिबा हे वाड्यांत श्रीमंतांपाशीं नेहमीं राहात असत
त्यांसही इतक्या अवकाशांत उठविले. तेही तयार झाले. तों दिवस निघाला.
इतक्यांत मश्रुमुलुख व नारोपंत चक्रदेव असे पन्नास हजार फौजेनिशीं शहरांत
आले. वाड्यांत येतात तों परशुरामभाऊ दोघां चिरंजिवांसमवेत श्रीमंतांस
आपलेपाशीं घोड्यावर घेऊन बरोबर बाहेर पडले. तेव्हां पटवर्धन यांचे खासगी
पथकाचे स्वार पांचशें बरोबर होते. असे बुधवारांतून चालले. हें पाहून पाठीमागे ही
फौज लागली. त्या वेळेस चिमाजी आपा यांस भाऊ यांणीं आपले पुढें घेऊन,
कंबरेस शेल्यानें बांधून हातांत पट्टे चढवून [भाऊ] चालले. तेव्हां आपा
बळवंत, नारोपंत चक्रदेव, सरकारची हुजुरात व मानकरी, मोंगलांची फौज
पाठीमागे लागली. तेव्हां परशुरामभाऊ यांचा गोठ पर्वतीखाली होता. त्या
गोठांत [ते] जाऊन मिळाले. आणि ते सारे स्वार तयार होऊन समागमें
चालिले. हे पुढें पळतात फौज पाठीमागे लागली आहे, असे चारी प्रहर दिवस
पळत होते. त्या दिवशीं कोणास अन्न व पाणी नाहीं. श्रीमंतसुद्धां उपाशीं होते.
वाटेमध्ये रात्रीं भात करून श्रीमंतांस घातला. पुढें पळू लागले ते पळतां पळतां
जुन्नरावरून शिवनेरी किल्ल्याखालीं आले. त्या समयीं शिवनेरीचा किल्लेदार
याणें श्रीमंत आपासाहेब यांस किल्ल्यावरतीं घेऊन परशुरामभाऊसुद्धां खालीं
राहिले. तेव्हां पाठीमागे फौज लागली होती [तिणें] परशुरामभाऊ यांस घेग
देऊन कैद केलें आणि आणून मांडवगणास ठेविलें.

इकडे पुण्यामध्ये परशुरामभाऊ पळाले त्या दिवशीं त्यांजकडील मंडळी
कैद केली. ते नाना फडणीस यांचे वाड्यांत आणून ठेविले. ते कोण कोण ?
बहिरोपंत मेहेंदळे, त्यांचे चिरंजीव अन्याबा मेहेंदळे, राघोपंत थत्ते, गणपतराव
करमरकर, चिंतोपंत [१] व चिंतोपंत आठविले, बाळाजी विष्णु सहस्त्रबुद्धे,
बिसाजीपंत वाडदेकर, असे पंचेचाळीस असामी धरून, पायांत बिड्या
ठोकल्या. या कारणास पुण्यास मुख्यत्वे त्रिंबकराव परचुरे, परशुरामभाऊ
वैद्य व बापू लेले हे [होते.] यांणीं इतक्या असाम्या धरून, कैद करून पत्रें
नानांस महाडास गेलीं. त्या समयीं नाना फडणीस यांस राग आला.
“आमच्या वाड्यांत बिड्या ठोकावयाच्या नव्हत्या” [असें ते म्हणाले व]

त्यांचीं उत्तरे पुण्यास तिघांस आलीं कीं, “सगळे मंडळीस किल्लोकिल्ली पाठवावे त्यांत बहिरोपंत मेहेदळे यांस रायगडास रवाना करावे. विसाजीपंत वाडदेकर यांस त्यांचे घरीं ठेवून त्यांचे दरवाज्यावर शिपाई ठेवावा.” अशीं पत्रे येतांच त्याप्रमाणे बंदोबस्त करून लिहिल्याअन्वये मंडळी किल्लोकिल्ली पोहोचविली.

इकडे श्रीमंत बाजीराव यास मंडळेश्वरास नेत होते ते गंगेच्या पार गेले होते ते माघारे आणून लष्करांत पोहचविले. अमृतराव साहेब जुन्नरास होते त्यांसही पुण्यास आणिले. शिवनेरीवर चिमाजी आपा यांस ठेविले होते त्यांस किल्लेदार याणे फौजेत चालविले. मग आपासाहेब यांस घेऊन फौज माघारी पुण्यास आली. त्रिवर्ग बंधू एके जागीं झाले. कार्तिक महिन्यांत पुण्यांत वाड्यांत दाखल झाले.

बाजीराव रघुनाथ ऊर्फ बाबासाहेब.

—इ० स० १७९६-१८१८

[पुण्यास आल्या] नंतर मार्गशीर्ष मासी शके १७१८ नलनामसंवत्सरे सन सव्यां तिसैन मर्या व अल्लफ साताऱ्याहून बाजीराव साहेब यांचे नांवचीं वख्खें पेशवाईचीं आणावयास त्रिंबकराव पेंढे पाठविले. वख्खें शिक्रेकटार नवी करून आणिली. त्या दिवसापासून बाजीराव रघुनाथराव प्रधान असा किताब व शिक्का चालू झाला. पुण्यांत कारभार त्रिंबकराव परचुरे व बापू लेले व नारोपंत चक्रदेव, गोविंदराव मामा पिंगळे व गोविंदराव बापू काळे करीत होते. बाजीरावसाहेब यांस वख्खें झाल्यानंतर नाना फडणिस साहाडाहून पुण्यास यावयास निघाले ते दुसरे तिसरे दिवशीं पुण्यास आले. ते पुण्याजवळ तीन कोसांवर नऱ्हे आंबेगांव आहे, तेथे येऊन मुक्काम झाला त्या ठिकाणीं आठ पंधरा दिवस मुक्काम होता. पुण्यातील सर्वत्र आंबेगांवीं भेटावयास गेले. सर्वांच्या भेटी झाल्या. मग सुमुहूर्त पाहून नाना पुण्यास आले. ते आपले राहते वाड्यांत राहावयास गेले नाहीत. बेलबागेपशीं त्यांचा वाडा

खासगत होता तेथें राहिले. पुण्यांत कारभार चालू लागला. बाजीराव साहेब कारभार करू लागल्यावर त्यांनीं आपले बरोबरीची मंडळी कारभारांत घातली. ती कोण ? बाळाजीपंत पटवर्धन व सदाशिवपंत उगले व आपाजी राम सहस्रबुद्धे व गोविंदपंत गडबोले अशी जवळची मंडळी सर्वत्र वाढविली. आपाजी राम सहस्रबुद्धे यांस गारयांच्या रिसाल्याचें काम सांगितलें. उगले यांजकडे वाड्यांतील वाकनिशीचें काम सांगितलें. जुने वाकनीस घरीं बसविले. बाळाजीपंत यांस, नेहमीं घरीं ठेवून, काम करण्यामध्ये घातले. असा मजकूर जाहला.

परशुरामभाऊ यांनीं नानांच्या वाड्यांतील कापड नेलें होतें तितकें वांटलें होतें तें कापड परशुरामभाऊ धरितांच जितक्यांनीं नेलें होतें तितक्यांनीं घड्या करून जामदारखान्यांत पोंचविलें. तें कापड नाना पुण्यास येतांच नानांच्या वाड्यांत दाखल झालें. मग सुमुहूर्तांनीं नानांच्या व श्रीमंतांच्या भेटी झाल्या. बोलणीं चालणीं राज्य-प्रकरणीं सर्व झालीं, नंतर कांहीं कारणावरून शिंदे यांचीं पलटणें वाड्याभोंवतीं येऊन उतरलीं. सभोंवत्या तोफा पसरिल्या. पहिल्या हशमी लोकांच्या चौक्या होत्या त्या सान्या*उठवून दिल्या. मग नाना आपले वाड्यांत राहावयास गेले. त्या वेळेस बुधवारांत नानांच्या वाड्यापासून चावडीपावेतों आरब छपरबंदी करून राहिले.

पुढें कारभार होत असतां शके १७१८ पौषांत गोविंदराव काळे यांजवर कांहीं आरोप येऊन, कैद करून किल्ल्यावर टाकिलें. पुढें माघमासी बाजीराव साहेब यांचें लग्न झालें. दाजिबा फडके यांची कन्या श्रीमंतांस दिली. तो समारंभ चार दिवस झाल्यानंतर चैत्रमासी गोविंदराव काळे यांस सोडवून आणिलें. काळे [व] विंगळे कारभारांत वागूं लागले. नंतर वैशाखमासी मोरोबा दादा फडणीस हे नगरच्या किल्ल्यांत कैदेत होते त्यांस सोडवून आणिलें. असा कारभार होत असतां पुढें श्रीमंत यांनीं आपले मंडळचे कारभारी गोपाळराव मुनशी, वैजनाथभट भागवत, बाळाजीपंत पटवर्धन, असे कारभारांत घातले. त्रिंबकराव परचुरे यांनीं काशीस जाण्याचा सरकारचा निरोप मागितला. ते काशीस जाण्याची तयारी करून काशीस निघाले. पुढें कारभारांत फडावर चितोपंत देशमुख नानांनीं नेमिले. असे त्रिवर्ग वाड्यांत राहून कारभार पाहूं

लागले. मनस्वी कामे होऊं लागलीं. फौजेस खर्चास नाही, रोज धरणीं होऊं लागलीं. पागेस चंदी मिळेनाशी झाली. इकडे शिंद्यांच्या लष्करांत सरजेराव घाटगे कारभार करूं लागले. तो कारभार मनस्वी अनान्वित होऊं लागला. त्याचें वर्णन काय करावें! जुने मुत्सद्दी यांस धरून पैका घेऊं लागले. मामलती मुलखांतल्या घालमेली करून भलत्याला भलतेंच काम सांगावें. पुढें नारोपंत चक्रदेव नानांकडून कारभार करूं लागले. अशा गोष्टी होत असतां खर्चाची अडचण मोठी [झाली.]

असा कारभार होत असतां सातान्याचे महाराज किल्ल्याखालीं उतरून त्याणीं बंड केलें. दहा पंधरा हजार फौज ठेवून मुलखामध्ये धूम मांडिली. त्या समयीं पुण्याहून फौज बाळाजीपंत पटवर्धन यांजवळ देऊन रवाना केले. परंतु त्यांत कोणी नांवाचा माणूस नाही. त्यामुळें राजे यांचा बंदोबस्त झाला नाही. त्याच्या अगोदर परशुरामभाऊ पटवर्धन हे मांडवगणास कैदेत होते. “ त्यांस सोडवून मोकळें करावें, सरदार मोठा, माणूस नांवाचा,” असें नानांचे चित्तांत आलें. परंतु श्रीमंतांची मजीं सोडावयाची नाही. तेव्हां ही संधी [चांगली होती.] राजांचा बंदोबस्त कोणाच्यानें होईना. त्या वेळेस श्रीमंतांनीं नानांस विचारलें, “ याचा विचार पुढें कसा करावा ! ” तेव्हां नानांनीं सांगितलें कीं, “कोणी नांवाचा मनुष्य गेल्या शिवाय राजांचा बंदोबस्त व्हावयाचा नाही.” त्या समयीं श्रीमंतांनीं नानांस विचारलें कीं, “पाठवावा तरी कोण ! ” मग नानांनीं उत्तर केलें कीं, “ परशुरामभाऊ पटवर्धन यांस कैदेतून सोडवून आणून, त्यांची खातरजमा करून राजांवर पाठवावें, म्हणजे राजांचा बंदोबस्त करतील.” ही मसलत श्रीमंतांचे मनास येऊन परशुरामभाऊ यांस मांडवगणाहून सोडवून आणून श्रीमंतांच्या भेटी होऊन बोलणीं झालीं. त्या समयीं पटवर्धन यांस श्रीमंतांनीं सांगितलें कीं, “सातान्याचे राजे[यांनीं] खाली उतरून बंड केलें आहे. त्यांच्या बंदोबस्तासाठीं तुम्हीं जाऊन, राजांचा बंदोबस्त करून, राजांस किल्ल्यावरतीं पोहोचवून, पूर्ववत प्रमाणें ठेवावें.” अशी आज्ञा होताच परशुरामभाऊ यांनीं ती गोष्ट मान्य केली. नंतर भाऊंस वखें देऊन राजांवर त्यांची रवानगी केली. त्या समयीं परशुरामभाऊ पुण्याहून निघून शिरोळच्या मैदानांत येतांच राजांचे फौजेची पुण्याहून नेलेल्या फौजेची गांठ

पडली. तेथें लढाई मोठी झाली. राजांचे फौजेचा मोड झाला. राजे पळू लागले. त्यांच्या मार्गे खांसा परशुरामभाऊ लागले त्याणीं लागलेच राजांस सातान्यांत घातलें. फौज राजांकडील उधळून गेली. नंतर राजांस किल्ल्यावर चढवून पहिल्यासारखें ठेविलें. बंड करण्यास जे सामील होते त्यांचा बंदोबस्त यथास्थित करून परशुरामभाऊ तासगांवास गेलें.

इकडे पुण्यांत कारभार होत असतां तुकोजी होळकर पुणेंमुक्कामीं होते ते मृत्यू पावले. त्यांचे चिरंजिवांस वखें द्यावयाचीं. त्या समयीं मल्हारराव होळकर बापापाशीं होते. परंतु अहल्याबाईनें तुकोजीस मांडीवर घेतल्या पूर्वींचा काशीराव होता. तुकोजी होळकर यांचें दत्तविधान झाल्यावर मल्हारराव होळकर तुकोजीबावांस झाले. त्यांस वखें न देतां काशीराव यांस द्यावीं असा ठराव झाला त्या वेळेस मल्हारराव यांणीं वखांस अडथळा केला हें काशीराव यांणीं पाहून [व] शिंदे यांचें प्राबल्य मोठें [जाणून] शिंद्यांचा आश्रय करून, दौलतराव यांचें पकडें अभय घेऊन, मल्हारराव यांस कैद करावें [असें ठरलें.] त्या समयीं शिंदे यांणीं मल्हारराव यांस कैद करण्याचा विचार मांडिला. परंतु मल्हारराव म्हणजे जिवंत हातीं लागतो असें नाहीं. तथापी शिंदे यांणीं आपले तर्फेनें त्यास धरावयाचा उद्योग मांडिला. तेव्हां मल्हारराव होळकर आपले खासगत हजार दोन हजार स्वारांनिशीं पर्वतीखालीं राहात होते. त्या वेळेस शिंदे यांणीं आपले कडील मुजफरखां पठाण यास हज्जार फौजेनिशीं मल्हारराव यांस धरावयाकरितां वानवडीहून रवाना केलें व त्यांचेबरोबर पलटण एक दिलें होतें. ते पर्वतीखालीं येऊन उभे राहिले. तेव्हां मल्हारराव होळकर आपला गोठ आवळून, तयार होऊन उभे राहिले. तेव्हां परस्पर कोणी कोणाच्या आंगावर जाऊन लढाई कांहीं झाली नाहीं. सायंकाळचे प्रहर दिवसापासून तयार होते. चार प्रहर रात्र तशीच गेली. तेव्हां शिंद्यांकडील पठाण पलटणें पहांटेच्या प्रहराचीस माघारे फिरून गेले. हें पाहून मल्हाररावही आपले गोटांत येऊन कंबर सोडून उतरले. नंतर मल्हारराव होळकर यांणीं पहांटेच्या चार घटका रात्रीस स्नानाचा उद्योग केला. स्नान करून देवाची पूजा करीत बसले आहेत ही बातमी शिंदे यांस कळल्यावर त्यांजकडील

२. अहल्याबाईनें तुकोजीस थोरले मल्हाररावाचा पुत्र असें म्हणून होळकरांच्या वंशांत घेतलें; आपल्याच मांडीवर घेतलें नाहीं. ३. 'भांडुड्यावर' ग्रांट डफ.

पठाण अर्ध वाटेतून माघारे उलटले ते नीट यांजवर चालून आले त्या समयी होळकरांचे अगदी बेसावध सारे लोक होते. तेव्हां शिंद्यांकडील फौज बेलाशक गोटावर चालून आली, हें पाहून मल्हारराव होळकर तसेच उघडे बोडके हातीं खांडां घेऊन घोड्यावर स्वार होऊन, फौजेच्या तोंडावर [त्यांणीं] चालून घेतलें. लाख्या बारगीर होळकर त्यांणीं चाकर ठेविला होता तो खांशा बरोबर निघाला, त्या अवकाशांत जे लोक सावध होते ते बरोबर गेले. तेव्हां मोठी लढाई झाली. मल्हारराव यांणीं दहा वीस स्वार जखमी करून ठार केले. लाख्या बारगीर याणें खांशाप्रमाणेंच तरवार गाजविली. त्यावेळेस सारी फौज दोघांवर घेऊन पडली. त्या लढाईत मल्हारराव होळकर ठार झाले. दुसरा लाख्या बारगीर तोही ठार झाला. दोघांचे मुरदे एके ठिकाणीं पडले. त्या समयी खांसा पडल्यावर सारी फौज भणाणा झाली. जशी ज्याला वाट फुटली तसे जिऱडे तिकडे गेले. सारी लुटालूट शिंदे यांजकडील फौजेनें केली. इतक्या अवकाशांत मल्हारराव यांची बायको गरोदर होती तिला कारभारी घेऊन पुण्यांत आले. त्यांच्या बरोबर यशवंतराव होळकर व विठूजी होळकर हे उभयतां बंधू तुकोजीचे मुलगे राखेचे पोटचे होते, ते त्या बाई बरोबर पुण्यांत आले. वरकड गोट शिंदे यांच्या लोकांनीं लुटला. सारी दौलत त्यांणीं नेली. यशवंतराव होळकर हे पुण्यांत आले होते. ते बुक्कीचे वाटेनें नाना फडणीस यांस भेटले. तेव्हां नानांनीं त्यांस शेले पागोटीं देऊन खर्चासही मुबलख दिलें. आणि सांगितलें कीं, “ मल्हारराव यांचा सूड घेणें, तरच तुमचें सार्थक. ” त्या वेळेस यशवंतराव यांणीं उत्तर केलें कीं, “ काय घडेल तें खरें. ” असें बोलून उभयतां बंधू नानांची आज्ञा घेऊन गेले. मल्हारराव यांचें कुटुंब पुण्यांत राहिलें. त्यांचा खर्चाचा बंदोबस्त सरकारांतून करून दिला. बाईचे दिवस भरल्यावर बाई प्रसूत होऊन पुत्र झाला. त्याचें नांव खंडेराव होळकर असें ठेविलें. बाकी कारकून मंडळी दिवाण वगैरे जशी

४. खांडा = रंद पात्याची, दुधारी व सरळ अशी तरवार. ५. लाख्या बारगीर—लोणीचा रविराव शिंदे (?) रविराव पडल्याची बातमी त्याच्या बायकोस कळतांच, ती पृथ्वीवर मृतप्राय पडली ती पडलीच ! ग्रांट डफ. या लाख्या बारगिराचें वर्णन मल्हाररावावरच्या पोंवाड्यांत आहे (अन्वर्थ व शालिग्राम यांचे ऐतिहासिक पोवाडे पोहा) वरमहा लाख रुपये देण्याचें ठरविल्यावरून ‘लाख्या’ असें नांव त्यास पडलें होतें.

ज्याला वाट फुटेल तसे तिकडे गेले. असा मजकूर मल्हारराव यांचे गर्दीचा झाला. पुढे काशीराव होळकर शिंद्याचे बहादरीमुळें सरदारी चालवूं लागले.

असा कारभार होत असतां पुण्यास नाना फडणीस होते त्यांजला कैद करावें अशी मसलत शिंदे व श्रीमंत यांची झाली. तेव्हां नाना कैद होतात कसे! पांच हजार आरब चाकर, नाना कैद होतात कसे! अशी गोष्ट घडावयाची नाही. असें जाणून शिंदे यांजकडील कंपूचे सरदार पेरू साहेब व मुकील साहेब हे दोघेजण या बोलण्यांत घातले. ते नेहमीं नानाकडे येऊन बोलणीं करूं लागले. असे मास पक्ष पर्यंत खेपा घालून बोलणें नमुंदांत आणिलें. तेव्हां निश्चय झाला कीं, “आम्हीं लष्करांत भेटावयास येतो.” असा मजकूर झाला. तेव्हां त्या समयीं लष्करांतून बातम्या नानांच्या आल्या कीं, आपण लष्करांत येऊं नये. असें समजलें तथापी होणार तें चुकत नाही. साहा चार महिने कैद भोगावयाची प्रालब्धी होनी, तशी बुद्धी झाली! त्यावेळेस पौष शुद्ध १३ शके १७१९ सुद्ध सन समान तिस्रें सय मय्या व अल्लफ [११९८] त्या दिवशीं नाना फडणीस लष्करांत जाण्यास निघाले. तेव्हां अपशकूनही बहूत झाले व शंकर जोशी यांणींही सांगितलें कीं, “आपण जाऊं नये.” इतकें होऊन जाण्यास निघाले. ते भवानी पेटेंत जात तोंपावेतों पालखी भोंवतीं पांच हजार आरब चालला होता. माशी जाण्यास फिरीक नाही. मुकील व पेरू यांणीं वाटेंत दोन चार वेळां नानांस विनंती केली कीं, “इतके आरब घेऊन लष्करांत यावयाचें कारण कांहीं नाही.” तेव्हां आरबांस नानांनीं सांगितलें कीं, “तुम्हीं माघारें जावें.” त्या वेळेस आरबांचा जमादार चाऊस याणें नानांस विनंती केली कीं, “आम्हांस माघारें फिरवूं नये. आजपर्यंत आम्हीं आपलें अन्न खाहें त्याचें सार्थक आज आहे.” असें ते बोलले, तथापी गोष्ट नानांचे मर्जीस न येतां पेरू व मुकील यांचे विश्वासावर आरबांस शहरांत वाटेस लाविलें. आणि आपण लष्करांत गेले. जाऊन ज्या डेऱ्यांत बैठक केली होती तेथें जाऊन नाना बसले. नंतर दौलतराव शिंदे तेथें येऊन नानांस भेटून बोलणीं चालणीं होऊन शिंदे उठून गेले. पाठीमागें नाना बसले होते त्या डेऱ्याभोंवतीं पलटणाचें कडें बसलें. तेव्हां सर्वास समजलें कीं, “नाना फडणीस यांस कैद

६. पेरू=पेरोन्. मुकील=मिकेल फिलोज. ग्रांट डफदुसऱ्यांचे नांव मात्र देतो.

७ नमुंदांत=ठरावांत, निश्चयांत.

केलें." ती बातमी लागलीच शहरांत आली. आल्यानंतर शहरांत आरबांनीं मोठा प्रलय केला. त्या समयीं आरबांची तलफ चढली होती. ती सरकारानें तलफ दिली व आरब शहराबाहेर निघाले.

नंतर पाठीमागे शिंद्यांकडील सरजेराव घाटगे शहरांत कारभार करूं लागले. तेव्हां बहूत गृहस्थ नानांकडील नागविले. विशेष पैका घेतला. त्यांत कित्येकांचे प्राणही गेले. नाना फडणीस आठ दिवस लष्करांत होते. तेथून काढून नगरच्या किल्यांत नेऊन पोहोचविलें. नानांनीं शिंदे यांचे लष्करांत प्रवेश केल्यामुळे [तेथें] फाटाफाट होऊन महादजी शिंदे यांच्या बायका बाहेर निघाल्या. तें एक बंड झालें. पुढें पठाण निघाले. कंपूही निघाले. अशी लष्कराची दाणादाण आपसांमध्ये झाली. इकडे सरजेराव घाटगे पुण्यांत कारभार करीत असत. बहूत नाश गृहस्थांचा झाला. त्यांत गंगाधरपंत भानू हे शिंद्यांकडील तसदीनें तोफेवर बसविल्यामुळे ठार झाले, अशी धूम शहरांत होऊं लागली. तेव्हां तें लष्कर अगदीं फिकें झालें. सगळे सरदार उठून बायांकडे गेले. त्यांचा बंदोबस्त दौलतरावांच्यानें होईना. इतक्या कर्मास ४ महिने झाल्यानंतर दौलतराव शिंदे यांस मोठा विचार पडला. त्या समयीं नाना फडणीस यांजकडे बोलण्यास वानवडीहून नगरास शहाणे मनुष्य पाठविले. त्यांत आपले लष्करचे लोक झाडून उठून गेले, तमाम बाहेर बंडें झालीं, त्याचा विचार कसा करावा ? असा बोलण्याचा घाट नानांकडे सांगून पाठविला. तो मजकूर नाना फडणीस याणीं ऐकून घेऊन उत्तर सांगिलें कीं, " मी किल्ल्याबाहेर आल्यानंतर सर्व बंदोबस्त होईल. " तेव्हां तो मजकूर दौलतराव शिंदे यांस समजल्यानंतर नानांस सोडावें अशी मसलत झाली. याप्रमाणें शके १७२० ज्येष्ठ मासीं किल्यांतून सोडवून नाना यांस वानवडीस आणिलें. वानवडीस दाखल झाल्यानंतर महिनाभर लष्करांत होते. नाना लष्करांत असतां सारे सरदार, पठाण वगैरे उठून गेले होते ते सर्व बायांसुद्धां लष्करचे लष्करांत आले. नंतर नाना फडणीस याणीं शिंदे यांस यावयाचें केलें होतें तें देऊन नाना पुण्यास आपले वाड्यांत येऊन राहिले. मागती आरब वगैरे सरंजाम नानांनीं चाकरीस ठेविला. त्या समयीं वाड्यांतील कारभार झाडून श्रीमंतांकडे जाणें येणें, बोलणें

चालणें व फडणिशीची तारीख घालणें, हें सारें काम नारोपंत चक्रदेव यांजला. आपले तर्फेनें नानांनीं सांगितलें. तेव्हांपासून, सन तिसां सन सव्वादस पासून नारोपंत चक्रदेव कारभार करूं लागले. झाडून मुकत्यारीनें काम नानांचे तर्फेनें करीत होते. तेथपर्यंत फौज वगैरे सर्व काईम होते. असा कारभार होत असतां सन तिसां [११९९] तिस्सेन पावेतों नानांच्या अनुमतानें कारभार चालत होता. सुरू सन मय्यातैन [१२००] सालांत शके १७२१ फाल्गुन वद्य ३ या दिवशीं नाना फडणीस यांस देवाज्ञा झाली.

नंतर शके १७२२ चैत्र व वैशाख असे दोन महिनेपर्यंत तसाच कारभार चालत असतां नाना फडणीस यांस दत्तकपुत्र द्यावा, असा डौल शिंदे व श्रीमंत यांचे मसलतींत आला. तेव्हां ज्येष्ठ मासीं सन इहिदे मय्या तैनांत " आजच पुत्र द्यावयाचा " म्हणून सर्वत्र मंडळी सरकारच्या वाड्यांत जमा केली. त्या मंडळींत नानांकडील व सरकारचे मुत्सद्दी जमा झाले. शिंदे वानवडीहून आले. श्रीमंतांची भेट झाली. मंडळी बसली होती, तेथें येऊन सर्जेराव घाटगे त्या मंडळींत बसले. आणि मंडळी सभोंवतीं संत्री लोकांचे पहारे उभे राहिले. कोणी कारकून बाहेर राहिला नाहीं. हें वर्तमान नानांचे वाड्यांत समजतांच राधोपंत पेंडसे व भाऊ कापशे असे उभयतां कागदांचे रुमाल नानांचे जाळून पळाले. ते मात्र कैदेंत सांपडले नाहींत. बाकी झाडून मंडळी कैदेंत सांपडली.

त्या वेळेस बाजीराव साहेब व अमृतराव साहेब एकजाणीं होऊन बाजीराव साहेब याणीं अमृतराव साहेब यांस विचारलें कीं, " आतां आपणांस माहितगार व्हातीं धरावयास कोण आहे ? अवघे कैद झाले. " त्या वेळेस अमृतराव साहेब श्रीमंतांस म्हणतात, " चितोपंत देशमुख आहेत त्यांस आपण बलावून आणून जवळ ठेवावें. ते आज्ञेप्रमाणें चालतील. " तेव्हां चोपदार सर्जेराव घाटगे यांजकडे पाठविला कीं, " चितोपंत देशमुख यांस पाठवून द्यावें. " असा निरोप घेऊन, चोपदार जाऊन, सर्जेराव घाटगे यांस सरकारची आज्ञा सांगून चितोपंत यांस श्रीमंतांकडे घेऊन आला. शमुख श्रीमंतांस नस्कार करून बसले. तेव्हां श्रीमंतांनीं देशमुख यांस

९. हें सर्व कृत्य बाजीरावाचें होय. त्याच्या मनांत नानांच्या बायकोचे मांडीवर दत्तक न देतां त्यांचें नाईनाट होईल तें करावयाचें होतें. ग्रांट डफ.

विचारलें कीं, “आजपासून तुम्ही आमचे संधानानें वागावें.” असें विचारतांच देशमुख यांणीं उत्तर केलें, “जशी आज्ञा होत जाईल तसे चालूं. आज्ञेशिवाय चालणार नाहीं.” अशी शपथ चिंतोपंत यांजकडून करून घेतली. आणि रुमाल फडाणिशीचा चिंतोपंत यांचे हवालीं केला. श्रीमंतांची आज्ञा झाली कीं, “तुम्ही जाऊं नये. वाड्यांत राहावें. घरीं जाण्याचें काम लागल्यास आज्ञा घेऊन जात जावें.” ती गोष्ट चिंतोपंत देशमुख यांणीं कबूल करून ते वाड्यांत राहिले. बाकी मंडळी अवघी कैद झाली, ती कोण कोण ? नारोपंत चक्रदेव, २ लक्ष्मणराव चक्रदेव, ३ परशुरामपंत चक्रदेव, ४ शंकरार्जुनपंत, चक्रदेव, ५ धोंडोपंत लिमये, ६ चिमणाजी खंडेराव, ७ राघोपंत गडबोले. ८ बजाबा शिरोळकर; अशी किती नावें लिहवीं ! चाळीस असामी कैदाकरून किल्लोकिल्लीं रवाना केले. तेव्हांपासून चिंतोपंत देशमुख व वैजनाथभट भागवत, कारभार कळ लागले. पुढें साहा चार महिने गेल्यावर बाबा फडके व गोपाळराव मुनशी व मोरोबा दादा फडणीस चिरंजीवसमवेत व विनीवाले असे सारे कैद केले.

पुढें बाळाजी कुंजर हे बाजीराव यांजकडून शिंदे यांजकडे बोलण्यास जात असत, सबब बाळाजी कुंजर हे कारभारी उभे केले. बाळाजी कुंजर कारभार कळ लागल्यापासून त्यांणीं अवघे कारखाने थोडे थोडे शाबीत राखले. असें होत असतां यशवंतराव होळकर हिंदुस्थानांत पळून गेल्यावर त्यांणीं बंड मोठें केलें. असा सन इ. हि. १२०१] शके १७२२ पावेतो कारभार झाला. पुढें इ. स. १२०२] शके १७२३ सांत दौलतराव शिंदे हिंदुस्थानांत जाण्यासाठीं सरकारचा निरोप घेऊन निघाले ते

१०. हे वैजनाथभट मामा, मोरुनाना दीक्षित वगैरे मंडळी कारभारांत पडल्या-पासूनच ‘तुझ्या कामांत भट पडो’ हा आणा प्रचारांत आला काय ? ११. बाळाजी कुंजर हा पुरंदरानजीकचें बंगापूर येथील पाटलाचा राखपुत्र. हा नाना पुरंदरे यांचे लष्करांत शिळेदारी करीत असे. पुढें बाजीरावाला शिवनेरीहून बंदीतून काढल्यावर त्याचे पदवीं हा राहिला. पुढें बाजीरावास एकीकडे ठेवून चिमाजी आपास गादीवर बसविण्याचा बेत झाल्यावर यानें माहाडास नाना फडाणिसाकडे वरचेवर जाऊन बाजीरावाचा पक्ष त्याजकडून घेवविला. ह्या कामागिरीबद्दल बाजीरावाची कृपा त्याजवर होऊन त्याजकडे हा कारभार सांगितला. ग्रांट डफ. परंतु कुंजर हा पुरंदर्यांचा लेकाबळा असल्याचें ऐकिवांत आहे.

दरकूच हिंदुस्थानांत चालले. शिंदे यांजकडील वकील लिंगार्जुन भास्कर पाठीमार्गे सरकारांत बोलण्यांत राहिले. बाकीं शाडून खटलें जरा बाजरासुद्धां लष्कर कूच करून दौलतराव शिंदे निघाले. ते दरकूच हिंदुस्थानांत चालले. अजिंठ्याचा घाट उतरून खानदेशांतून बऱ्हाणपुरावर गेले. आठ पंधरा दिवस मुक्काम झाला. नंतर तेथून कूच करून निघाले ते नर्मदा उतरून मंडळेश्वरावरून उज्जनीस जाऊन दाखल झाले.

इकडे वर्तमान [असें झालें] पुण्यामध्ये श्रीमंत असतां शाडून सरंजामी यांचे सरंजाम जप्त करूं लागले. बहुतांचे सरंजाम घेतले. आपा बळवंत यांचा सरंजाम जप्त केला. तसाच फडक्यांचा जप्त केला. रामचंद्र गणेश कानडे यांचाही सरंजाम जप्त केला. तसाच बिनीवाले यांचा जप्त केला. जुने सरदार बुडविले. शेवटीं माधवराव रास्ते यांजवरू शक ठेवून त्यांचाही सरंजाम जप्त केला. माधवरावांस कैद करावयाचें, पण ते अगोदरच पळून गेले. पाठीमार्गे त्यांच्या वाड्यावर जप्ती पाठविली. तेव्हां दोन मुलें—बळवंतराव रास्ते व शाम राव रास्ते—व त्यांचे भाचे बाबा साठे असे धरून आणून वाड्यांत कैदेंत ठेविले. वाड्याची जप्ती झाली. दौलत पुष्कळ सांपडली. मुलूख जप्त केला. स्वदेशी व खानदेशांत महाल होते ते जप्त केले. कर्नाटकांत महाल होते त्यांचा अंमल बसला नाही. पांडवगड व कुंवारी* हे किल्ले हस्तगत झाले नाहीत. बाकी जप्ती दौलतीची केली. वाड्यांत रास्त्यांकडील तीन आसामी धरून आणून ठेविले होते. पांच साह्य महिने कैदेंत होते. बाहेर निघण्याचा प्रयत्न बहूत केला. त्या वेळीं बळवंतराव रास्ते वाड्यांतून पळून गेले ते नीट कर्नाटकांत अथवा बांगलकोट येथे जाऊन त्याणीं बंड केले. कुंवारी, पांडवगड हे किल्ले सरकारांत आले नाहीत. तसाच नाना फडाणिसांचा लोहगड किल्ला सरकारांत आला नाही. अशीं बंडे चोर्हीकडे झाली. तेव्हां शके १७२३, इसने मर्यातैनपावेतो बहूत गृहस्थ नागविले.

१२. जराबाजरा = चीजवस्त, किरकोळ सामान. १३. 'मोडिले' भिवपुरी प्रत. १४. माधवराव रायगड येथे कैदेंत ठेविला होता. ग्रांट डफ. * 'तुमवारी' असें एका प्रतीत दिसतें. १५. 'बाणकोट' असा भिवपुरी व इंदूर प्रतींचा पाठ आहे तो अर्थात चुकीचा होय. १६. 'तुमावारी पाठांतर.

बाजीराव रघुनाथ ऊर्फ बाबासाहेब—१७९६-१८१८. २०१

पुढें अमृतराव पेशवे यांचें व श्रीमंतांचें वांकडें येऊन अमृतराव आपले स्वल्यासुद्धां पुण्याहून निघाले. ते नगरापावेतों जाऊन भिंगारास मासपक्ष होते. तेथें राहून यशवंतराव होळकर यांस पुण्यास आणावयास बापू खटावकर व दुसरा एक असामी पाठविला. कारण हेंच कीं होळकर यांणीं पुण्यांत येऊन यशोदा बाईचे मांडीवर विनायकराव यांस दत्तक देऊन गादीवर बसवावें. यानिमित्त होळकर यांस कोट रुपये देऊं केले. अशी मसलत केली. आणि तेथून निघाले ते कोंकणांत भिवंडी वगैरे ठिकाणीं राहून, कुसुरघाटाखालीं येऊन भिवपुरीस राहिले. ते सात आठ महिने कोंकणांत होते.

इकडे पुण्यामध्ये वर्तमान असें झालें. यशवंतराव होळकर हिंदुस्थानांत जाऊन त्यांनीं बंड केले. लाख दोन लाख फौज जमा केली. शिंद्यांचा मुलूख माहं लागले. सबब यशवंतराव होळकर यांचा धाकटा भाऊ विठोजी होळकर याणें स्वदेशीं बंड केलें. त्याजवर सरकारांतून फौज रवाना झाली. ती फौज जाऊन, बंडाचें पारिपत्य करून, विठोजी होळकर यास धरून, पुण्यांत आणून, कैद करून ठेविले. शके १७२४ सल्लास मय्यातैन या सालीं विठोजीस हत्तीचे पायांखालीं बांधून मारिलें. चेवढी गोष्ट श्रीमंतांनीं मोठी अनुचित केली. ही गोष्ट बाळाजी कुंजर यांचे अनुमत्यानें झाली. हें वर्तमान हिंदुस्थानांत यशवंतरावास लागतांच होळकर यांचे मनांत रावसाहेब यांचे म्हणणें सिद्धीस न्यावयाचें होतेंच. दुसरें कारण विठोजीस मारिलें हें. चाकरितां त्यांच्या ढाला पुण्याकडे फिरल्या.

ही बातमी सरकारची आली. यशवंतराव पुण्यास येतात म्हणून शिंद्यांचे वकिलांस बाजीराव साहेब यांणीं सांगितलें कीं, “शिंद्यांस देशीं येण्याविषयीं लिहून पाठवावें.” त्याजवरून त्यांणीं शिंद्यांस लिहून पाठविल्यावर चार पलटणें सरंजामसुद्धां पुण्याचे रखवालीस आणविलीं. इतक्यांत शिंदे उज्जनीपलीकडे जातात तों यशवंतराव होळकर यांची फौज तिकडून येत होती. त्या समयीं शिंदे यांची गांठ पडून लढाई मोठी मानवर झाली. त्यांत शिंदे जेरांस आले.

१७. विनायकराव हा अमृतरावाचा पुत्र. १८. म्हणजे अमृतराव यांचे. १९. ही उज्जनीची लढाई. हींत यशवंतरावानें मोठा पराक्रम केला.

नंतर यशवंतराव पुण्यास यात्र्यास निघाले. ही बातमी सरकारची येतांच लढाईची तयारी करून लागले. त्यासमयी बाळाजी कुंजर दिवाणगिरीचे कारभारी व मुलकी कारभारी चितोपंत देशमुख. असा कारभार होत असे. नित्य उठून दरबार फौजेचा. सारे मानकरी व हुजुरातीचे लोक यांस नित्य उठून बलावणी वाड्यांतील येऊन वाड्यांत दरबार होऊ लागला. तेव्हां सरकारचे मनोधारणास्तव अवघ्यांनीं रुकार भरला. परंतु पैका कोणास खर्चास नाही. चार वर्षे हिशेबही नाही. असे पाहून मालोजीराजे घोरपडे यांनीं सरकारांत विनंती केली की, “यशवंतराव होळकर पुण्यावर चालून येतो याचा अर्थ काय? आम्ही म्हणजे चाला भिऊन राहूं असें नाही. परंतु सरंजाम सान्यांचे खराबीचे, कोणास पैसा खर्चास नाही, अशी दशा आली आहे. त्याची तजवीज सरकारांतून झाली म्हणजे लढाईस कोणी मार्गें हटतो असें नाही.” अशा रोज मसलती होऊ लागल्या. तेव्हां यशवंतराव उज्जनीचे अलीकडे इंदूरपावेतो येऊन ठेवला. पुण्यांत जुन्या फौजेचीं अशीं बोलणीं पडलीं. परंतु श्रीमंत बाबासाहेब यांस जुने लोकांचा विश्वास नाही म्हणून नवे लोक ठेविले. जमादुलीखां पठाण चांदेरस्तापूरकर हा येऊन सरकारास भेटला. तेव्हां त्यास चार हजार स्वार ठेवण्याची आज्ञा झाली. त्या समयी पठाण यांचें बोलणें सरकारांत पडलें की, “फौज ठेवावयाची परंतु या फौजेबद्दल मला खर्चास नेमून द्यावें.” असें बोलणें सरकारांत पडतांच तें बोलणें सरकारांनीं जमेस धरून त्याजला बारा लक्षांचे महाल गंगथडी वगैरेच्या सनदा करून दिल्या. दुसरे धोंडो गोविंद गडबोले यांस तीन हजार नवे स्वार ठेवण्यास सांगितलें. त्याणींही तीन हजार स्वार नवे ठेविले. आणखी जवळचे मंडळीपैकीं बाळाजीपंत पटवर्धन वगैरे यांस स्वार ठेवण्यास सांगितलें. असा दहा हजार स्वरांचा भरणा झाला. जुने फौजेपैकीं पागे व एकडे शिंदेदार यांची बेरीज घेतली. असा भरणा जुने सरंजामीसुद्धां चाळीस हजार फौजेचा झाला. अशी श्रावण मासची तयारी होत चालली. शिंदे यांजकडील चार पलटणेही सरंजामसुद्धां येऊन पुण्यांत दाखल झाली. फौजेची बक्षीगिरी नाना पुरंदरे यांजकडे सांगून जरीपटका हवाली केला.

अशी तयारी होत असतां यशवंतराव होळकर भरपावसांत, फौजेसुद्धां नर्मदा बतळून अलाकडे आले. अशी बातमी सरकारची येऊन पोहोचली. होळकराकडील वकिलांनीं हा मजकूर सरकारांस समजाविला. त्याजवरून मोठी तयारी लढाईची होऊन पानशे यांस तोफखान्याची तयारी करण्याची आज्ञा झाली. सरंजामाची तयारी होत आहे तो यशवंतराव होळकर येऊन खानदेशांत दाखल झाले. मोठा दंगा फौजेचा, जेथें मुकाम होईल तेथें दहा वीस कोस मुलूख वैराण होऊं लागला. तेव्हां पाराजीपंत वकील हे होळकरांचे बोलण्यांत पडले. सरकारांत बोलणीं बोलून सरकारचा निरोप घेऊन होळकर यांजकडे निघून गेले. तेथें यशवंतराव यांची भेट झाल्यानंतर श्रीमंतांचीं बोलणीं झालीं होती तीं सारीं यशवंतराव यांस समजाविलीं. त्या समर्थी यशवंतराव होळकर यांनीं तो मजकूर ऐकून घेऊन त्यांनीं आपल्या बोलण्याची याद चवदा कलमांची करून दिली. त्यांत हांशील कीं, “खंडेराव होळकर यांस आमचे स्वाधीन करावें; त्यांचे नांवें सरदारीचीं वखें द्यावीं; बाळाजी कुंजर यास आमचे स्वाधीन करावें; पुढें शिंदे यांशीं मल्हारराव होळकर [यांस] मारण्याचा दावा आम्ही समजून घेऊं, त्यांत सरकारांनीं कोणतीही गोष्ट बोलूं नये.” अशा प्रकारच्या बोलण्याची याद करून दिली व “याप्रमाणें सरकार कबूल करीत असल्यास मग आम्ही सरकाराशीं वांकडे नाहीं.” असा मजकूर पाराजीपंत यांजपाशीं सांगून त्यांस श्रीमंतांकडे होळकर यांनीं रवाना केलें. ते पुण्यास येऊन पोहोचतात तो पाठीमागून यशवंतराव होळकर फौजेसुद्धां कूच करून, घाट चढून वरतीं आले. ते नाशिक मुकामी येऊन पोहोचले. पाराजीपंत पुण्यास येऊन, श्रीमंतांची भेट घेऊन, यशवंतराव यांजपाशीं मजकूर झाला तो श्रीमंतांस त्यांनीं समजाविला. यादी बरहुकूम श्रीमंत कबूल नाहीत असें झालें. तेव्हां होळकराच्या फौजा पुणें प्रांतांत येऊन ठेपल्या. पंढरपुरापावेतो होळकराच्या फौजा आल्या. पाराजीपंत आपलें बोलणें कबूल करीत नाहीत असें झाल्यानंतर लागेलच यशवंतराव होळकर दरकूच

२१. होळकराकडील फत्तेसिंग माने व दुसरा अमीरखान यांनीं सर्व मुख्य लढून फस्त केला. २२. खंडेराव = हा पर्वताखालीं झालेल्या दंग्यांत मयत झालेल्या मल्हारराव होळकराचा पुत्र. (मागे पृष्ठ १९४।१९५ पाहा.) हा वयानें अगदीं लहान होता. होळकर बराण्यांतील काशीरावाखेरीज औरस वारस हाच होना, तो बाजीरावाच्या कबजांत होता.

पुण्यावर येऊन दाखल झाले. सरकारची फौज जरीपटका घेऊन बाहेर पडली. पारानीपंत बोलणें जमलें नाहीं म्हणून हिरकणी खाऊन मृत्यू पावले.

नंतर आश्विन वद्य १४, दिवाळीचा दिवस, शके १७२४ सन सहास मय्यातैन व अल्लफ [१२०३] त्या दिवशीं होळकराशीं लढाई नेमिली. श्रीमंत बाजीराव साहेब तयार होऊन बाहेर पडले. पर्वतीपाशीं उभे राहून पाहातात तों पलटणांची लढाई होऊं लागली. एक आराब्या तोफांचा यशवंतराव चाणें आंगावर घेतला. त्या आराब्यांत हजार दोन हजार चार हजार स्वार पडले. दुसऱ्यानें तोफा भरावयाच्या तों चाळीस हजार स्वारांची मांड यशवंतरावाकडील तुटून पलटणांवर येऊन पडली, तेव्हां चार फलटणांचा शेणसडा केला. ज्याणें तृण तोंडांत धरिलें तो वांचला. बाकी फडशा झाला. कांहीं राहिलें नाहीं. त्यासमयीं सरकार हुजरात व मानकरी व सरंजामी यांशीं लढाई होऊं लागली. त्या वेळेस मालोजीराजे घोरपडे यांस जखमा बहूत लागल्या. श्रीमंतांच्या फौजेचा मोड झाला. फौज सारी उधळली. हें पाहून बाजीराव साहेब पाठीमागे होते त्याणीं रस्ता कोंकणचा धरिलीं.

इकडे शहरचा बंदोबस्त केला. तेव्हां पुण्यामध्ये सरकारचे कारभारी चिंतोपंत देशमुख व वैजनाथ भट भागवत असे होते.

इकडे श्रीमंत बाजीराव साहेब निघाले ते नीट सुवर्णदुर्गास पोहोंचले. तेथें आठ पंधरा दिवस मुक्काम करून होते. त्या मुक्कामाहून बाळाजी कुंजर सरकार आज्ञेवरून शिंद्याचे लष्करांत गेले. तसेच सदाशिव माणकेश्वरही हैदराबादेस रवाना केले.

२३. आराबा—सरवत्ती, एका सरवत्तीची आग. २४. ही पुण्याची लढाई हल्लीं इंग्रजांची छावणी आहे तेथें झाली. दोन्हीकडे पलटणें होती. होळकराचा पराभव हुजुरातीनें प्रथम केला. पण यशवंतरावानें त्वरा करून, मोठ्या शौर्यानें व मेहनतीनें जय मिळविला. ग्रांट डफ. २५. सदाशिव माणकेश्वर—टेंपुरणीचा कुळकर्णी. जातीचा देशस्थ ब्राह्मण. प्रथमतः हा पुण्यास कथा करून आपला निर्वाह करी. पुढें गोविंदराव पिंगळे म्हणजे हैदराबाद येथील पेशव्यांचे वकील, यांचा हा मुतालीक झाला. इसवी सन १७९९ सालीं इंग्लिश लोक टिपूशीं युद्ध करीत असतां, बाजीराव व शिंदे यांच्या तर्फे निजामाकडे जाऊन टिपूला आपण सर्वजण मिळून मदत करूं असें त्याशीं बोलणें यानें लाविलें असें म्हणतात. हा मूळचा गरीब होता. तथापि तो प्रौढ, सभ्य, व गोडबोलणारा असून मोठा मुत्सदी होता. पुढें ह्याजकडे इंग्रजांकडील वकिली बाजीरावानें सांगितली.

इकडे पुणें मुक्कामी काय वर्तमान झालें. ! श्रीमंत पळून गेले ही बातमी चौहोंकडे गेल्यानंतर अमृतराव पेशवे पुण्यांत येऊन दाखल झाले. यशवंतराव होळकर व रावसाहेब यांच्या भेटी झाल्या. परस्परेणें बोलणीं उभयतांचीं झालीं. त्या बोलण्यांत यशवंतराव होळकर यांनीं अमृतराव साहेब यांस सांगितलें कीं “तुम्हीं आम्हांस फौज घेऊन बलाविलें त्या वेतानें फौजसुद्धां पुण्यावर आलों. तेथें येऊन लढाई होऊन श्रीमंत पळून गेले. आतां तुम्हीं मसलतीनें चालत असल्यास साह्य करितों. विनायकराव यांस यशोदाबाईचे मांडीवर देऊन वखें सातान्याहून आणवितों” तें ऐकून अमृतराव साहेब यांनीं उत्तर केलें कीं, “ झाडून मुत्तद्दी कारभारी कैदेंत पडले आहेत त्यांस सोडवून आणावें म्हणजे एकादी मसलत करूं. ” यावरून होळकर यांनीं विचारलें, “ कोण कोण पडले आहेत तें सांगावें. ” तेव्हां बाबा फडके व नारोपंत चक्रदेव, मोरोबादादा फडणीस चिरंजिवासुद्धां मंडळी कैदेंत होती तीं किल्लोंकिल्लीं हून सोडवून आणिली. नंतर बाड्यांत ताईसाहेब व यशोदाबाई व चिमणाजी आपा यांची बायको अशा होत्या त्यांच्या भेटीस यशवंतराव होळकर बाड्यांत जाऊन बायांस भेटले. आणि ताईसाहेब यांजपाशीं बोलणें बोलले, “ आम्ही गादीचे चाकर असतां श्रीमंतांनीं आम्हांस न भेटतां पळून जावें ही गोष्ट चांगली नाही. त्यांस धरण्यास आलों नव्हतां. सरकारचीं वखें घेऊन जी कामगिरी सांगतील ती बजावून सरकारची शाबासकी मिळवावी, या इराद्यानें फौज घेऊन आलों. तों येथें अशी गोष्ट झाली. आतां [आपण] आम्हांस धनी, जी आज्ञा कगल ती मान्य. ” असें बोलणें होळकर यांचे ऐकून ताईसाहेब यांनीं उत्तर केलें, “ आम्ही कोणती आज्ञा करावी! तें ऐकून होळकर यांनीं उत्तर केलें “ जें आपलें मनांत असेल तें बोलणें. ” तेव्हां ताईसाहेब यांनीं सांगितलें कीं, “ आम्हांस सुवर्णदुर्गास पोहोचवून द्यावें. ” ती गोष्ट यशवंतरायानें मान्य करून दोघी बायांस आपला सरंजाम देऊन सुवर्णदुर्गास पोहोचल्या केल्या.

नंतर पुण्यामध्ये श्रीमंतांकडील कारभारी चितोपंत देशमुख व वैजनाथ भट भागवत अशा उभयतांस पाहान्यांत ठेवून खंडणी मागूं लागले. पुढें किल्लोंकिल्लीं हून मंडळी आणिली. मग मसलती होऊं लागल्या. घाटत घाटत

घाटलें कीं सातान्यास पाठवून वखें आणावीं. तेव्हां त्रिंबकराव पेंढे यांस सातान्यास पाठवून वखें पुण्यास आणविलीं इतक्या घाटास दोन महिने लागले. पुढें वखें आणिल्यावर अमृतराव यांचे मनास ती गोष्ट न येई. तेव्हां यशवंतराव होळकरांनीं अमृतराव यांस सांगितलें कीं, “तुम्हीं आम्हांस कोट रूपये कबूल केले ते आम्हांस द्यावे. म्हणजे आम्ही निघून माघारे जाऊं. कोणती मसलत तुमच्या मनांत येत नाही त्यापेक्षां तुमचे दैवी राज्य नाही असें समजलें. आम्हांस जाण्याची निकड, ऐवज आम्हांस लवकर द्यावा. ”

इकडे बाजीराव साहेब सुवर्णदुर्गाहून निघाले ते जलमार्गानें वसईस येऊन दाखल झाले. त्या समयीं खंडेराव निलकंठ रास्ते यांजकडे वसई सरसुभा होता. त्यामुळे श्रीमंत येऊन तेथें राहिले. खंडेराव यांणीं सरकारची तरतूद चांगली राखिली. पुढें इंग्रजांशीं राजकारण करून मसलत केली. “तुम्हीं आम्हांस सामील होऊन आमचे राज्यांतील बंड बखेडे मोडून राज्य सुरळीत चालूं करून द्यावें, म्हणजे तुम्हांस आम्ही आपले राज्यांतील चार आणे आमचे वडील द्यादासाहेब यांणीं तुम्हांस देऊं केले ते तुम्हांस देऊं, व आणखी दोन आणे नवे तुम्हांस कबूल करितों. परंतु शिंदे, होळकर यांचें पारिपत्य आमच्या मनाजोगें करून दिलें पाहिजे. आम्हीं तुम्हांशीं करार केला आहे त्याप्रमाणें करूं. यांत अंतर पडावयाचें नाही. ” अशी मसलत सिद्ध होण्यास दीड मास लागला. तेव्हां त्या बोलण्यास कर्नल कॅलकुश साहेब व बैसली साहेब हे दोघे मुख्य होते त्यांनीं रुकार दिला. गोष्ट कर्बूल करून पलटणांची व दाखगोळ्याची तयारी करून पंचवीस तीस पलटणें घेऊन निघाले.

ही बातमी पुण्यास होतीच. त्या समयीं यशवंतराव होळकर याणें अमृतराव पेशवे यांस ऐवजाची तसदी लाविली. निकड बद्दत केली. तेव्हां अमृतराव यांणीं शहरांत पट्टी करून लुटायाचा आरंभ केला. त्या समयीं यशवंतराव होळकर [याणें] शिंहाजतखां पठाण यांस त्याच्या रिसाल्यासुद्धां वीस हजार स्वारांनिशीं अमृतराव यांजपाशीं ठेविलें आणि आपण कूच करून निघाले. शिंहाजतखां पठाण यांस यशवंतराव यांचा हुकूम झाला कीं, “अमृतराव

२७. कर्नल कलकुश = कर्नल क्लोज. हा ह्या वेळीं पुण्यास रेसिडेंट होता. वसली = लॉर्ड वेल्सली. २८. हा वसईचा तह. १८०२. २९. ‘हामीरखान’ भिवपुरी प्रतीचा

चांजपासून कोट रुपये घेऊन मग त्यांस सोडावें. ११ असें सांगून यशवंतराव यांनीं आपल्या फौजेचा तळ ठाकिला. शहरांत मोठी लुटालूट मांडिली. एक कोटीच्या ठिकाणीं सात कोटीची दौलत सांपडली. इंग्रज घाट चढूं लागला ही बातमी पुण्यास जातांच झाडून फौज तेथून कूच करून निघाली. अमृतराव नाशिक येथें जाऊन नाशिक लुटलें. त्याचें वर्णन काय करावें ? अशी दौलत जमा करून अमृतराव निघाले.

इकडे श्रीमंत वसईस होते तेथें सदाशिव माणकेश्वर हैदराबादेस गेले होते तेही घेऊन पोहोंचले. इंग्रज घाट चढून वरतीं आला. पूर्वीं बाळोजी कुंजर हे शिंद्यांच्या लष्करांत शिंदे यांस आणावयास गेले होते. तो मजकूर दौलतराव शिंदे यांनीं ऐकून ते उज्जनीपासून माघारे फिरले. बऱ्हाणपुरावरून खानदेशांत घाट चढून वरतीं आले. त्यांच्या पूर्वीं होळकरांचे फौजेचा वैरोळा चोंहीकडे झाला. त्या समयीं रघोजी राजे भोंसलेही फौजेसुद्धां नागपुराहून निघाले. ते फिरत फिरत शिंदे यांकडे घेऊन मिळाले. त्यांच्यापूर्वीं यशवंतराव होळकर पुण्याहून कूच करून निघाले. ते मोंगलाईतून औरंगाबादेवर घेऊन, मुक्काम करून, नवाब यांजकडील सुभा शहरांत होता त्याच्यापासून शहराचा खंड एक लाख रुपये घेऊन, तेथून कूच करून, खानदेशांत उतरून, नंदुबार सुलतानपूर यांजवरून सिंदेव्यास [१] मुक्काम करून सिंदेव्याचा किल्ला काशीराव होळकर यांकडे होता तो लढाई करून किल्ला घेऊन आपला अंमल बसविला. त्यांच्या पुढें सिंदेवें [१] आजिंठा घाट उतरून नेमाडांत यशवंतराव फौजेसुद्धां गेले. त्या समयीं काशीराव होळकर तेथें होते त्यांचा मोड झाला. ते वेळेस काशीराव यास धरून कैद करून बापू होळकरसुद्धां पायांत बिड्या ठोकून सिंदेव्याचे किल्ल्यांत ठेविलें. त्यांचा काळ तेथें झाला. यशवंतराव महेश्वरास दाखल झाले.

इकडे पुणें लुटून, नासिक लुटून, अमृतराव पेशवे यांनीं हिंदुस्थानचा रस्ता धरिला. पुण्यांत असतां कैदेतील मंडळी सोडली होती त्यांपैकीं नारोपंत

३०. वरोळा=प्रसार (?) 'चोळा' भिवपुरी प्रत. 'रोळे' इंदूर प्रत. ३१. 'अकरा लाख' इंदूर प्रत, 'बारा लाख' भिवपुरी प्रत. ३२. 'शिंदे पुण्यास मुक्काम करून' असा एका प्रतीचा पाठ आहे. शिंदे-व्याचा=सेदव्याचा.

चक्रदेवखेरीज बाकी मंडळी शाहून अमृतराव यांचे समागमें गेली. त्यांतून बाबा फडके फुटून चालले ते शिंद्याकडे गेले. असा मजकूर झाला.

इंम्रज घाट चढून, पुण्यावर येऊन लागलेच सरंजामसुद्धां कर्नल साहेब व वसली साहेब नगरावर गेले. नगरचा किल्ला शिंदे यांकडे होता तो इंम्रज यांणीं फिरून घेऊन किल्ल्यांत ठाणें आपलें बसवून, पुढें इंम्रज चालले. ते लागलेच गंगा उतरून औरंगाबाद प्रांतीं आले. तेव्हां शिंदे दौलतराव खुद्द हिंदुस्थानांतून माघारे पुण्यास यावयाच्या उद्देशें येत होत त्यांजला इंम्रज आल्याची बातमी लागली. सबब त्यांचा मुकाम भोकरदनावर झाला. त्या वेळेस शिंद्यांचा सरंजाम मोठा पोक कट्टा होता. इंम्रजही त्या रोखानें चालला. त्या समयीं रघूजी राजे भोसले नागपूरवाले हेही शिंद्यास मिळाले होते. बाबा फडके तेथें जाऊन मिळाले. असा जमाव तेथें झाला असतां इकडून वसली साहेब व कर्नल साहेब शिंद्यांचे तोंडावर चालून आले. तेथें लढाईचें तोंड झलें. बोकरदनच्या मुकामां शिंद्यांचें व इंम्रजांचें [तोंड] लागलें. त्या वेळेस इंम्रजापार्शी पलटणें तीस होती. शिंद्यांचे चार कंपू लढत असतां मोठी कट्टी लढाई होऊं लागली. दोहींकडील आगीचा मार. तोफेवर तोफ चालूं लागली. त्या समयीं शिंद्यांकडील सिंगरूप यांची पलटणें व जय कंपू याणीं मोठी गर्दी केली. अशी लढाई मोठी झाली. तेव्हां सात आठ हजार माणूस त्या लढाईत पडलें. इंम्रजांचीं सात आठ पलटणें शिळक राहिलीं. त्या वेळेस साहेब लोक उभयतां तोंडांत बोटें घालून आश्रय करूं लागले. साहेब लोक म्हणतात “दौलतरायासारखा कोणी [शिपाई] पाहिला नाही. पुढें या लढाईत तरणोपाय होतो असें दिसत नाही.” अशी मसलत मनांत आणून रघोजी राजे भोसले यांकडे सूच लावून फितूर केली. त्या समयीं रघोजी भोसले याणीं दौलतराव शिंदे यांस सांगिलें कीं, “आतां इंम्रज थोडा राहिला. त्याची कथा काय आहे ! आपण लुटून घेऊ ” अशी मसलत करून दौलतराव शिंदे चाळीस हजार

३३. भोकरदनावर, ‘भोलारदनावर’ इंदूर व भिवपुरी प्रतींचे पाठ. ३४. ‘बादरच्या बारल्याच्या’ इंदूर प्रत. ‘मौजे करदनच्या’ भिवपुरी प्रत ‘बोकरदन’ ग्रंठ डफ. ही आसईची लढाई. जवळच बोकरदन आहे. ३५. एकदां ‘सिंगरूपखां’ व एकदां ‘सिंगरूप’ असा हा सरदार कोण होता तें समजत नाही. ह्या लढाई पूर्वी सर्व इंम्रज लोक शिंद्यांच्या लष्करांतून निघून गेले. ३६. ‘फितूर करून’ कल्याण प्रत ‘फितुरानें घेऊन’ भिवपुरी प्रत. यास इंम्रजी ग्रंथाचा आधार नाही.

स्वारांनिशीं निघाले. समागमें रघोजी भोसले चालले. त्या वेळेस शिंद्यांकडील कंपू-याणें व सिंगरूपचे पलटणचे सरदार यांणीं दौलतराव शिंदे यांस विनंती केली कीं, “आपण घोडे आमचे लढाईमध्ये घालूं नये. इंग्रजांचा हिशेब काय ! इंग्रज सारा मोडून टाकितों. आपण आमचे पाठीवर उभे राहून लढाईचा तमाशा पाहावा. हें न ऐकतां आपण घोडे मध्ये घातले तर आमची तोफ मना होऊन माघारे फिरू. असें झालें असतां इंग्रजांचीं चार पांच पलटणें राहिलीं आहेत तितकींच तुम्हांस पुरतील. तितक्या पलटणांनीं तुम्हांशीं लढाई घेऊन, तुमची दाणादाण करतील. इतका मजकूर कंपूवाले यांणीं सांगितला असतां तो न ऐकतां दौलतराव शिंदे यांणीं घोडे पुढें घातले. त्या समयीं शिंदे यांकडील कंपूनीं तोफा माघान्या ओढिल्या. हें पाहून इंग्रजांची तोफ सुरू झाली. त्या समयीं इंग्रजांची व शिंद्यांची लढाई मोठी झाली. न्या लढाईत शिंदे यांचा मोड झाला. इंग्रज पाठीमागें लागला. त्या समयीं शिंद्यांची खराबी मोठी झाली. दौलतराव शिंदे यांनीं इंग्रजांशीं तह केला. तेथें तह होऊन दौलतराव शिंदे लष्कर संभाळून कंपूसुद्धां माघारे फिरले. ते नर्मदा उतरून नेमाडांतून माळव्यांत गेले. जाते समयीं होळकर यांकडील इंदूर शिंद्यांनीं लुटलें. व तें वर्तमान यशवंतराव यास समजतांच दोन लाख फौजेनिशीं जाऊन उज्जनीस लागले. ते वेळेस उज्जनी यशवंतरावानें लुटली. हा मजकूर दौलतरायास समजतांच दौलतराव शिंदे जाऊन उज्जनीस पोहोचले; त्या समयीं शिंदे होळकर यांची लढाई झाली. त्या लढाईत दौलतराव शिंदे यांणीं आपला कमजोर पाहून लागलाच यशवंतरावाशीं सभेट केला. आणि उभयतांच्या भेटी झाल्या. दौलतराव शिंदे आपण होऊन भेटावयास गेले. तेव्हां यशवंतरावाच्यांनीं दौलतरावास बोलून दाखविलें कीं, “आतां तुम्ही होऊन भेटावयास आलां आतां तुमचें काय करावयाचें ! एरवीं महाराजाचा सूड घ्यावा असा हेतू फार होता. परंतु तुम्ही होऊन भेटावयास आलां, आतां ती गोष्ट मला करतां येत नाही. बरे, जें झालें तें माघारें येत नाही. असें बोलले. शिंदे होळकर यांचा सल्ला होऊन परस्परें मेजवान्या होऊन पोवाग वगैरे एकमेकांस देऊन तह झाला.

इतका मजकूर होत असतां इंग्रज कर्नल साहेब व वसलीसाहेब यांणीं साहा पलटणें तयार करून यशवंतरावावर चाल केली. त्या समयीं दौलतराव शिंदे

होळकराचा निरोप घेऊन पुढे चालते झाले. ते नीट ग्वालेरीस जाऊन छावणी करून राहिले. इकडे इंग्रजांशी व यशवंतरायांशी लढाई मोठी कट्टी झाली. इंग्रज जेरीस आले. त्या वेळेस इंग्रजांनीं आणखी सरंजाम तयार करून दुसरी लढाई यशवंतराव यांशी घेतली. त्या लढाईत होळकर हटले नाहींत. अशा चार पांच लढाया होळकरांशी व इंग्रजांशी झाल्या. अशा लढाया घेत घेत सारे हिंदुस्थान फिरले. शेवटीं यशवंतरायाचा मोड झाला. त्या समयीं होळकर यांनीं पळ काढिला. ते पळत पळत चालले. पाठीमागे इंग्रज लागला आहे. असे पळतां पळतां सैत्रंज नदीचे कांठीं आले. त्या समयीं नदी दुथडी भरून चालली आहे. त्या वेळेस होळकर यांस मोठें संकट प्राप्त झालें. पाठीमागे इंग्रजांचा सरंजाम पोक्त आहे. अशा अडचणीमध्ये होळकर पडले असतां त्यांनीं ईश्वरास स्मरून नदींत आपला हत्ती लोटला. तेव्हां त्यांच्या मार्गे दोन लाख फौजेस नदीनें वाट दिली. झाडून लष्कर पार झालें. नदी तर भरून चालली आहे ! तों आलीकडील कांठीं इंग्रज सरंजामासुद्धां येऊन पाहतात तों नदी भरून चालली आहे. त्या समयीं साहेब लोक यांनीं मोठें आश्चर्य मानून तोंडांत बोटे घातलीं. आणि म्हणतात, “ईश्वर ज्यास रक्षितो त्यास आपण काय करावें ?” असें म्हणून शिकाचे विद्यमानें होळकरांचा व इंग्रजांचा तेंहें झाला. नंतर परस्परे बोलणीं होऊन यशवंतराव होळकर आलीकडे आले आणि रामपुरावर त्यांची छावणी झाली.

नंतर इंग्रज नागपुराकडे आले. तेथें रघूजीराजे भोंसले यांशी लढाई मोठी मातबर झाली. त्या वेळेस इंग्रज यांनीं भोंसल्याकडील गाविलगड किल्ला घेतला. त्या किल्ल्यावर बहुत द्रव्य इंग्रज यांस सांपडलें. नंतर भोंसले यांनीं इंग्रजांशी तह केला त्या समयीं किल्ला माघारा दिला. असें होऊन इंग्रजांचें लष्कर माघारें फिरलें. इतका मजकूर इकडे झाला.

इकडे बाजीराव साहेब पेशवे वसईस गेले होते ते शके १७२५ चे वैशाख मासीं पुण्यास सन आर्बा मयातैनांत येऊन दाखल झाले. पाहतात तों पुणे शहर सारें उध्वस्त झालें. होळकर यांनीं शहरची व्यवस्था चांगली ठेविली.

३८. सत्रंज = सतलज. ३९. तह सर जॉर्ज बार्लो यांनीं केला. होळकराचा पिच्छा पुरवून त्यास जेरीस ज्याणें आणिलें तो जनरल लेक होय, ‘बसली’ नव्हे.

नाहीं; व सरकारी दौलत, हत्ती, घोडे वगैरे व तोफा आणखी जिन्नस शेलका होता तो तितका यशवंतराव होळकर घेऊन गेला. श्रीमंत पुण्यास आल्यावर बंदोबस्त शहरचा वगैरे करून वाड्यांत राहिले. श्रीमंत पुण्यास आल्यावर शहरची मंडळी, उदमी व सावकार व गृहस्थ व मुत्सद्दी व भिक्षुक वगैरे झाडून सरदार असे सर्व पुण्यांत येऊन दाखल झाले. सरकारच्या बावजूना पागा होत्या, त्यांपैकीं साहाशें घोडे सरकारांत पागे याणीं दाखल केले. बाकी पागा बरबाद झाल्या. अशी व्यवस्था सारे दौलतीची झाली.

इंग्रज होळकराच्या मुलखांतून माघारे दक्षिणेंत आले. त्याणीं घोडनदी येथें दोन छावण्या केल्या. परंतु इंग्रजांस होळकराची दहशत मोठी बसली, त्यामुळें इंग्रजास स्वस्थ वाटत नाहीं. असें होत असतां इंग्रज याणें होळकरावर प्रयोग करून यशवंतरावास वेड लाविलें. त्या वेडांत यशवंतराव अगदीं बेकाम झाले. असें दोन तीन वर्षेपर्यंत रामपुण्याचे छावणींत यशवंतराव होळकर वेड लागून पडले होते. शेवटीं होळकर त्या वेडांत मृत्यू पावले. मल्हारराव होळकर यांचे चिरंजीव खंडेराव होळकर. तो यशवंतराव फौजेसुद्धां फिरत असतां तेव्हां तो खंडेराव मृत्यू पावला होता. दौलतीचा खावंद वारस होता. पुढें यशवंतराव यांचा वंश चालला. यशवंतराव हे औरस नव्हत. तुकोजी होळकर यांचे नाटकशाळेचे पुत्र. याप्रमाणें मजकूर होळकरांचा झाला. पुढें सरदारीचीं वखें श्रीमंत याणीं दिलीं नाहींत.

इंग्रज याणीं श्रीमंतांस दोन चार वेळां उपदेश केला. “आम्ही तुमचें राज्य ध्यावयास आलों आहों, तर तुम्हीं ५०।६० हजार फौज पुणें मुक्कामी आपले-जवळ बाळगावी, म्हणजे तुमचें राज्य काईम राहून आमचा रोजगार चालेल.” असा ^{४०} हितोपदेश कर्नल साहेब, बसली साहेब याणीं केला असतां ती गोष्ट श्रीमंतांच्या ध्यानांत न येतां आपल्या पदरचीं माणसें, सरदार मोडीत चालले. मुलखांतिल किल्ले, कोट वगैरे यांचे खर्च तोडिले; अवघे मामले मक्यानें लाविले;

४०. बरबाद=खराब, रिकाम्या. ४१. यशवंतरावास वेड लाविलें—कोणत्याही गोष्टीचें कारण नाटपणें समजलें नाहीं म्हणजे ती कांहीं तरी अमानुष प्रकारानें घडून आली असें म्हणण्याचा साधारण पुरुषांच्या वहिवाटीचें हें एक उदाहरण होय. मागे पृष्ठ १८० पाहा. ४२. नाटकशाळा=वेश्या, राख. ४३. ह्या हितोपदेशास इंग्रजी ग्रंथांचा आधार नाहीं.

रयतेची दाद नाही. अशी व्यवस्था राज्य करण्याची झाली. नंतर कर्नल वसली साहेब यांची बदली झाली. त्या बदलीवर दुसरे साहेब लोक आले. ते दिवसें दिवस राज्य व्यापीत चालले. अल्लीबहादर याणें कोट रुपयांचा मुलूख नवा सोडवून त्या मुलखाचें राज्य ते करीत असतां त्या मुलखाच्या सनदा बाजीराव साहेब यांनीं इंग्रजांस करून दिल्या. तेव्हां तें संस्थान इंग्रजांनीं घेतलें. अमृतराव साहेब हे हिंदुस्थानांत गेले त्या समर्थी त्यांजला इंग्रज खर्चायास देऊं लागले. त्यांचे खर्चात गुजराथचे महाल श्रीमंतांपासून १४ महालांपेकीं सात महाल नेमून घेतले. असें राज्य निर्बळपणाचें बाजीरावसाहेब यांनीं केलें. सारा हुकूम इंग्रजांचा चालू जाहळा. श्रीमंतांस कोठें स्वारीस जाणें झाल्यास इंग्रजांचा हुकूम होईल तेव्हां कोठें बाहेर कोपरगांव व नाशिक, गुहागर व पंढरपूर येथें जावें. असा इंग्रजांचा हुकूम चालता झाला. पुण्यामध्ये राज्याचा कारभार चिंतोपंत देशमुख करीत होत. कारभार मिळून महाल सांगावयाच्या घालमेली करावयाच्या मसलती. कारभार सदाशिव माणकेश्वर करीत होते. इंग्रज यांजकडून सरकारांत बोलण्यास खुशरशी शेट मोदी हे होते. असा कारभार होत असतां दोन चार बदल्या साहेब लोक यांच्या झाल्या. शेवटली बदली झाली तेव्हां अलपिष्टण साहेब त्या कामावर आले. त्यांजकडे बोलण्यास नेहमीं जाण्या येण्यास चिमणाजी नारायण व रामचंद्र भिकाजी करंदीकर हे दोन शास्त्री ठेविले. हुजन्यांमध्ये त्रिंबकजी डेंगळे यांस वेटांत जाऊन बोलण्याची सरकारची आज्ञा जाहली. तेही जाऊं लागले.

असा कारभार करीत असतां अलपिष्टण साहेब आल्यावर राज्याची चौकशी व कागदपत्र पाहवयास फारच बारीक पाहूं लागले. त्या समर्थी चिंतोपंत देशमुख यांस मजकूर समजाविण्याची व वेटांत जाऊन कागदपत्र दाखविण्याची आज्ञा जाहली. त्याप्रमाणें जाऊन मजकूर समजावूं लागले. असा आपला हुकूम चालूं लागला; या समर्थी गंगाधर शास्त्री पटवर्धन हे बडोद्यास इंग्रजांकडून गायकवाड यांचे राज्यांत होते, त्यांनीं गायकवाडाचे राज्याचा बंदोबस्त करून

४४. हा पारसी होता. पारसी लोक मराठ्यांच्या अमलांत इतके दिवस असतां त्यांच्या सर्व इतिहासांत पारसी लोकांच्या नांवाचा उल्लेख ह्या मोदींच्या संबंधानेंच काय तो एकदां आलेला दृष्टीस पडतो. याचें नांव मुसर शेट मोदी. ४५. आपला-इंग्रजांचा, ह्या सर्वनामाचा संबंध पुढें आहे.

इंग्रजांस काय मुलूख दावयाचा तो देऊन, गायकवाडाचा व इंग्रजाचा तह करून, बंदोबस्त केला; तसा पेशवे यांचे राज्याचा बंदोबस्त करावा या उद्देशे शास्त्री पटवर्धन पुण्यास आले. पुण्यांत श्रीमंतांच्या भेटी होऊन राज्य प्रकरणीं बोलणीं बहुत जाहलीं. परंतु तें कांहीं श्रीमंतांच्या खात्रीस न येई. या प्रभूला कोणाचा विश्वास नाही व वचनाची खंवीरता नाही. वसईहून आल्यावर असा कारभार सारा जाहालो. इंग्रज यांनीं पेशवे यांचें वजन ओळखून ठेविलें त्यामुळें ते जसें म्हणत गेले तसें त्यांचें ऐकून हेही तसेच वतून लागले. जेथपावेतो मोदी शेटजी कारभार वकिलीचे बोलण्यांत होते तेथपर्यंत त्यांनीं दोन्हीं पारडीं समान राखिलीं होती. इकडची जरब तिकडे व तिकडची जरब इकडे अशी ठेवून काम चालविलें होतें. परंतु अलपिष्टण साहेब वकिलीचे कामावर आले त्या दिवसापासून मोदी यांचें तेज कमी पडत चाललें. अलपिष्टण शाहणा उत्कृष्ट, त्याच्या शाहणपणापुढें मोदी वगैरे कोणाचें शाहणपण चाललें नाही. गंगाधर शास्त्री पुण्यांत आल्यावर सारा मजकूर मोदी यांचा उघडा पडला. त्या समयीं मोदी कैद करावा अशी मसलत केली. तेव्हां हा सारा मजकूर मोदी यास समजला. नंतर मोदी यानें श्रीमंतांस सांगितलें “मला इंग्रजांकडे पाठवूं नये. त्यांचें मागणें तुम्हांकडे आलें असतां आपण त्यांस सांगावें कीं, ‘आमचे मामले मोदींकडे आहेत त्यांचा हिशेब आम्ही समजून घेऊन आमचा हिशेबाचा उलगडा झाला म्हणजे मोदींस तुमचे हवालीं करूं.’ अशी तुम्हीं गोष्ट सांगून मास पक्ष लोटावा तों या साहेबाची बदली विलायतेहून करून आणवितों. दुसरा साहेब या कामावर आला म्हणजे पहिल्याप्रमाणेंच चालेल. ” असा मोदी यानें घाट घातला असतां तसें बोलणें जैरबीचें श्रीमंतांच्यानीं सांगेना, व यांचें अवसान रगडून बोलावयाचें नाही असें समजून, मोदी यांनीं दुसरे दिवशीं हिरकणी खाऊन प्राण दिला.

तेव्हांपासून पुढें गंगाधर शास्त्री बोलण्यांत पडले. परंतु बाजीराव साहेब यांचा मानस गंगाधर शास्त्री या कामांत नसावे. असा मनांत हेतू, परंतु बोलून दाखवितां येत नाही. कारण श्रीमंतांमध्ये तितकी हिंमत नाही. असें असून पंढरीस आषाढी एकादशीस स्वारी जाण्याचा बेत झाला, त्या समयीं पटवर्धन शास्त्री यांस श्रीमंतांनीं सांगितलें कीं, “तुम्ही स्वारीबरोबर चलावें.” त्या

समयीं शाखी जात नव्हते. परंतु श्रीमंतांचा मोठा आग्रह पाहून येतो म्हणून बोलले आणि आषाढीचे यात्रेला स्वारी समागमें गेले. पंढरपुरास पोहोचल्यानंतर आषाढी एकादशी झाल्यावर श्रीमंतांचा मुक्काम तेथें आठ चार दिवस होता. तेव्हां रात्रीचे ठिकाणी देवास स्वारी गेली त्या समयीं गंगाधर शाखी समागमें होते. देवदर्शन होऊन प्रदक्षणा घालावयास गेले. यात्रेची दाटी, रात्रीचा समय, त्या गर्दीत गंगाधर शाखी यांजवर मारेकरी जाऊन प्रदक्षणेच्या वाटेत अगोदर मशाली गर्दीमध्ये विस्राविल्यानंतर शाखीबोवा यांजवर वार केले. ते लागलेच ठार जाहले. जेव्हां मोठा गलबला झाला त्या समयीं शाखी यांजकडील लोक, माणसें व कारकून वगैरे मशाली लावून धावले. तसेच सरकारी लोकही धावले. पाहातात तों गंगाधर शाखी ठार झाले. असा मजकूर पंढरपुरास झाला. ती बातमी पुण्यांत इंग्रजांस तिसरे दिवशीं लागली. गंगाधर शाखी यांसाठीं इंग्रज यांची मर्जी फार जात राहिली.

पुढें श्रीमंतांची स्वारी पुण्यांत आल्यावर इंग्रज त्या शोधांत होते. त्यांनीं मुद्दा मारल्याचा शाबीद केला. तो त्रिंबकजी डेंगळे यांनीं मारिलें असा निश्चय झाल्यावर इंग्रजांचें बोलणें श्रीमंतांस लागलें कीं, “त्रिंबकजीस आमचे स्वाधीन करावा.” असें बोलणें आठ चार दिवस लागलें असतां इंग्रजांची निकड श्रीमंतांस लागली व जरबही बसली. त्या समयीं त्रिंबकजीस इंग्रजांचे ह्वालीं केला. त्यांनीं लागलेच तेथून काढून *साष्टीच्या किल्ल्यांत त्रिंबकजीस पोहोचविला. पाहारे मोठे कडोविकडीचे ठेविले. तेव्हापासून इंग्रज यांची व श्रीमंतांची परस्परे मनामध्ये दहल येऊन वांकडें पडलें. नंतर इंग्रज व्यापीत चालले. आपला सरंजाम मिळवूं लागले. त्रिंबकजी कैदंत पडल्यावर त्रिंबकजी सात आठ महिने कैदेंत होता. इकडे पुण्यामध्ये दोहोचोहों दिवशीं देशमुख यांस श्रीमंतांची आज्ञा झाली, “तुम्ही बेदांत जाऊन मजकूर राज्यप्रकरणीं अलपिष्टण साहेबांस समजावीत जावा. ”

असा पाठ इकडे चालला असतां त्रिंबकजी डेंगळे साष्टीच्या किल्ल्यांत कैदेंत असतां तेथें त्यांनीं फितूर करून इंग्रजांकडील पहारे होते त्यांसुद्धां

* साष्टीच्या = ठाण्याच्या ४८. दहल ? वितुष्ट ४९. त्यांसुद्धां = त्यांस न जुमानतां किंवा त्यांसही आपणाबरोबर घेऊन.

किल्ल्यांतून पळाला, तो खाडी उतरून अलीकडे आला. तो देशांत येऊन त्यानें बंड केलें. कोंकणपट्टी लुटूं लागले. पेंढारी म्हणून बाहेर आवाई, परंतु सारें बंड त्रिंबकजी हेगळे याचें. त्यांस खर्चास पेका श्रीमंतांकडून पोंचूं लागला, अशी शाबिती इंग्रज यांनीं श्रीमंतांकडे लाविली, व त्रिंबकजीचें बंड मोडण्याविषयी कंपनी सरकारचीं पलटणे फिरूं लागलीं. इतक्यांत शके १७३८ फाल्गुन शुद्ध चतुर्दशी त्यादिवशीं चिंतोपंत देशमुख यांस नवज्वराची भावना होऊन देवाज्ञा झाली.

देशमुख मृत्यू पावल्यावर इंग्रजांचा व सरकारचा विवाद झाला. शके १७३९ चे वैशाखांत इंग्रजाचा वेढा शहरामोवता बसला. त्यांनीं बोलणें सरकारांत लाविलें कीं, “ आमचा पूर्वींचा करार ६ आणे आपले राज्यांत मुलूख देण्याचा, तो मुलूख आमचा आम्हांस द्यावा नाहीं तर लढाईस ऊर्भें राहावें.” असें म्हणून घेरा शहरामोवता बसून तोफा शहरावर फिरविल्या. त्या समयीं सैदाशिव माणकेश्वर हे इंग्रजांचे बोलण्यांत होते. तेव्हां त्यांनीं बोलण्यांत समेट घातला आणि घेरा उठविला. त्या समयीं लोहगड व पुरंदर व सिंहगड असे तीन किल्ले इंग्रजाचे ओलीस दिले. कारण “ तुमचा मुलूख साहा आणे यांचा द्यावयाचा तो देऊं आणि आम्ही आपले किल्ले माघारे घेऊं.” असा तह ठरवून घेरा उठविला. तेव्हां इंग्रजांनीं गोष्ट कबूल करून स्वस्थ राहिले.

५०. मार्गपृष्ठ २०४ टीप २५ पाहा. “ रामजोशांच्या पुढें लोकप्रसिद्ध हरदास विशेणें करून नांव वेण्यासारखे असे एक देगनच आहेत. एक संगमनेरास राहणारा अनंतफंदी; आणि दुसरे बाजीरावाचे पुढें जे दिवाण झाले ते माणकेश्वर. यांपैकीं दुसऱ्या विषयींच्या लोकप्रसिद्ध दोन आख्यायिका मार्गे एका अंकांत सांगितल्या आहेत [निबंधमाला अंक ७ पृष्ठ २७-२८.] ग्रांट डफ साहेबांनीं आपल्या इतिहासांत वरील ऐतिहासिक पुरुषाविषयीं लिहितांना त्याचें थोडेंसे वृत्त टिपेंत लिहिलें आहे. तिजवरून असें समजतें कीं, माणकेश्वर हे मोठे गवय्ये असून शिवाय त्यांनीं पुष्कळ कवनेही केलीं आहेत. त्यांची वरील इतिहासकारांनीं बरीच प्रशंसा करून तीं जमविण्याविषयीं आपल्या स्वदेशीयांस शिफारस केली आहे. त्या शिफारसीप्रमाणें कांहीं झाल्याचें आजपर्यंत कोठें समजण्यांत नाहीं; आणि मूळ इतिहासाचीच कोण दुर्दशा झाली हें मनांत आणिलें असतां त्यांतील टिपेकडे कोणीं विशेष लक्ष न दिलें याचें मोठेंसे आश्चर्यही वाटावयास जातको ! असो. वरील शिफारस आम्ही आमच्या वाचकांसही करितों. ती वरच्यासारखी फुकट न जावो म्हणजे झालें.” निबंधमाला अंक २० पृष्ठ १९ पाहा.

परंतु ते त्रिवकजी डेंगळे याच्या धरण्याच्या उद्योगांत होतेच. तेव्हांपासून श्रीमंतांचा विघाड झाला. त्या समयीं मोरदीक्षित मराठे वसईकर हे श्रीमंतांनीं इंग्रजांचे बोलण्यांत घातले. तेव्हांपासून सदाशिवपंत भाऊ यांचें तेज्ज कमी पडलें व श्रीमंतही फौज ठेवूं लागले. अवघे बोलावून पुण्यास आणिले. नवे फौजेची कलमजारी केली. आळा स्वार, पायदळ, याची हजिरी घेऊन चाकरीस ठेविले. १०,००० आरब चाकरीस ठेविले व ३,००० गोसांवी नंगे असे चाकर ठेविले. तेव्हां इंग्रजांचा नेट भारी होत चालला. त्यांनींही पलटणांची तयारी केली. श्रीमंतांची लाख फौजेची हजेरी झाली. तोफखाना पानशे यांजकडून करवीत चालले. नवे बाण करण्याचा आरंभ केला. दारूगोळा याचाही सरंजाम चालविला. असें चालत असतां इंग्रजांची जरब बहूत पडली. त्या समयीं उत्तर कोंकण हा मुलूख तहत रायगडापावेतो, रेवदंडा व तळा, घोंसाळा वगैरे अवचितगड, बिरवाडीपावेतो झाडून मुलुखाच्या सनदा इंग्रजांस करून दिल्या. त्याचा अंमल ज्येष्ठ मासापासून चालता झाला.

श्रीमंतांनीं लढाईची तयारी केली. परंतु मसलतदार कोणी नाहीं. अवघें मंडळ नवेंच. त्यांत इंग्रजांचा फितूर सगळ्या सरदारांत जाहालेला. कोणी इंग्रजांचा पैका खाल्याशिवाय राहिला असें नाहीं. याचा बंदोबस्त मात्र कोणाचा सरकाराच्यानें जाहाला नाहीं. एक बापू गोखले खेराज करून बाकी सगळें मंडळ इंग्रजानें भारून ठेविलें. अलपिष्टन साहेब अकलवान मोठा, असें असतां पेशवे यांचे येथें अकलवान कोणी नाहीं. त्या समयीं गोविंदराव काळे हे जुन्यापैकी होते, ते घरीं बसले होते, त्यांजला बारामतीहून पुण्यास आणिले. तेव्हां सारा मजकूर काळे यांस समजाविला. त्या समयीं गोविंदराव काळे यांनीं मसलत सांगितली कीं, “ तूर्त इंग्रजांशीं लढाईचा प्रसंग घालूं नये. तुमचा सरंजाम अवघा नवा. काल चाकर ठेवलेला आज लढून मरतो असें घडत नाहीं. वर्ष दोन वर्षे फौज अशी बाळगावी व इंग्रजांशीं सख्यत्व आढे तेंच चालवावें. दुसरे, लढाईचा प्रसंग शहरापाशीं करूं नये. एकादी मोहीम परराज्यांत सरकारची स्वारी बाहेर काढावी आणि इंग्रजास समागमें घेऊन जावें व तिकडे गेल्यानंतर लढाईचा प्रसंग करावयाचा [तो] करतां येईल. सध्यां

लढाई उभी केली असतां इंग्रज म्हणजे हटला जातो असें घडत नाही. ” अशी मसलत काळे यांची जाहली. परंतु ते कोणाचे सात्रेस न येई. त्यांत लढाईचा मोठा दम बापू गोखले यांचा. त्यामुळे कोणाचे सांगितले चालत नव्हते. सारे सरदार फिरलेले, इंग्रजांचा पैका साहेला, तेव्हां ती फौज इंग्रजांशी म्हणजे लढते असें घडत नाही.

इकडे लढाईचा प्रसंग ठरला त्याप्रमाणें अवघ्यांनीं होळकर व शिंदे [व] भोसले व गाइकवाड इतक्यांस सरकारचीं पत्रे गेलीं कीं, “आम्ही लढाई इंग्रजांशीं घेतों त्याच दिवशीं तुम्हीं इंग्रजांशीं लढावे.” अशीं पत्रे चोहोंकडे गेलीं. पुण्यांत तमाम सरदार जमा झाले. निपाणकर, अकलकोटवाले भोसले, निंबाळकर, घोरपडे, जाधव, विंचुरकर, पटवर्धन, बापू गोखले, राजे बहादूर, भोइटे, पुरंदरे, किरकोळ सरंजामी असे मिळून [व] नवीन ठेविलेली फौज मिळून लाख सव्वालाख घोडे मिळाले. खेरीज पायदळ आरब, रोहिले, पठाण, सिद्धी, गोसावी, शिवाय रजपूत रांगडे, मुसलमान असे ५०,००० पायींचे लोक नवे चाकर ठेवलेले, असा सरंजाम तयार जाहला. या बिघाडाचे पूर्वीं दोन वर्षे अगोदर पोर्टे साहेब इंग्रजांस श्रीमंतांनीं चाकर ठेवून दोन पलटणे नवीं शिकविलीं. त्यास दोन चार लक्ष रुपये खर्च पलटण तयार व्हावयास लागला. त्या कामावर गोपाळपंत रानडे [व] परशुरामपंत सांवरकर नेमिले होते. शेवटीं तीं पलटणे लढाईच्या उपयोगीं श्रीमंतांच्या पडलीं नाहीत ! तीं इंग्रजांस मिळालीं. लढाईचे पूर्वीं अलपिष्टन साहेब पुण्यांत मोरदीक्षित मराठे याजकडे विश्रामबागेंत १०० गो-यांनिशीं २०० घणतुरूप समागमें, सोजीर यांचीं पलटणे [घेऊन आले.] ते दिवशीं बैठक विश्रामबागेच्या वाड्यांत झाली. परंतु कांहीं बोलणें जमलें नाही. अलपिष्टन साहेब तोंडांत खाऊन उठून गेले. पुढें भाद्रपद मासीं वद्य पक्षांत सदाशिव माणकेश्वर यांचे शरिरास विरुती होऊन ते मृत्यू पावले. त्यांचे दिवस होऊन, त्यांस दत्तक देऊन, त्यांचें संस्थान चालविलें.

दसरा शाल्यावर फारच गोष्ट चिघडली. तेव्हां आश्विन वद्यपक्षां बापू गोखले सप्तमी अष्टमी या दिवसांत फौजेची तयारी करून संगमाचे बेटावर चढाई करून गेले. ती बातमी अलपिष्टन साहेबांस नव्हती. एकाएकीच बापू गोखले चालू न

गेले तेव्हां अलापिष्टन साहेब मेण्यांत बसून निघाले. [नंतर] सरकारच्या फौजेने बेट लुटिलें व जाळिलें. त्या वेळेस नदीच्या पलीकडून विंचुरकर यांचे फौजेचा फरा उभा होता. साहेब मेण्यांत बसून त्या फऱ्यावरून चालला. एकटा असून त्यास कोणी आडविलें नाहीं. असा किं० फौजेचा ! एक बापू गोखले मात्र लढाईचे उद्योगांत. तेव्हां एकट्याचा निभाव कसा लागतो ! बडे साहेब निघाळे ते गणेशखिंडीवर गेले. सरकारची फौज बेट जाळून माघारी आली. गारपीरही उधळिलें. असा मजकूर त्या दिवशीं झाला.

तेथून आश्विन वद्य ११ त्या दिवशीं बापू गोखले श्रीमंतांची स्वारी फौजेची तयारी करून पर्वतीस गेले. त्या समयीं श्रीमंत पर्वतीस राहिले. बापू गोखले व मोरदीक्षित मराठे, चिंतामणराव आपा पटवर्धन व तासगांवकर व मिरजकर झाडून पटवर्धन, आपाजी पाटणकर, घोरपडे, पुरंदरे, राजेबहादूर, अकलकोटवाले झाडून फौजेसुद्धां तयार होऊन गणेशखिंडीवर इंग्रज जेथें उतरला होता तेथें जाऊन इंग्रजांस घेरा दिला. ते वेळेस इंग्रज यांजपार्शी लढवाई थोडे होते, परंतु लढाईस उभे राहिले. दोन तीन हजार माणूस जखमी व ठार झालें. खेरीज घोड्यां. अशी लढाई मोठी कठीण झाली. इंग्रजांच्या लोकांपार्शी दोन तीन तोटे राहिले. त्या लढाईत मोरदीक्षित नाना गोळी लागून ठार झाले. दुसरे गणेशपंत सहस्रबुद्धे पटवर्धन यांजकडील, तेही ठार झाले. त्या समयीं इंग्रज यांचें बोलणें श्रीमंतांकडे आलें. अलापिष्टन साहेब फार घाबरले. त्या समयीं श्रीमंत यांची बोलावणी बापू गोखले यांस गेली. परंतु बापू गोखले माघारे न फिरत. इंग्रज कोंडला [असता] व इंग्रज यांचे लोकांस खावयास कांहीं नाहीं तशी निकड बसली, असती म्हणजे इंग्रज कौळांत आले असते. परंतु बापू गोखले यांचा लढाईचा आग्रह मोठा. खावयाचे मनांत इंग्रज मोडावयाचा नाहीं. तेव्हां बोलावण्यावर बोलावणी बापू गोखले यांस श्रीमंतांची गेली. शेवटीं निदान श्रीमंतांनीं सांगून पाठविलें, तेव्हां बापू गोखले शह सोडून माघारे आले.

त्या दिवसापासून आठ दिवसपर्यंत लढाईची ढील झाली. त्या अवकाशांत इंग्रज यानें आपले पलटणांची तयारी केली. घोडनदीहून जरनेल इसमिंत हा

५४. मागे पृष्ठ १८६ टीप ५२ पाहा. ५५. ही खडकीची लढाई. हींत बरसाडेब व फोर्ड साहेब यांनीं मराठ्यांचा पराभव केला. माहे नवंबर १८१७. ५६. जरनेल इसमिंत = जनरल सिमथ.

सरदार मोठा लढवाई दोन चार पलटणे दाखूगोळ्यासुद्धा तयारी करून पुण्यावर आला. इंग्रजांची तयारी लढाईची झाली. इकडे श्रीमंत दिवाळी होऊन बाहेर पडले ते डेन्यास येऊन दाखल झाले. तेथे अवधी फौज जमा जाहली. तोफखानाही तयार होऊन तेथे आला. अशी तयारी होऊन कार्तिक शुद्ध ८, तिसरे प्रहरी, लढाईस प्रारंभ झाला. तेव्हा इंग्रज येऊन येरवड्यावर तयार होऊन उभा राहिला. इकडे बापू गोखले फौजेची तयारी करून लढाईच्या उद्देशाने निघाले ते येरवड्यावर गेले. तेथे गेल्यानंतर टेंकडी येरवड्यानजक आहे, ती श्रीमंतांचे फौजेने आटोपली. त्या टेंकडीवर आरब, गोसांवी चढले. असे होत असतां दिवेलावणीच्या संघांत लढाई सुरू झाली. कांहीं लढाई होत आहे महाकाळ तोफ पुरंदरास होती, ती अगोदर पुण्यास आणली होती. तीच तोफ तोफखान्यांतून ओढून लढाईस नेली.

आरब, गोसांवी लढत होते. दाखूगोळ्याचा पुरावा व खाण्यापिण्याचा कांहीं पाठीमागून जाहला नाही. इंग्रजांचे तोफेची मारगिरी मोठी होऊ लागली, त्या समयी रात्र दहा बारा घटका जाहली. त्या वेळेस श्रीमंत [याणी] स्वारी तयार करून, सगळा आपला अजबाब आटोपून, दिव्याचे घाटाचा रस्ता धरिला. घाटांत स्वारी गेली ते वेळेस हजारों मशाली लाविल्या. असे पळाले. हे बापू गोखले यांनी पाहून तेही त्याच रस्त्याने चालले. सारी फौज उधळली. तो उजेड इंग्रज याणे * पाहिला. तेव्हा त्याने लढाईचा लगट भारी केला. आरब, गोसांवी लढत होते त्यांजवळ दाखूगोळा नाहीसा झाला. त्यांत बहुतेक माणसे ठार झाली. आरब, गोसांवींनी पळ काढिला. टेंकडी इंग्रजांनी सही केली आणि तेथून पुढे चाळ केली.

श्रीमंत पळताना हे पाहून इंग्रजांची पलटणे पाठीमागे लागली. तो पहाटेचा समय व्हावयास आला. इंग्रज श्रीमंतांचे तळावर येऊन पोहोचला. येऊन पाहतो तो डेरे राहुट्या रिकाम्या उभ्या आहेत ! त्या गर्दीन दौलत कित्येकांचे हातीं लागली, ते आभर झाले. अलपिष्टन साहेबांनी श्रीमंतांचे तळाचा बंदोबस्त करून, श्रीमंतांचे पाठीमागे पलटणे रवाना करून आपण माघारे फिरले, ते गारपिरावर

* “ते उजाडतां इंग्रजांनी पाहिले” इंदूर प्रत. ५७. सही केली = ताब्यांत घेतली.

येऊन शहरचा बंदोबस्त करावा म्हणून हलकारे पुण्यांत चकत्या देऊन पाठविले. एक शनवारच्या वाड्यांत व एक शुक्रवारच्या वाड्यांत व एक विश्राम बागच्या वाड्यांत व एक बुधवारच्या वाड्यांत व एक बापू गोखले यांचे वाड्यांत [अशा] पाठविल्या. त्यांत हांशिल मिळून वाड्याची तसनस न व्हावी. दोन प्रहाराच्या समयास, कार्तिक शुद्ध नवमी, शके १७३९ त्या दिवशीं अलिपिष्ट साहेब पुण्यांत येऊन कंपनी सरकारचा बावटा शनवारचे वाड्यावर लावला. तसेंच शहरांत चावडी चावडीनें झेंडे सरकारचे होते त्या झेंड्याप्रत इंग्रजी बाँवटे लाविले. आणि शहरांत द्वाही फिरविली कीं, "बाजीराव साहेब यांची द्वाही कंपनी सरकारचा हुकूम" अशी द्वाही फिरवून चारी वाड्यांत चौकीदार व पाहारेकरी, ब्राह्मण मंडळी आचारी व खटपटे, कुळंबिणी, कामाठी वगैरे श्रीमंतांकडील होते तितकेही चोहों वाड्यांतून काढून इंग्रजी पहारे वाड्यांत ठेविले. शहरच्या बंदोबस्तास नवी शिबंदी इंग्रजांने ठेविली. पेठेपेठी चावडावर कारकून ठेविले. शहरच्या चौक्या जागजागीं जशा होत्या तशा बसविल्या. असा बंदोबस्त करून चावडी चावडीनें संत्री लोकांचे पहारे ठेविले. वाड्यांतही संत्री यांचे पहारे ठेविले. शहरचे कामावर राबिसन साहेब द्यांस ठेविले.

असा शहरचा बंदोबस्त करून दुसरे दिवशीं बडे साहेब आपले लष्कराचा कूच करून श्रीमंत पळत होते त्यांच्या पाठीवर गेले. श्रीमंतांची फौज पुढें पळते. पाठीमागे इंग्रजांचीं पलटणें लागलीं. मध्यें वाटेंत एक दोन लढाया झाल्या, परंतु श्रीमंत लढाईस पळू लागले ते ब्राह्मण-वाड्याच्या घाटापावेतो पळाले. तेथें घाटावर मुक्काम झाला. त्या ठिकाणीं बापू गोखले यांचे चिरंजीव मृत्यू पावले. त्यांची बायको सती गेली. म्हणून दहा बारा दिवस मुक्काम तेथेंच होऊन इंग्रजसुद्धां मुक्काम होता. बापू गोखले यांचे [मुलाचे] दिवस झाल्यावर कूच

५८. चकत्या = तिकिटें, बिल्ले. ५९. कोतवालचावडी जवळील झेंड्यास व शनवारचे बाड्यावरील झेंड्यास निशाणें नेऊन लावण्याचें काम उरकण्याचा साहेब लोकांचा हिऱ्या होईना, तेव्हां तें काम माजी बाळाजीपंत नातू याणीं पतकरून मोठ्या घैर्यानें सिद्धास नेलें असें म्हणतात. ६०. चारी वाडे-पैकीं शनवारचा व शुक्रवारचा असे दोन वाडे पूर्वीच जळत गेले. बाकी राहिलेले दोन-विश्रामबागचा व बुधवारचा हे थोडे वर्षांपूर्वी पुण्यांतील दोन पेठांस शोभवीत होते, तेही ता० १३ माहे मे सन १८७९ या रोजीं आपल्या दुसऱ्या दोन बंधुप्रमाणें विलक्षण रितीनें एकाच समयीं अग्निमुखीं पडून सर्व लोकांस हळहळविते झाले।

होऊन, श्रीमंत माघारे फिरले व मागती पुण्याचे रोखानें आले. ते भिमा उतरून कोरेगांव येथें श्रीमंतांचा मुकाम झाला. तेथें कोरेगांवास श्रीमंतांची व इंग्रजांची मोठी लढाई झाली. श्रीमंतांच्या फौजेपैकीं दहा पांच हजार फौज नारो विष्णू आपटे घेऊन बाघोलीपावेतों आले. तेव्हां पुण्यामध्ये इंग्रज यांची पळण्याची तयारी झाली. कोरेगांवीं इंग्रज लढत होता तेथें लढाई मोठी आरबांनीं व शायदकांनीं दिली. त्या समयी इंग्रज कच खाऊन गांवामध्ये शिरला. तेव्हां श्रीमंतांकडील लोक गांवांत शिरले. तेथेंही लढाई मोठी मातबर झाली. दोन चारशें लोक इंग्रजांचे राहिले. ते कोरेगांवांत वांफडे यांचे वाड्यांत शिरले. त्या वाड्यास श्रीमंतांकडील लोकांनीं घेरा देऊन लढत होते. परंतु खावंद बेहिमती, तेथून कूच करून सातान्याकडे फिरले. इंग्रज पाठीमागे लागला आहे. तसे पळत जाऊन सातान्यास राजे यांस घेऊन निघाले. पुनः मागती पळावयास प्रारंभ केला. तों सोलापूरपावेतों पळाले. तितक्या वाटेंत पळतांना राजे पळतनासे झाले. श्रीमंत पुढें गेल्यावर पाठीमागून इंग्रज आला. त्यानें राजे यांचा बंदोबस्त केलों. पुढें इंग्रज श्रीमंतांच्या फौजेच्या पाठीमागे लागले. त्या वेळेस फौजेच्या दोन टोळ्या केल्या. बापू गोखले पांच पन्नास हजार फौज घेऊन इंग्रजांचे गोटावर उभे राहिले. पाठीमागे श्रीमंत पळू लागले. तोफखाना वगैरे सोलापुरावरच राहिला. श्रीमंत सडे झाले. बापू गोखले पाठीमागून निघाले ते सोलापुराहून सदाशिव माणकेश्वर यांकडील कारकून सोलापुरावर होते ते [घेऊन] बापू गोखले यांनीं टेंभुरणीपावेतों जाऊन सदाशिव माणकेश्वर यांचा वाडा लुटला. पावड्यावारी रुपये काढिले. ते कोट कोट रुपये [भरले.] अशी कोट रुपयांची दौलत काढून, फौजेस वाटून मागती तेथून बापू गोखले उलटले. श्रीमंत नागपूरपावेतों पळाले. तेव्हां गारपगारी श्रीमंतांपाशीं येऊन भेटले. श्रीमंतांस म्हणत होते, " आम्हांस कांहीं रुपये द्याल तर इंग्रजांचे लष्करावर गारांचा पाऊस पाडून लष्कर उधळितों. " तेव्हां श्रीमंतांनी तें न ऐकलें. तसेच गारपगारी इंग्रजांकडे गेले. तेथें जाऊन इंग्रजांस असाच मजकूर सांगितला. तेव्हां साहेब लोकांनीं गोष्ट कबूल करून, गारांचा पाऊस श्रीमंतांचे

६१. यास इंग्रजी ग्रंथाचा आधार नाही. ६२. राजे अष्टाची झटपट झाल्यानंतर इंग्रजांचे हातीं लागले. ग्रांट डफ. ६३. गारपगारी = गारांचा पाऊस पाडण्याचें सामर्थ्य ज्याचें आंगीं आहे असा मनुष्य.

लष्करावर पाडिला. त्यानें लष्कराची दाणादाण होऊन लष्कर उधळिलें. तेथून सारे लष्कराची, फौजेची फाटाफाट झाली. ते बापू गोखले सोलापुराकडे फिरले. श्रीमंत बऱ्हाणपुराकडे फिरले. ज्या समयीं लढाईचा बेत ठरला त्या वेळेस चौघां सरदारांस लढाईविशीं पत्रें गेलीं होती. त्यांत होळकर व भोसले मात्र इंग्रजांशीं लढले. बाकी शिंदे गायकवाड काहीं लढले नाहींत. होळकर व भोसले यांचा मोड होऊन दोन्ही [संस्थाने] इंग्रजांनीं घेतलीं. परंतु त्या दोघांनीं इंग्रजांशीं तह करून, काहीं मुलूख इंग्रजांस देऊन, आपलीं संस्थाने काईम राखून जागेवर राहिले. त्यांचा बंदोबस्त करून मालकम साहेब इकडे आले. बापू गोखले मोठे शतीनें इंग्रजांशीं लढले. शेवटीं त्याचें पारणेंपत जाहलें. तेव्हां इंग्रज याणें तेथून बापू गोखले याशीं लढल्यावर बापू गोखले यांचे ठिकाण नाहीं भसें झालें. फौज सारी उधळली. जशी ज्याला वाट फुटली तसे तिकडे ते गेले. सोलापुरावर तोफखाना सरकारचा होता त्याची अवस्था अशी जाहली. तेव्हां इंग्रज माघारे फिरले.

बाजीराव साहेब पळतां पळतां आशेरावर येऊन मुक्काम केला. तेथें मालकम साहेबही तिकडून आले. त्यांचाही मुक्काम तेथेंच जाहला. त्या मुक्कामीं श्रीमंत असतां त्या समयांत मालेगांव येथें आरब होते त्यांची लढाई इंग्रजांशीं झाली. मालेगांव मात्र एक मास लढलें. शेवटीं किल्ला पाडला, तेव्हां मालेगांव हस्तगत झालें. इंग्रजांनीं बापू गोखले नाहींसे झाल्यावर राज्याचा बंदोबस्त केला. त्रिंबकजी डेंगळा यास वैजापूरच्या मैदानांत धरला, तो लागलाच चांडाळगडास नेऊन ठेविला. श्रीमंत जातीनें बेहिमती, शिपाईगिरी आंगीं नाहीं, लढाईचही सामर्थ्य नाहीं; तेव्हां राज्याचा बेदावा लिहून देऊन ब्रह्मवर्ताकडे गेले. चिमाजी आपा हे इकडे पुण्याकडे आले. त्या वेळेस कल्याणपावेतां अप्पासाहेब येऊन माघारे फिरले. त्या समयीं अलिपिष्टन साहेब यांनीं त्यांस सांगितलें कीं, “दहा वसि लक्षांचा मुलूख तुम्हांस देतो. तुम्हीं पुण्याचें संस्थान संभाळून राहावें. ”

६४. आप्पासाहेब भोसल्यानें नागपुरास सितावळदीवरील रेसिडन्सीवर हल्ला केला व होळकराचें सैन्य दक्षिणेंत बाजीरावाकडे येत असतां महीदपूर येथें सर टॉमस हिल्लाप याणें गांठिलें. दोन्ही ठिकाणींही इंग्रजांचाच जय झाला. ६५. अष्टे येथें. यांजबरोबर गोविंदराव घोरपडे व आनंदराव बाबर हेही पडले. ६६. पाणपत जाहलें—पाणिपतास आऊंची जी अवस्था झाली तीच येथें बापूंची झाली. भाऊ जसे पडले तसे बापूही पडले.

बाजीराव रघुनाथ ऊर्फ बाबासाहेब—कारकीर्दीत समाप्ती. २२३:

तें चिमाजीअप्पा यांणी ऐकिलें नाहीं. तेव्हां त्यांस नेऊन वसईस ठेविलें. तेव्हां चिमाजी आप्पा यांचें बोलणें पडलें कीं, “ आम्ही काशीस जातो. ” त्यांची रवानगी काशीस केली. बाजीराव साहेब ब्रह्मवर्तास गेले. तेव्हां सातारे याचे राजांचा बंदोबस्त अलपिष्टन साहेब यांणी केला. चौदा लक्षांचा मुलूख त्यांस देऊन त्यांचें संस्थान चालविलें. रायगड किल्ला श्रीमंतांकडे होता. त्या किल्ल्यावर वारणशीबाई होती. त्या किल्ल्यावर इंग्रज चढाई करून जाऊन किल्ला लढाई करून घेतला. वारणशीबाई यांचें बोलणें पडलें कीं, “ आम्हांस हिंदुस्थानांत पाठवावें. ” त्याप्रमाणें बाईची रवानगी केली. रायगड किल्ल्यावर दौलत मुबलक सांपडली. अशी श्रीमंतांची दौलत इंग्रजांचे हातीं पुष्कळ लागली.

असा राज्याचा बंदोबस्त इंग्रज यांणी केला. राज्याचा खावंद पेशवे यांचे वंशांत बाजीराव साहेब यांसारखा बेहिमती, दुसऱ्याचा विश्वास नाहीं, शाहाणे मनुष्य जवळ ठेवावयाचें नाहीं, आंगां शिपाईभिरीही नाहीं, त्याची वर्णना काय करावी ! कलियुगीं ब्राह्मणकुळांत प्रभू होऊन शंभर वर्षे पृथ्वीचें राज्य करील असा वर ईश्वराचा होता. पुराणांतरीं व्यासवचनही असेंच आहे त्याप्रमाणें झालें. शके १६३५ [या वर्षी] पेशवाई त्यांस झाली. ती शके १७३९ यांत [हातची जाऊन] राज्य गेलें ! त्यांत सवाई माधवरावपावेतों राज्य मोठें जुरतीचें, सारे शत्रू हात जोडून पादाक्रांत [होत्साते] पेशवे यांजपुढें उभे होते. त्यांच्या मार्गे बाजीराव रघुनाथ राज्यावर बसल्यापासून कोठें स्वारी, शिकारी किंवा मोहीम झालीच नाहीं, व प्रभूस फौजेची गरज लागली नाहीं त्यामुळें अशी अवस्था झाली. येथून बखर समाप्त झाली.




‘पेशव्यांची वंशावळ’ या नावाचा स्वतंत्र निराळा लेख आम्हांस अद्याप कोठे उपलब्ध झाला नाही. झाला दिलेली वंशावळ ग्रांट डफ यांचा ग्रंथ, कांहीं जुन्या वखरी, व पुणे येथील एका वृद्ध गृहस्थाकडून मिळालेली माहिती यांन- वरून तयार केली आहे. दांपत्यसंबंधदर्शक × असें चिन्ह केले आहे. विशेष माहितीच्या टिपांचे आंकडे कोंसात दिले आहेत. अलीकडे उपलब्ध झालेली माहिती जागजागी नमूद केली आहे

जनादनपंत भट.

१ विश्वनाथपंत.

२ दुसरा एक (१).



विश्वनाथ रुर्क विसाजी रुर्क बाजीराव बछाळ.

बाळाजिपंत ऊर्फ नानासाहेब (१३) रघुनाथाव ऊर्फ दादासाहेब (२५) समशेर बहादुर (३२)

x

गोपिकाबाई लम शके १६५३. (१४) २. राधाबाई लम शके १६८८. (१५) १ जानकीबाई लम शके १६५३. (२६)

२ आनंदीबाई लक्ष्मण शर्मा १६७७. (२७)

१ विश्वासराव (१६) २ साधवराव (१८) ३ नारायणराव (२०) ४ यशवंतराव

जन्म शके १६६४. जन्म शके १६६७.

अंगवार्त्ता (२९)

लक्ष्मीबाई रमाबाई लम

लम शके १६७१. (१७) शके १६७५. (१९)

सवाईमाधवराव (२२)

१ रमाबाई (२३) २ यशोदाबाई (२४)

१ भास्करराव (२८)

जन्म शके १६८४.

अमतराव दत्तक (२९)

शके १६९०.

२ बाजीराव (३०)

जन्मदिन पौष

श्री॥ ६ शके १६९६.

३ चिमाजी (३१)

•

काबाई

* कुगबिह

x

पांडुरंग बाबुराव

बारामतीकर

विनायकराव १ अयाबाई. २ धोंडोपंत नाना (दत्तक) राघोपंत थत्ते

(१) हा राजमाचीकरांचा पूर्वज असें ऐकिवांत आहे. (२) ह्यास हवशी यांनीं समुद्रांत बुडविलें म्हणतात. (३) हे सासवडीं आश्विनमासीं मृत्यू पावले. शके १६४१. * ह्यांचा पुत्र गणपतराव, त्यांचा बळवंतराव मेंहेदळे, त्यांचा आपा बळवंत. (४) ही अंताजी मल्हार डुबेरकर बर्वे यांची कन्या. (५) बाळाजी विश्वनाथाच्या अपत्यांत बाजीराव ज्येष्ठ; बाकीच्यांचा क्रम माहीत नाही. (६) यांचा मृत्यू शके १६६२ वै० शुद्ध १३ नर्मदातीरीं मौजे कलमडें परगणे रावेर येथें. यांची स्त्री काशीबाई ही महादाजी कृष्ण जोशी यांची कन्या (७) आप.स तिसरी एक स्त्री होती ती कृष्णराव महादेव चासकर यांची कन्या. आपांचा काळ छ ८ सवाल, पौष, शके १६६२ सालीं झाला. (८) रखमाबाई ही त्रिंबकराव पेठे यांची बहीण-तिचा मुलगा सदाशिव. अन्नपूर्णाबाई सती गेली तिचीमुलगी बयाबाई. (९) हे बाबूजी नाईक जोशी बारामतीकर यांचे वंशु. (१०) हे फिर्ग्याशीं कोंकणांत लढत होते. (११) जन्म शके १६४९. मृत्यू शके १६६८. सगुणाबाई ही भिडे यांची कन्या मृत्यू हिचा शके १७०६. (१२) जन्म शके १६५२ मृत्यू शके १६८२. (पौष शुद्ध ८) स्त्रिया दोन (१) उमाबाई व (२) पार्वतीबाई लक्ष्मणराव कोल्हटकर पेणचे यांची बहीण. पार्वतीबाई १७०६ मृत्यू पावली-भाऊंस दोन्ही स्त्रियां-पासून कृष्णराव वगैरे पुत्र झाले ते अल्पायुषी झाले. (१३) यांनीं तीन लग्ने केलीं व तिसरी स्त्री कऱ्हाडे ब्राह्मणाची मुलगी होती असें म्हणतात. मृत्यू पर्वतीवर शके १६८३ ज्येष्ठ वद्य १. (१४) भिकाजी नाईक रास्ते (गोखले) यांची कन्या. मृत्यू शके १७११. (१५) ही नारोबा नाईक वाखरे पैठणकर देशस्थ ब्राह्मण यांची कन्या मृच्छ शके १६९३. (१६) मृत्यू पाणिपत येथें पौष शुद्ध ८ शके १६८२. (१७) सदाशिव महादेव दीक्षित पटवर्धन यांची कन्या. मृत्यू शके १६८५ (१८) मृत्यू थेऊर येथें कार्तिक वद्य ८ शके १६९४. (१९) शिवाजी बल्लाळ जोशी सोलापूरकर पागे यांची कन्या. सती, कार्तिक वद्य ८ शके १६९४. (२०) जन्म शके १६७७. वद्य भाद्रपद शुद्ध १३, शके १६९५. (२१) कृष्णाजी हरी साठे यांची कन्या. लग्न पुरंदरीं शके १६८२. मृत्यू १६९९ (२२) जन्म अधिक वैशाख शुद्ध ७ शके १६९६. मृत्यू आश्विन शुद्ध १४ शके १७१७. (२३) केशव नाईक थत्ते यांची कन्या, लग्न १७०४. मृत्यू शके १७१४ (२४) गणेशपंत गोखले यांची कन्या. लग्न १७१४. (२५) मृत्यू कोपरगांवीं कचेश्वरीं, मार्ग वद्य ३ शके १७०५. (२६) ही गणेशभट बर्वे यांची कन्या. मृत्यू शके १६७७. (२७) रावो महादेव आक यांची कन्या. हिचें लग्न कृष्णातीरीं गलगलें येथें झालें. मृत्यू आनंदवल्लीस शके १७१५ फाल्गुन वद्य ११. (२८) भास्करराव १ वर्षाचा असतां त्यास दादांनीं प्रतिनिधीं करून राजेबहादूर यांस त्याचे मुतालीक नेमलें होतें, पण भास्करराव पुढें लवकरच मृत्यू पावला. (२९) हा भुसकुटे यांचा पुत्र. मृत्यू चित्रकूट येथें शके १७४५. (३०) बाजीरावाचीं देशीं ६ व ब्रह्मावतीं ५ मिळून ११ लग्नें झालीं. १ धोंडभट भागवत यांची कन्या भागीरथीबाई २ धोंडोपंत मंडलीक यांची कन्या सत्यभामाबाई. ३ चिंतामणराव हरी फडके यांची कन्या राधाबाई. ४ नाना रास्ते ऊर्फ फाटक यांची

कन्या वाराणशीबाई. ५ हरी रामचंद्र देवधर ऊर्फ ठमढेरेयांची कन्या वेणूबाई. ६ बळवंत-
राव पेंडसे यांची कन्या सरस्वतीबाई. ७ मुखरीकर अभ्यंकर यांची कन्या सत्यभामाबाई ८
बळवंतराव आठवले यांची कन्या. ९। १०। ११ चितळे, गोखले व रिसवूड यांच्या कन्या.
बाजीरावास वामनराव वैगरे अपत्ये झालीं तीं सर्व अल्पायुषीं झालीं. मात्र बयाबाई
नांवाची कन्या ग्वालोरचे आपटे यांजकडे दिली होती. त्या बयाबाई बहूत वृद्ध होऊन
अलीकडेच मृत्यू पावल्या. बाजीरावाचा मृत्यू ब्रह्मावर्ती पौष शुभा १२, शके १७७२. (३१)
जन्म चै० शुभा ९ १७०६. मृत्यू काशींत ज्येष्ठ वद्य ३० शके १७५२. * दुर्गाबाई ही
जानकीबाईची मुलगी. (३२) पाणिपतास जबर जखमा लागून नंतर लौकरच हा
जाटाचे मुलखांत मृत्यू पावला. (३३) त्याजकडे बुंदेलखंडीं वांई होतें. हा इसवी सन
१८०२ सालीं मृत्यू पावला.



चित्रमय जगत् काय म्हणतें ?



शककर्ते श्रीशिवछत्रपती महाराज ह्यांचे सप्तप्रकरणात्मक चारत्र मल्हार रामराव चिटणीस विरचित. रा. ब. काशिनाथ नारायण साने यांचा इतिहाससाधनप्रकाशनाचा उद्योग गेलीं पंचेचाळीस वर्षे अव्याहत चालू आहे. आणि अलीकडे तर जुने ऐतिहासिक ग्रंथ कसे प्रकाशित करावे याचे उत्तम नमुने महाराष्ट्रवाचकांपुढें मांडण्याचा त्यांचा निर्धार झालेला दिसतो. अनेक प्रतींच्या आधारें पाठांतरें देऊन व आजपर्यंत प्रासिद्ध झालेली इतिहाससामग्री जमेस धरून अर्थनिर्णायक टिपा कशा द्याव्या व विचिकित्सकपद्धति कशी स्वीकारावी याचें प्रस्तुत ग्रंथाच्या संपादकांनीं सक्रिय उदाहरण घालून दिलेलें आहे. सध्यां राष्ट्रीय, खाजगी व सरकारी शाळांतून आणि कालेजांतून बखरी वाचणें हा मराठी भाषेच्या अभ्यासांतला अवश्यक भाग म्हणून गणला जातो. अशा वेळीं विद्यार्थ्यांच्या हातीं हा ग्रंथ अभ्यासासाठीं देण्यांत येईल तर भाषेचें व इतिहासाचें सूक्ष्म अध्ययन होण्यास चांगलीच मदत होणार आहे. मुंबई युनिव्हर्सिटीनें ही चिटणिसी बखर एम्. ए. च्या परीक्षेस नेमली आहे; कारण, चिटणिसांची भाषा म्हणजे मराठी गद्याचा उत्तम नमुना आहे. आमच्या मतें राष्ट्रीय विद्यालयांतील विद्यार्थी व सामान्य मराठी वाचकवर्ग यांच्या हातीं देखील ही रा. साने यांनीं संपादलेली आवृत्ती पडल्यास महाराष्ट्रांतील चालू वाचनाभिरुचीस चांगलें वळण लागेल. या आवृत्तीच्या प्रस्तावनेंत रा. साने यांनीं हस्तलिखित प्रती मिळविण्यास कसकसे अडथळे येतात व मोठमोठी नामांकित मंडळी देखील या कामीं किती अक्षम्य आळस करतात याची हकीकत बऱ्याच स्पष्टोक्तीनें दिली आहे. ती संशोधकांना फार बोधप्रद वाटेल. प्रत्येक प्रकरणाच्या शेवटीं टिपा स्वतंत्रपणें दिल्या आहेत व हीच पद्धति श्रेयस्कर दिसते. कारण ज्यांना मूळ ग्रंथ आपणच उकलावा अशी आस्था असेल त्यांनाहि वाव मिळतो आणि ज्या सामान्य वाचकांना दुर्बोध शब्दांवर टिपा पाहून ग्रंथ वाचावा असें वाटेल त्यांचीहि सोय यांत होते. सारांश ग्रंथसंपादनाच्या दृष्टीनें प्रस्तुत पुस्तक अत्यंत पहिल्या वर्गांत पडेल असें आम्हांस वाटतें. किंमत दो

